



مصنف

مختصر تفسیر القرآن مجاہد

بی ایس سی۔ بی ایڈ۔ ایم اے اردو پنجابی تاریخ



فیضانِ مدنی پبلی کیشنز

جامع مسجد عمر روڈ کاٹونکے 0333-8173630

بِسْمِ اللّٰهِ الرَّحْمٰنِ الرَّحِیْمِ

تہذیب و تمدن کا موسم ہمارا

مستند

مکتبہ نعیم اللہ خان قادری

بی ایس سی۔ بی اے۔ ایم اے اردو پنجابی تاریخ

فیضانِ مدنی پبلی کیشنز

جان سید عمر روڈ کامونگی 0333-8173630

جملہ حقوق محفوظ ہیں

نام کتاب	_____	نیکون کا موسم بہار
تصنیف لطیف	_____	محمد نجیب الرحمن قادری
تعداد	_____	600
صفحات	_____	224
کمپوزنگ	_____	ریاست علی مجددی
قیمت	_____	160 روپے

ملنے کے لئے

کتب خانہ امام احمد رضا اور بار مارکیٹ لاہور، مکتبہ قادریہ، مسلم کتابوی
 والضحیٰ پبلیکیشنز، کرمانوالہ بک شاپ، چشتی کتب خانہ، دارالعلم پبلیکیشنز
 ججویری بک شاپ، ضیاء القرآن پبلیکیشنز، نوریہ رضویہ پبلیکیشنز، نشان منزل دارلنور
 صراط مستقیم پبلیکیشنز (در بار مارکیٹ لاہور)، مکتبہ اہلسنت مکہ سنٹر لاہور
 نظامیہ کتاب گھر زبیدہ سنٹر لاہور، مکتبہ قادریہ، مکتبہ الفرقان
 مکتبہ رضائے مصطفیٰ گوجرانوالہ، مکتبہ نظامیہ، جامعہ نظامیہ نبی پورہ شیخوپورہ،
 مکتبہ جلالیہ صراط مستقیم، رضا بک شاپ گجرات، مکتبہ رضائے مصطفیٰ
 فیضان مدینہ کھاریاں، مکتبہ الفجر سرائے عالمگیر، اہلسنت پبلیکیشنز وینہ
 مکتبہ ضیاء السنہ، فیضان سنت، مہریہ کاظمیہ ملتان، احمد بک کارپوریشن
 اہلامک بک کارپوریشن، مکتبہ غوثیہ عطاریہ، مکتبہ امام احمد رضا اولپنڈی
 مکتبہ اویسیہ رضویہ، مکتبہ منشیہ یہ بہاولپور

حسنِ انتساب

آئینہ جمالِ کبریا... خزینہ معرفتِ الہی... نبیِ الحرمین... امامِ القبلتین
 سید المرسلین... رحمۃ اللعالمین... شفیع المذنبین... انیس الغریبین
 سردارِ قاتِ قوسینِ اودائی... فرمانروائے ملکِ تسلیم ورضا

صلی اللہ علیہ وسلم احمد مجتبیٰ صلی اللہ علیہ وسلم محمد مصطفیٰ صلی اللہ علیہ وسلم

کی بارگاہِ قدسیہ میں

طالبِ شفاعتِ مصطفیٰ صلی اللہ علیہ وسلم

محمد نعیم اللہ خاں قادری

❖ فہرست ❖

❖	نمبر شمار	مضمون	صفحہ نمبر	❖
❖		حسن انتساب.....	3	❖
❖		عرض مؤلف.....	7	❖
❖		حصہ اول		❖
❖		معمولاتِ رمضان المبارک		❖
❖		اعمال صالحہ کی ترغیب.....	9	❖
❖		اعمالِ بد سے اجتناب.....	20	❖
❖		فرض نمازیں پابندی سے ادا کرنا.....	29	❖
❖		قیام اللیل.....	34	❖
❖		نفل نمازوں کا اہتمام کرنا.....	38	❖
❖		تلاوتِ قرآن مجید کی کثرت.....	49	❖
❖		درود شریف کی کثرت.....	55	❖
❖		توبہ استغفار کی کثرت.....	61	❖
❖		ذکر واذکار کی کثرت اور خصوصی محافل کا اہتمام.....	75	❖
❖		صدقہ و خیرات کی کثرت.....	80	❖
❖		گناہوں سے اجتناب.....	87	❖
❖		فضول گفتگو اور فضول کاموں سے پرہیز.....	97	❖
❖		با وضو رہنے کی کوشش کرنا.....	104	❖

109 سحری اور افطاری کا اہتمام کرنا	❖
111 بچوں میں روزے رکھنے کا شوق پیدا کرنا	❖
113 رمضان میں عمرہ کرنے کا ثواب	❖
❁	﴿ حصہ دوم ﴾	❁
115	رمضان المبارک کے فضائل و مسائل	❁
132 نماز تراویح کے احکام و مسائل	❖
145 رمضان کے علاوہ روزہ رکھنے کا اجر و ثواب	❖
147 روزے کی حکمتیں	❖
160 روزہ توڑنے والے اعمال	❖
168 ان چیزوں کا بیان جن سے روزہ نہیں ٹوٹتا	❖
174 اعتکاف کے فضائل و مسائل	❖
186 شب قدر کے فضائل و احکام	❖
192	﴿ عیدین کے احکام و مسائل ﴾	❖
206 نماز عیدین کی رکعات	❖
206 خطبہ نماز عیدین کے بعد ہے	❖
208 عیدین کی نماز بغیر اذان و اقامت کے	❖
209 نبی کریم ﷺ کا خطبہ عصا پکڑ کر دیتے تھے	❖
209 عید کی دو رکعت میں قرأت	❖
210 عیدین کے روز عمدہ لباس زیب تن کرنا	❖
211 عید کے دن خوشی کا اظہار کرنا	❖

212 عیدین کی راتوں کو عبادت کرنے کا ثواب	❖
213 کیا نماز عید عید گاہ میں ادا کرنا ضروری ہے	❖
214 کھلی عید گاہ میں نماز عید کے لئے سترہ کا اہتمام کرنا	❖
215 اگر جمعہ اور عید ایک دن اکٹھے آجائیں تو دونوں پڑھیں	❖
216 تکبیرات عیدین	❖
220 عید کے روز ہتھیار نہ پکڑنا	❖
220 عید قربان کے روز اگر عید سے پہلے کھالیں تو جائز ہے	❖
221 رمضان کے روزے رکھنے اور نماز عید پڑھنے والے کو انعام الہی	❖
223 سیدنا عمر فاروق رضی اللہ عنہ کی عید	❖
223 سیدنا عمر فاروق رضی اللہ عنہ کے شہزادے کا واقعہ	❖
224 اختتام	❖



بِسْمِ اللّٰهِ الرَّحْمٰنِ الرَّحِیْمِ
 الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی
 رَحْمَةِ الْعَالَمِیْنَ سَیِّدِ الْمُرْسَلِیْنَ سَیِّدِنَا وَمَوْلَانَا مُحَمَّدٍ وَعَلٰی آلِهِ وَاصْحَابِهِ
 اَجْمَعِیْنَ اَمَّا بَعْدُ

عرضِ مؤلف

حمد و صلوة کے بعد عرض ہے کہ رمضان المبارک کے فضائل و مسائل سے پہلے
 میں یہ ضروری سمجھتا ہوں کہ آپ کے رمضان المبارک میں معمولات کیسے ہوں کہ آپ
 رمضان المبارک سے زیادہ سے زیادہ مستفید ہو سکیں۔ آپ کے نامہ اعمال میں
 اعمال صالحہ کی کثرت آپ کو جنت میں لے جائے گی اور بُرے اعمال کی کثرت آپ کو
 جہنم میں لے جاسکتی ہے۔ آپ زندگی کا معمول اس طوح سے بنائیں کہ ہر روز آپ
 کے نامہ اعمال میں نیک اعمال کا اضافہ ہو۔

عبادت کچھ تو کرنا غافل ٹھکانہ گور ہے تیرا
 کہاوت ہے کہ خالی ہاتھ گھر جانا نہیں اچھا
 اس فانی دنیا میں اس چند روزہ زندگی کو فضول کاموں اور اللہ اور اس کے رسول
 صلی اللہ علیہ وسلم کی نافرمانی میں نہ گزاریں کہ بعد میں آپ کو پچھتانا پڑے۔
 جگہ دل لگانے کی یہ دنیا نہیں ہے
 یہ عبرت کی جا ہے تماشا نہیں ہے

زندگی کی رعنائیوں، فریبوں اور خوبصورتیوں سے لطف اندوز ہونے میں کوئی
 برائی نہیں لیکن تیری زندگی کے معمولات اس طرح سے مرتب ہونے چاہیں کہ کسی بھی

مرحلہ پر اللہ اور اُس کے رسول ﷺ کی نافرمانی نہ ہو۔

آئندہ صفحات میں آپ کی زندگی کو سیرتِ نبوی ﷺ کا نمونہ بنانے والے چند اعمالِ صالحہ احادیث کی روشنی میں پیش کئے جاتے ہیں۔ ان کے متعلق اپنی پاکیزہ زندگیوں کو اسلامی سانچے کے مطابق ڈھالیں تاکہ موت کے بعد ابدی خوشیوں سے ہمکنار ہو سکیں۔

زندگی تو بے وقافے ایک دن ٹھکرائے گی

موت ہے محبوبہ جو ساتھ لے کے جائے گی

اس کاوش کی تکمیل کے لیے جس کسی نے بھی میرے ساتھ تعاون اور ہمدردی فرمائی، بندۂ ناپسند کا تہہ دل سے مشکور ہے۔ ولی دُعا ہے کہ اللہ رب العزت تمام احباب کو دُنیا و آخرت میں کامیابی نصیب فرمائے۔ آمین

قارئین سے گزارش ہے جہاں کہیں بھی کوئی کمی یا غلطی محسوس کریں، نہایت شفقت سے بطور اصلاح آگاہ کر دیں۔ انشاء اللہ تعالیٰ آئندہ اشاعت میں اُسے دُرست کر لیا جائے گا۔

محمد نعیم اللہ خاں قادری

حصہ اول

معمولاتِ رمضان المبارکاعمالِ صالحہ کی ترغیب

اعمالِ صالحہ کی ایک طویل فہرست ہے۔ یہاں ہم آپ کی خدمت میں صرف وہ چند اعمالِ صالحہ پیش کرنے کی کوشش کریں گے جو آپ کو جنت کا حقدار بنائیں۔

امام اہل سنت اعلیٰ حضرت امام احمد رضا خاں رحمۃ اللہ علیہ فرماتے ہیں:

رمضان شریف زیادہ سے زیادہ نیکیاں کمانے کا مہینہ ہے۔ اعمالِ صالحہ در حقیقت خدا تعالیٰ کی رضا حاصل کرنے کا ذریعہ بنتے ہیں۔ رضائے الہی کا حصول بندے کا منہجائے مقصود ہے۔ پس جہاں تک ممکن ہو اس مہینے میں اعمالِ صالحہ کی کثرت کرنی چاہئے۔

سب اعمال میں سے اعلیٰ محبت الہی و محبت رسول کریم صلی اللہ علیہ وسلم ہے اگر ان میں ہی کی یا خامی ہو تو سب کچھ نامکمل ہے۔

اس لئے ضروری ہے کہ

اللہ عزوجل سے محبت کی جائے۔

اللہ عزوجل کے آخری نبی حضرت محمد مصطفیٰ علیہ التحیۃ والثناء سے محبت کی جائے۔

قرآن مجید فرقان حمید سے محبت کی جائے۔

حضور صلی اللہ علیہ وسلم کے اہل بیت سے محبت کی جائے۔

حضور صلی اللہ علیہ وسلم کے صحابہ سے محبت کی جائے۔

اور ان سے محبت کے جو تقاضے ہیں وہ پورے کئے جائیں۔

❖ مشکوٰۃ کتاب الایمان کی پہلی فصل میں ہے:

حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

والدین اولاد اور تمام عالم انسانیت سے زیادہ محبوب نہ ہو۔ (متفق علیہ)

❖ یہ حدیث صحیح مسلم شریف، کتاب الایمان کے باب وجوب محبة رسول

اللہ صلی اللہ علیہ وسلم..... میں ہے۔

❖ مشکوٰۃ کتاب الایمان کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم کی بارگاہ میں ایک

اعرابی حاضر ہوئے اور عرض کیا کہ: مجھے ایسا عمل تعلیم فرمائیں جس پر عمل کر کے میں

جنت میں جاؤں۔ رسول اللہ صلی اللہ علیہ وسلم نے فرمایا: اللہ تعالیٰ کی عبادت کر اور اس میں کسی کو

شریک نہ ٹھہرا، فرض نمازوں کو ادا کر اور مقررہ زکوٰۃ ادا کر اور رمضان کے روزے رکھ۔

یہ سن کر اس دیہاتی نے کہا: اس اللہ عزوجل کی قسم جس کے قبضہ میں میری جان ہے،

میں اس میں نہ تو زیادتی کروں گا اور نہ کمی۔ یہ کہہ کر جب وہ واپس ہوا تو رسول اللہ

صلی اللہ علیہ وسلم نے فرمایا:

جو شخص یہ چاہتا ہے کہ کسی جنتی کو دیکھے وہ اس شخص کو دیکھ لے۔ (متفق علیہ)

❖ مشکوٰۃ کتاب الایمان کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

مسلمان وہ ہے جس کی زبان اور ہاتھ سے دوسرے مسلمان محفوظ رہیں۔

❖ یہ حدیث صحیح مسلم شریف، کتاب الایمان کے باب بیان تفاضل الاسلام

وای امورہ الفضل میں بھی ہے۔

❖ مشکوٰۃ کتاب الایمان کی دوسری فصل میں ہے:

حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم بہت کم خطبہ دیتے لیکن جب بھی خطبہ دیتے تو یہ فرماتے:

لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ (رواہ بیہقی فی شعب الایمان)
جو امانت دار نہیں وہ کامل الایمان نہیں اور جو عہد پورا نہیں کرتا وہ پورا دین دار نہیں۔

❖ مشکوٰۃ کتاب الایمان باب الاعتصام بالکتاب والسنة کی دوسری

فصل میں ہے:

حضرت ابوسعید خدری رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

جس نے حلال روزی کھائی اور سنت پر عمل کیا اور لوگ اس کی زیادتیوں سے محفوظ رہے تو وہ جنت میں داخل ہوگا۔

❖ مشکوٰۃ کتاب الصلوة باب السنن وفضلها کی پہلی فصل میں ہے:

حضرت ام حبیبہ رضی اللہ عنہا روایت کرتی ہیں کہ رسول اللہ صلی اللہ علیہ وسلم نے فرمایا:

جو شب و روز میں بارہ رکعت پڑھے تو اس کے لیے جنت میں گھر بنایا جاتا ہے۔
ان میں چار ظہر کے فرضوں سے پہلے دو بعد دو مغرب کے بعد اور دو عشاء کے بعد اور دو فجر سے پہلے (ترمذی)

❖ یہ حدیث ترمذی شریف ابواب الصلوة کے باب ما جاء فی من صلی فی

یوم وليلة یعنی عشرة رکعة میں ہے۔

❖ مشکوٰۃ کتاب الطہارة کی پہلی فصل میں ہے:

حضرت عثمان غنی رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

جس نے وضو کیا اور اچھی طرح سے کیا اس کے جسم سے تمام گناہ بہہ جاتے ہیں
یہاں تک کہ ناخنوں کے نیچے سے بھی۔ (متفق علیہ)

❖ یہ حدیث مسلم شریف کتاب الطہارۃ کے باب خروج الخطایا مع ماء

الوضو میں ہے۔

❖ مشکوٰۃ کتاب الطہارۃ کی پہلی فصل میں ہے:

حضرت عقبہ بن عامر رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جو مسلمان اچھی طرح وضو کر کے دو رکعت ادا کرے اور ان دونوں کاموں کے درمیان حضور قلب کے ساتھ رجوع ہو تو اس کے لئے جنت واجب ہو جاتی ہے۔ (مسلم)

❖ مشکوٰۃ کتاب الصلوٰۃ باب فی فضائل الصلوٰۃ کی پہلی فصل میں ہے:

حضرت عمارہ بن روبیہ رضی اللہ عنہ فرماتے ہیں کہ میں نے رسول اللہ صلی اللہ علیہ وسلم سے سنا: آپ صلی اللہ علیہ وسلم نے فرمایا: وہ شخص آگ میں نہ ڈالا جائے گا جس نے سورج نکلنے سے پہلے اور سورج غروب ہونے سے پہلے نماز ادا کر لی یعنی نماز فجر و عصر پڑھ لی۔ (مسلم)

❖ مشکوٰۃ کتاب الصلوٰۃ باب فضائل الصلوٰۃ کی پہلی فصل میں ہے:

حضرت ابو موسیٰ اشعری رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا ہے کہ جس نے دو ٹھنڈی نمازیں پڑھ لی ہیں وہ جنت میں داخل ہوگا۔ (متفق علیہ)

❖ مشکوٰۃ کتاب الصلوٰۃ باب فضائل الصلوٰۃ کی پہلی فصل میں ہے:

حضرت عثمان رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

جس نے نماز عشاء جماعت سے ادا کی گویا اس نے نصف شب عبادت کی اور جس نے نماز فجر بھی جماعت سے ادا کر لی گویا اس نے پوری رات عبادت کی۔ (مسلم)

❖ یہ حدیث مسلم شریف کتاب المساجد کے باب فضل صلاة العشاء

والصباح فی جماعۃ میں ہے۔

❖ مشکوٰۃ کتاب الآداب کے باب حفظ اللسان والغیبة والشتہ کی پہلی

فصل میں ہے:

حضرت سہل بن سعد رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جو مجھے اس کی ضمانت ہے جو دونوں جبروں کے درمیان ہے اور اس کی ضمانت دے جو دونوں ٹانگوں کے درمیان ہے، میں اُس کو جنت کی ضمانت دیتا ہوں۔ (بخاری)

❖ مشکوٰۃ کتاب الجنائز باب عیادۃ المریض و ثواب المرض کی پہلی

فصل میں ہے:

حضرت ثوبان رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: بے شک مسلمان جب اپنے مسلمان بھائی کی عیادت کرتا ہے تو وہ اتنی دیر جنت کے باغوں سے خوشہ چینی کرتا ہے جب تک عیادت میں رہتا ہے۔ (مسلم)

❖ یہ حدیث ترمذی شریف ابواب الجنائز کے باب ما جاء فی عیادۃ

المریض میں ہے۔

❖ مشکوٰۃ کتاب الجنائز باب عیادۃ المریض و ثواب المرض کی دوسری

فصل میں ہے:

حضرت علی رضی اللہ عنہ روایت کرتے ہیں کہ میں نے رسول اللہ صلی اللہ علیہ وسلم سے سنا آپ نے فرمایا: جو مسلمان صبح کے وقت کسی مسلمان کی عیادت کرتا ہے ستر ہزار فرشتے شام تک اُس کیلئے مصروفِ دُعا رہتے ہیں اور اگر شام کے وقت عیادت کرتا ہے تو صبح تک ستر ہزار فرشتے اُس کے لئے دُعا کرتے ہیں اور اس کیلئے جنت میں ایک باغ مقرر کیا جاتا ہے۔ (ترمذی ابوداؤد)

❖ یہ حدیث ترمذی شریف ابواب الجنائز کے باب ما جاء فی عیادۃ

المریض میں ہے

❖ مشکوٰۃ کتاب الجنائز باب ما یقال عند من حضرۃ الموت کی دوسری

فصل میں ہے:

حضرت معاذ بن جبل رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

جس کا آخری کلام لَا إِلَهَ إِلَّا اللَّهُ ہو وہ جنت میں داخل ہوگا۔ (ابوداؤد)

❖ الترغیب والترہیب حصہ دوم، کتاب الذکر والدعا میں حضرت جابر

رضی اللہ عنہ حضرت رسول کریم صلی اللہ علیہ وسلم کا ارشاد نقل کرتے ہیں کہ سب سے افضل ذکر لَا إِلَهَ إِلَّا

اللَّهُ ہے اور سب سے افضل دُعَا الْحَمْدُ لِلَّهِ ہے۔ (ابن ماجہ نسائی، صحیح ابن حبان، حاکم)

❖ مشکوٰۃ، باب ذکر اللہ عزوجل والتقرب الیہ کی دوسری فصل میں ہے:

حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

جب تمہارا گزر جنت کے باغوں سے ہو تو اس کے میوے کھاؤ۔ صحابہ نے عرض

کیا: جنت کے باغ کون سے ہیں؟ تو نبی کریم صلی اللہ علیہ وسلم نے فرمایا: ذکر و مشغل کے حلقے۔ (ترمذی)

❖ یہ حدیث الترغیب والترہیب حصہ دوم، کتاب الذکر والدعا میں ہے۔

❖ الترغیب والترہیب، کتاب الذکر والدعا میں حضرت عبداللہ بن عمرو رضی اللہ عنہ

سے روایت ہے کہ میں نے عرض کیا یا رسول اللہ صلی اللہ علیہ وسلم! ذکر مجلس کا اجر و بدلہ کیا ہے؟

آپ صلی اللہ علیہ وسلم نے فرمایا: ذکر کی مجالس کا اجر و بدلہ جنت ہے۔ (احمد)

❖ مشکوٰۃ، کتاب اسماء اللہ تعالیٰ کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: اللہ تعالیٰ

کے ننانوے نام ہیں، سو میں سے ایک کم، جو ان پر مواظبت کرے گا وہ داخل جنت ہو

گا۔ (متفق علیہ)

❖ یہ حدیث بخاری شریف، کتاب الدعوات، باب ما للہ مائة اسم غیر واحد

میں ہے۔

❖ مشکوٰۃ، باب ثواب التسمیہ والتحمید والتعظیم والتعظیم کی

پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جس نے دن میں ایک سو مرتبہ **سُبْحَانَ اللَّهِ وَبِحَمْدِهِ** پڑھا اس کے گناہ معاف کر دیئے جاتے ہیں اگرچہ سمندر کی جھاگ کے برابر ہی کیوں نہ ہو۔ (متفق علیہ)

❖ یہ حدیث بخاری شریف کتاب الدعوات کے باب فضل التسبیح میں ہے یہ حدیث ترمذی شریف ابواب الدعوات میں ہے۔

❖ مشکوٰۃ باب ثواب التسبیح والتحمید و التحصیل والتکبیر کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: دو کلمے جو زبان پر آسان ہیں لیکن میزانِ عمل میں بھاری اور رب کریم کو محبوب ہیں وہ یہ ہیں۔

سُبْحَانَ اللَّهِ وَبِحَمْدِهِ **سُبْحَانَ اللَّهِ الْعَظِيمِ** (متفق علیہ)

❖ یہ حدیث بخاری شریف کتاب الدعوات کے باب فصل التسبیح میں ہے۔

❖ یہ حدیث ترمذی شریف ابواب الدعوات میں ہے۔

❖ ترمذی ابواب البر والصلۃ کے باب ماجاء فی اماطة الادی عن الطريق میں ہے:

حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

ایک آدمی راستے پر چل رہا تھا کہ اس نے کانٹے دار شاخ دیکھی اُس نے اُسے ہٹا دیا اللہ تعالیٰ نے اُس کا یہ عمل قبول فرمایا اور اس کو بخش دیا۔ (یہ حدیث حسن صحیح ہے)

❖ مشکوٰۃ باب ثواب التسبیح والتحمید والتحصیل والتکبیر کی

دوسری فصل میں ہے:

حضرت ابن عباس رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا: قیامت

کے دن جن کو سب سے پہلے جنت میں بلایا جائے گا وہ ان لوگوں میں سے ہوں گے جو آسانی اور تنگی میں اللہ کی حمد کرتے رہے ہیں۔ (بیہقی فی شعب الایمان)

❖ ترمذی شریف ابواب البر والصلۃ کے باب ماجاء فی النفعۃ علی

البنات میں ہے:

حضرت ابوسعید خدری رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا: جس کی تین بیٹیاں یا تین بہنیں ہوں یا دو بیٹیاں یا دو بہنیں ہوں وہ ان سے اچھا سلوک کرے اور ان کے بارے میں اللہ سے ڈرے تو اس کے لئے جنت ہے۔

❖ ترمذی شریف ابواب البر والصلۃ کے باب ماجاء فی النفعۃ علی

البنات میں ہے۔

حضرت عائشہ رضی اللہ عنہا سے روایت ہے کہ رسول اکرم صلی اللہ علیہ وسلم نے فرمایا: جو آدمی بیٹیوں کے ساتھ آزما یا گیا پھر اس نے ان پر صبر کیا تو وہ اس کے لئے جہنم سے پردہ ہوگی۔

❖ ترمذی شریف ابواب القرات میں حضرت ابو ہریرہ رضی اللہ عنہ سے روایت

ہے کہ رسول اکرم صلی اللہ علیہ وسلم نے فرمایا:

جو شخص اپنے بھائی سے مصائب دنیا میں سے کوئی مصیبت دور کرے تو اللہ تعالیٰ قیامت کی سختیوں سے اُسے نجات دے گا۔

جو آدمی کسی مسلمان کی پردہ پوشی کرے اللہ تعالیٰ دنیا اور آخرت میں اُس کی پردہ پوشی فرماتا ہے۔

جو کسی تنگ دست کی مشکل آسان کرے اللہ تعالیٰ اُسے دنیا و آخرت میں آسانی

دیتا ہے۔

جو شخص تلاشِ علم میں سفر اختیار کرے اللہ تعالیٰ اس کے لئے جنت کا راستہ آسان

کروتا ہے۔

جب کچھ لوگ مسجد میں تلاوت قرآن اور درس و تدریس کے لیے بیٹھتے ہیں اُن پر اطمینان و سکون اُترتا ہے رحمت انہیں ڈھانپ لیتی ہے اور فرشتے انہیں گھیر لیتے ہیں۔ جس کا عمل اسے پیچھے رکھے، نسب و ذات اُسے آگے نہیں بڑھاتے۔

صحیح مسلم کتاب الذکر والدعا والتوبہ والاستغفار کے باب فضل الاجتماع علی تلاوة القرآن و علی الذکر میں ہے۔

صحیح مسلم کتاب الذکر والدعا..... الخ کے باب فضل سبحان اللہ و بحمدہ میں ہے:

حضرت ابو ذر رضی اللہ عنہ بیان کرتے ہیں کہ رسول اللہ ﷺ نے فرمایا: کیا میں تم کو نہ بتاؤں کہ اللہ تعالیٰ کے نزدیک سب سے زیادہ کون سا کلام محبوب ہے؟ میں نے کہا: یا رسول اللہ! مجھے بتلائیے کہ اللہ تعالیٰ کے نزدیک سب سے زیادہ کون سا کلام محبوب ہے۔ آپ ﷺ نے فرمایا: اللہ کے نزدیک سب سے زیادہ محبوب کلام یہ ہے:

سُبْحَانَ اللَّهِ وَبِحَمْدِهِ

صحیح مسلم کتاب الذکر والدعاء والتوبہ والاستغفار کے باب استحباب

خفض الصوت بالذکر اللفی المواضع التي ورد الشرع برفعه میں ہے:

حضرت ابو موسیٰ اشعری رضی اللہ عنہ بیان کرتے ہیں کہ مجھ سے رسول اللہ ﷺ نے فرمایا: کیا میں تم کو جنت کے خزانوں میں سے ایک کلمہ پر دلالت نہ کروں؟ یا فرمایا: میں جنت کے خزانوں میں سے ایک خزانے پر دلالت نہ کروں؟ میں نے کہا: کیوں نہیں! آپ ﷺ نے فرمایا: لَا حَوْلَ وَلَا قُوَّةَ إِلَّا بِاللَّهِ

صحیح مسلم کتاب الذکر والدعاء والتوبہ والاستغفار کے باب التسبیح

أول النهار وعند الغوم میں ہے:

حضرت جویریہ رضی اللہ عنہا بیان کرتی ہیں کہ نبی کریم ﷺ صبح کی نماز پڑھنے کے بعد

صبح کو ہی ان کے پاس سے چلے گئے اور وہ اس وقت اپنی نماز کی جگہ میں بیٹھی تھیں۔ پھر آپ دن چڑھے تشریف لائے اور وہ وہیں بیٹھی تھیں۔ آپ ﷺ نے فرمایا: جس وقت سے میں تم کو چھوڑ کر گیا ہوں تو اسی طرح بیٹھی ہو، حضرت جویریہ نے عرض کیا: جی! نبی کریم ﷺ نے فرمایا: میں نے تمہارے بعد چار ایسے کلمات تین بار کہے ہیں کہ جو کچھ تم نے صبح سے اب تک پڑھا ہے اگر اس کا ان کلمات سے وزن کرو تو ان کلمات کا وزن زیادہ ہوگا۔ (وہ کلمات یہ ہیں)

سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَا نَفْسِهِ وَزِينَةَ عَرْشِهِ وَمِدَادَ كَلِمَاتِهِ
❖ صحیح مسلم کتاب الذکر والدعاء..... الخ کے باب التسمیہ اول

النهار و عند النوم میں ہے:

حضرت ابو ہریرہ رضی اللہ عنہ بیان کرتے ہیں کہ حضرت فاطمہ رضی اللہ عنہا نبی کریم ﷺ کے پاس آئیں اور آپ سے کام کی شکایت کی اور خادم کا سوال کیا۔ آپ ﷺ نے فرمایا: تم کو ہمارے پاس خادم تو نہیں ملے گا۔ کیا میں تم کو ایسی چیز نہ بتاؤں جو خادم سے بہتر ہے؟ تم جب بستر پر جاؤ تو ۳۳ بار سُبْحَانَ اللَّهِ ۳۳ بار الْحَمْدُ لِلَّهِ ۳۳ بار اللَّهُ أَكْبَرُ کہو۔

❖ یہ حدیث ترمذی شریف ابواب الدعاء کے باب ما جاء فی التسمیہ

التکبیر والتحمید عند المنام میں ہے۔

❖ صحیح مسلم کتاب الذکر والدعاء..... الخ کے باب فضل التحصیل

والتسمیہ والدعاء میں ہے:

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

جس شخص نے دن میں سو مرتبہ یہ پڑھا:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ

اس شخص کو دس غلام آزاد کرنے کے برابر ملتا ہے اس کے لیے سونکیاں لکھی جاتی ہیں اس کے سو گناہ مٹا دیتے جاتے ہیں۔ اور یہ کلمات صبح سے شام تک اس کی شیطان سے حفاظت کا سبب ہوتے ہیں اور کوئی شخص اس سے زیادہ افضل عمل نہیں کر سکتا، ماسوا اس شخص کے جو ان کلمان کو اس سے زیادہ مرتبہ پڑھے اور جس شخص نے ایک دن میں سو مرتبہ **سُبْحَانَ اللَّهِ وَبِحَمْدِهِ** پڑھا تو اس کے تمام گناہ معاف کر دیئے جاتے ہیں خواہ وہ سمندر کی جھاگ کے برابر ہوں۔

❖ یہ حدیث ترمذی شریف ابواب الدعوات میں بھی ہے۔

❖ صحیح مسلم کتاب الذکر والدعاء..... الخ کے باب اکثر دعاء صلی اللہ

علیہ وسلم میں ہے:

حضرت انس رضی اللہ عنہ بیان کرتے ہیں کہ رسول اللہ ﷺ (اکثر اوقات میں) یہ دُعا کرتے تھے۔

رَبَّنَا اتِّعَافِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ

اے ہمارے رب! ہمیں دنیا میں اچھائی عطا فرما اور آخرت میں بھی اچھائی

عطا فرما اور ہم کو دوزخ کے عذاب سے بچا۔

❖ مشکوٰۃ کتاب الآداب کے باب حفظ اللسان کی تیسری فصل میں ہے:

حضرت عبادہ بن صامت رضی اللہ عنہ سے روایت ہے کہ نبی کریم ﷺ نے فرمایا: تم

مجھے! اپنی چھ چیزوں کی ضمانت دو تو میں تمہیں جنت کی ضمانت دیتا ہوں۔ جب بات

کر تو سچ بولو جب وعدہ کرو تو پورا کرو جب تمہارے پاس امانت رکھی جائے تو اسے ادا

کرو اپنی شرم گاہوں کی حفاظت کرو اپنی نگاہیں نیچی رکھو اور اپنے ہاتھ روکے رکھو۔



اعمالِ بد سے اجتناب

انسان کی اس چند روزہ زندگی میں بگاڑ پیدا کرنے کے لیے شیطانی قوتیں دن رات مصروفِ عمل ہیں۔ ان کی مسابغی قبیحہ کا حاصل فقط یہی ہے کہ انسان کسی طرح جہنم کے گڑھے میں گر جائے۔ لذتِ کام و وہن، خواہشِ نفسانی کی تکمیل، عہدہ و ترقی کی شدید خواہش نے انسان کو گمراہی کے گڑھوں میں گرا دیا ہے۔ ہر شعبہ ہائے زندگی کے افراد کا مطمح نظر فقط تسکینِ دل و جان ہے۔

شیطان نے اپنے جال ہر طرف پھیلانے ہوئے ہیں۔ دنیوی آسائشوں کی کثرت حسن و جمال پر فریفتگی اور اعلیٰ مقام و مرتبہ کے حصول میں انسان دن رات اللہ اور اس کے رسول کی نافرمانیوں میں مصروفِ عمل ہے۔ اس کی نظر میں اعمالِ بد بالکل معمولی ہیں۔ یہاں میں آپ کی خدمت میں چند ایسے اعمال کا ذکر کرنا پسند کروں گا جو آپ کو دوزخ میں لے جانے اور دائمی عذاب کا ذریعہ بن سکتے ہیں۔ ان سے ہر ممکن بچیں اور اپنی زندگیوں کو جہنم اور اس کی اندوہ ناک اور خوفناک وادیوں میں بھٹکنے سے بچائیں اور گلشنِ اسلام کے صدا بہار باغوں کی کیف و مستی سے لطف اندوز ہوں۔

❖ مشکوٰۃ کتاب الایمان کی پہلی فصل میں ہے:

حضرت ابو سعید خدری رضی اللہ عنہ روایت کرتے ہیں کہ رسول اللہ صلی اللہ علیہ وسلم عید الفطریا عید الاضحیٰ کے دن عید گاہ جاتے ہوئے عورتوں کے پاس سے گزرے تو ان سے فرمایا: اے گروہِ خواتین! نیکی کرو کیونکہ میں تم میں زیادہ تر کو جہنمی دیکھتا ہوں۔ وہ عورتیں عرض گزار ہوئیں: یا رسول اللہ! اس کی وجہ کیا ہے؟ تو آپ صلی اللہ علیہ وسلم نے فرمایا: تم آپس میں

ایک دوسرے پر لعنت و ملامت زیادہ کرتی ہو اور شوہروں کی نافرمانی کرتی ہو میں نے نہیں دیکھا کہ ایک ناقص عقل اور ناقص دین رکھنے والی کسی ہوشیار مرد کی عقل کو تم سے زیادہ ضائع کرے۔ اس پر ان خواتین نے دریافت کیا کہ یا رسول اللہ! ہمارے دین اور عقل میں کمی اور نقصان کا سبب کیا ہے؟ سرکار صلی اللہ علیہ وسلم نے فرمایا: کیا عورت کی شہادت مرد کی نصف شہادت کے برابر ہوتی ہے؟ کہنے لگیں: بے شک۔ تب سرکار صلی اللہ علیہ وسلم نے فرمایا: یہی ان کی عقل کا نقصان ہے اور دین کا نقصان یہ ہے کہ ماہواری کے دنوں میں نہ تو نماز ادا کر سکتی ہے اور نہ ہی روزہ رکھ سکتی ہے۔ (متفق علیہ)

❖ مشکوٰۃ کتاب البیوع کے باب الکسب و طلب الحلال کی دوسری فصل میں ہے:

حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: وہ گوشت جنت میں داخل نہیں ہوگا جو حرام سے پیدا ہوا ہے اور ہر وہ گوشت جو حرام سے پیدا ہوا ہو اس کے لئے جہنم ہی زیادہ مناسب ہے۔ (احمد دارمی، بیہقی فی شعب الایمان)

❖ مشکوٰۃ کتاب البیوع کے باب الکسب و طلب الحلال کی دوسری فصل میں ہے:

حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا: اللہ تعالیٰ نے شراب پر لعنت فرمائی اور اس پر بھی جو اسے پیئے، پلائے، بنائے، بنوائے، اٹھائے اور جس کے لئے اٹھائی جائے۔ (ابوداؤد ابن ماجہ)

❖ صحیح مسلم کتاب الایمان کے باب تحریم ایذاء الجار میں ہے۔ حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: جس شخص کی ایذا رسانی سے اس کا پڑوسی محفوظ نہ ہو وہ جنت میں نہیں جائے گا۔

❖ صحیح مسلم کتاب الایمان کے باب وعید من اتطع حق مسلم

بیمین فاجرة بالنار میں ہے:

حضرت ابو امامہ رضی اللہ عنہ بیان کرتے ہیں کہ رسول اکرم ﷺ نے فرمایا: جو شخص جھوٹی قسم کھا کر کسی مسلمان کے حق پر قبضہ کرے اللہ تعالیٰ اس پر جہنم واجب اور جنت حرام کر دیتا ہے۔ ایک شخص نے عرض کیا: یا رسول اللہ! اگرچہ وہ معمولی چیز ہی کیوں نہ ہو؟ آپ ﷺ نے فرمایا: اگرچہ وہ پیلو کے درخت کی ایک شاخ ہی کیوں نہ ہو۔

❖ صحیح مسلم کتاب الایمان کے باب الدلیل علی ان من مات..... میں ہے:

حضرت جابر رضی اللہ عنہ بیان کرتے ہیں کہ رسول اللہ ﷺ کی خدمت میں ایک شخص حاضر ہوا اور کہنے لگا یا رسول اللہ! وہ کون سی دو چیزیں ہیں جو جنت یا دوزخ کو واجب کرتی ہیں؟ رسول اللہ ﷺ نے فرمایا: جس شخص کا خاتمہ ایمان پر ہو وہ جنت میں جائے گا اور جس شخص کا خاتمہ شرک پر ہو وہ جہنم میں جائے گا۔

❖ صحیح مسلم کتاب الایمان کے باب بیان غلظ تحریم قتل الانسان

نفسہ..... میں ہے:

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: جو شخص کسی ہتھیار سے خودکشی کرے تو جہنم میں وہ ہتھیار اس شخص کے ہاتھ میں ہوگا اور اس ہتھیار سے جہنم میں وہ شخص خود کو ہمیشہ زخمی کرتا رہے گا اور جو شخص زہر سے خودکشی کرے گا وہ جہنم میں ہمیشہ زہر کھاتا رہے گا اور جو شخص پہاڑ سے گر کر خودکشی کرے گا وہ جہنم کی آگ میں ہمیشہ ہمیشہ گرتا رہے گا۔

❖ صحیح مسلم کتاب الایمان کے باب تحریم ضرب الحدود و شق

الجبوب والدعاء بدعوی الجاہلیۃ میں ہے:

حضرت عبد اللہ بن مسعود رضی اللہ عنہ بیان کرتے ہیں کہ رسول اللہ ﷺ نے فرمایا: جو شخص منہ پیٹے اور گریباں چاک کر دے یا ایام جاہلیت کی طرح بیخ و پکار کرے وہ ہم

میں سے نہیں ہے۔

❖ ترمذی شریف ابواب البر والصلۃ کے باب ماجاء فی السخاء میں ہے: حضرت ابو ہریرہ رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا: سخی اللہ تعالیٰ کے قریب ہے، جنت سے قریب ہے اور لوگوں سے قریب ہے۔ بخیل اللہ تعالیٰ سے دور جنت سے دور لوگوں سے دور اور جہنم کے قریب ہے۔ اللہ تعالیٰ کو جاہل سخی، بخیل عابد سے زیادہ محبوب ہے۔

❖ ترمذی کتاب البر والصلۃ کے باب ماجاء فی الکبر میں ہے: حضرت عبداللہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: جس کے دل میں ایک ذرہ برابر بھی ایمان ہوگا وہ جہنم میں نہیں جائے گا۔ ایک آدمی نے عرض کیا: مجھے یہ بات پسند ہے کہ میرے کپڑے اچھے ہوں اور جوتا اچھا ہو۔ نبی اکرم صلی اللہ علیہ وسلم نے فرمایا: اللہ تعالیٰ خوبصورتی کو پسند کرتا ہے۔ تکبر یہ ہے کہ حق کا انکار کرے اور لوگوں کو حقیر سمجھے۔ (یہ حدیث حسن صحیح غریب ہے)

❖ مشکوٰۃ کتاب الاداب کے باب البر والصلۃ کی دوسری فصل میں ہے: حضرت عبداللہ بن عمرو رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جنت میں داخل نہیں ہوگا احسان جتلانے والا والدین کا نافرمان اور ہمیشہ شراب پینے والا۔ (نسائی، دارمی)

❖ ترمذی شریف ابواب البر والصلۃ کے باب ماجاء فی التعماد میں ہے: حضرت حمام بن حارث فرماتے ہیں کہ حضرت حذیفہ بن یمان رضی اللہ عنہ کے پاس سے ایک آدمی گزرا تو ان سے کہا گیا کہ یہ شخص لوگوں کی باتیں حاکموں تک پہنچاتا ہے۔ حضرت حذیفہ نے فرمایا: میں نے رسول اکرم صلی اللہ علیہ وسلم کو فرماتے ہوئے سنا ہے کہ چغل خور جنت میں داخل نہیں ہوگا۔ (یہ حدیث حسن صحیح ہے)

❖ یہ حدیث صحیح مسلم شریف کتاب الایمان کے باب بیان غلظ تحریم العمیہ میں بھی ہے۔

❖ ترمذی شریف ابواب البر والصلۃ کے باب ماجاء فی اللعن والظعن میں ہے: حضرت ابن عمر رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا: مومن لعنت کرنے والا نہیں ہوتا۔

❖ ترمذی شریف ابواب البر والصلۃ کے باب ماجاء فی الحیاء میں ہے: حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا: حیا ایمان کا حصہ ہے اور ایمان جنت میں لے جاتا ہے بے حیائی ظلم ہے اور ظلم جہنم میں لے جاتا ہے۔ (یہ حدیث حسن صحیح ہے)

❖ ترمذی شریف ابواب البر والصلۃ کے باب ماجاء فی البخل میں ہے: حضرت ابو بکر صدیق رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا: مکار بخیل اور احسان جتانے والے جنت میں داخل نہیں ہوں گے۔ (یہ حدیث حسن غریب ہے)۔

❖ مشکوٰۃ کتاب الصلوٰۃ کے باب السُّجُود کی دوسری فصل میں ہے: حضرت عائشہ رضی اللہ عنہا روایت کرتی ہیں کہ رسول اللہ صلی اللہ علیہ وسلم نے فرمایا: بالذہ عورت کی نماز بغیر چادر کے قبول نہیں ہوتی۔ (ابوداؤد ترمذی)

❖ مشکوٰۃ کتاب الصلوٰۃ کے باب السُّجُود کی پہلی فصل میں ہے: حضرت ابو یوسف رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: اگر نمازی کے آگے گزرنے والے کو اپنے گناہ کا علم ہو جائے تو وہ چالیس سال اپنی جگہ کھڑے رہنے کو نمازی کے آگے گزرنے پر ترجیح دے۔

ابوالضر فرماتے ہیں: مجھے خیال نہیں کہ آپ نے چالیس سال یا چالیس مہینے یا دن

فرمایا (متفق علیہ)

❖ مشکوٰۃ کتاب الصلوٰۃ کے باب سنن الوضوء کی پہلی فصل میں ہے:
حضرت عبداللہ بن عمرو رضی اللہ عنہ روایت کرتے ہیں، ہم رسول اللہ صلی اللہ علیہ وسلم کے ساتھ
مکہ سے مدینہ واپس آرہے تھے عصر کے وقت راستہ میں جب ایک جگہ پانی ملا تو ایک
جلد باز جماعت نے وضو کرنے میں جلدی کی۔ جب ہم ان کے قریب آئے تو ان کی
ایڑیاں خشک تھیں اور چمک رہی تھیں۔ اس موقع پر سرکار صلی اللہ علیہ وسلم نے فرمایا:
ایڑیوں کو دوزخ کے عذاب سے بچانے کے لئے پورا وضو کرو۔ (مسلم)

❖ مشکوٰۃ کتاب الاداب کے باب حفظ اللسان والغیبة والشتم کی
پہلی فصل میں ہے:

حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
تم پر سچائی لازم ہے کیونکہ سچائی نیکی کی طرف لے جاتی ہے اور نیکی جنت کی
طرف لے جاتی ہے۔ آدمی برابر سچ بولتا رہتا ہے اور سچائی کا متلاشی رہتا ہے یہاں
تک کہ اللہ تعالیٰ کے نزدیک صدیق لکھ لیا جاتا ہے اور جھوٹ سے پرہیز کروں کیونکہ
جھوٹ بدی کی طرف لے جاتا ہے اور بدی جہنم میں لے جاتی ہے۔ آدمی برابر جھوٹ
بولتا رہتا ہے۔ یہاں تک کہ اللہ تعالیٰ کے نزدیک کذاب لکھ لیا جاتا ہے۔ (متفق علیہ)
اور مسلم کی روایت میں فرمایا: بے شک سچائی نیکی ہے اور نیکی جنت کی طرف لے
جاتی ہے۔

اور بے شک جھوٹ بدی ہے اور بدی جہنم کی طرف لے جاتی ہے۔

❖ مشکوٰۃ کتاب الاداب کے باب البر والصلۃ کی پہلی فصل میں ہے:

حضرت جابر بن مطعم رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

جنت میں داخل نہیں ہوگا جو قطع رحمی کرے۔ (متفق علیہ)

❖ مشکوٰۃ کتاب اللباس کے باب الترجل کی پہلی فصل میں ہے:

حضرت ابن عباس رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا:

اللہ تعالیٰ نے مردوں کی مشابہت کرنے والی عورتوں اور عورتوں کی مشابہت

کرنے والے مردوں پر لعنت فرمائی ہے۔ (بخاری شریف)

❖ مشکوٰۃ کتاب اللباس کے باب التصاویر کی پہلی فصل میں ہے:

حضرت عبداللہ بن مسعود رضی اللہ عنہ نے فرمایا کہ میں نے رسول اللہ صلی اللہ علیہ وسلم کو فرماتے ہوئے سنا:

اللہ کے نزدیک سب سے زیادہ عذاب تصویر بنانے والوں کو ہوگا۔ (متفق علیہ)

❖ مشکوٰۃ کتاب اللباس کے باب التصاویر کی تیسری فصل میں ہے:

حضرت ابن شہاب سے روایت ہے کہ حضرت ابو موسیٰ اشعری رضی اللہ عنہ نے فرمایا:

شطرنج سے نہیں کھیلے گا مگر خطا کار۔ (بیہقی)

❖ مشکوٰۃ کتاب الطب والرقي کے باب الکھانۃ کی پہلی فصل میں ہے:

حضرت حفصہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا: جو کسی نجومی

کے پاس جائے اور اس سے کوئی بات پوچھے تو اس کی چالیس دن کی نمازیں قبول نہیں

کی جائیں۔ (مسلم)

❖ مشکوٰۃ کتاب الطب والرقي کے باب الکھانۃ کی دوسری فصل میں ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

جو کاہن کے پاس آئے اور اس کی بات کی تصدیق کرے جو وہ کہے یا اپنی

حاکمہ بیوی سے صحبت کرے یا اپنی بیوی سے اس کی ڈبر میں صحبت کرے تو وہ اس چیز

سے لاتعلق ہو گیا جو محمد مصطفیٰ صلی اللہ علیہ وسلم پر نازل فرمائی گئی ہے۔ (احمد ابو داؤد)

❖ مشکوٰۃ کتاب الاداب کے باب حفظ اللسان کی پہلی فصل میں ہے:

حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

مسلمان کو گالی دینا فسق اور اُسے قتل کرنا کفر ہے۔ (متفق علیہ)

❖ مشکوٰۃ کتاب الاداب کے باب حفظ اللسان کی پہلی فصل میں ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

تم قیامت میں سب سے براد و منہ والے آدمی کو دیکھو گے جو ایک کے منہ پر کچھ

کہتا ہے اور دوسرے کے منہ پر کچھ۔ (متفق علیہ)

❖ مشکوٰۃ کتاب الاداب کا باب حفظ اللسان کی پہلی فصل میں ہے:

حضرت حذیفہ رضی اللہ عنہ کا بیان ہے کہ میں نے رسول اللہ صلی اللہ علیہ وسلم کو فرماتے ہوئے سنا:

چغل خور جنت میں داخل نہیں ہوگا۔ (متفق علیہ)

❖ مشکوٰۃ کتاب الایمان کے باب الایمان بالقدر کی پہلی فصل میں ہے:

حضرت سہل بن سعد رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

بے شک بندہ دوزخیوں کے جیسے کام کرتا ہے اور وہ جنتی ہوتا ہے اور جنتیوں کے

جیسے کام کرتا ہے اور وہ درحقیقت دوزخیوں میں سے ہوتا ہے۔ درحقیقت اعمال کا

اعتبار ان کے خاتمہ پر ہے۔ (متفق علیہ)

❖ مشکوٰۃ کتاب الایمان کے باب الاعتصام بالکتاب و السنۃ کی پہلی

فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

میرے تمام امتی داخل جنت ہوں گے مگر جس نے انکار کیا۔ سرکار سے

دریافت کیا گیا کہ انکار کا مطلب کیا ہے؟

آپ صلی اللہ علیہ وسلم نے فرمایا: جس نے میری اطاعت کی وہ داخل جنت ہوگا اور جس

نے میری نافرمانی کی وہی میرا منکر ہے۔ (بخاری)

❖ مشکوٰۃ کتاب الامارۃ والعضاء کے باب رزق الولد و ہدایاہم کی

پہلی فصل میں ہے:

حضرت خولہ انصاریہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:
بعض لوگ اللہ کے مال پر بغیر حق کے قبضہ جمالیتے ہیں، قیامت کے روز وہ جہنم
میں جائیں گے۔ (بخاری)

❖ مشکوٰۃ کتاب الامارۃ والقضاء کے باب الاقضیۃ والشہادات کی پہلی
فصل میں ہے:

حضرت عائشہ صدیقہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:
بے شک سخت جھگڑا اللہ تعالیٰ کی بارگاہ میں سب سے زیادہ ناپسندیدہ ہے۔

❖ مشکوٰۃ کتاب الاطعمہ کے باب الاشریہ کی پہلی فصل میں ہے:

حضرت اُم سلمہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:
جو چاندی کے برتن میں پیتا ہے وہ اپنے پیٹ میں جہنم کی آگ کو بھڑکاتا ہے۔

(متفق علیہ)

اور مسلم کی ایک روایت میں ہے جو چاندی اور سونے کے برتنوں میں کھاتے
پیتے ہیں۔ (وہ اپنے پیٹ میں جہنم کی آگ بھرتے ہیں)

❖ مشکوٰۃ کتاب اللباس کی پہلی فصل میں ہے:

حضرت ابن عمر رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا:
جس (مرد) نے تکبر کی وجہ سے اپنے کپڑے کو کھسیٹا تو قیامت کے روز اللہ تعالیٰ
اُس کی طرف نظر نہیں فرمائے گا۔ (متفق علیہ)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جتنی ازار
لنحوں سے نیچے ہو وہ آگ میں ہے۔ (بخاری)



فرض نمازیں پابندی سے ادا کرنا

اکثر خواتین و حضرات اذان کی آواز سننے کے باوجود جلد از جلد نماز ادا کرنے سے گریز کرتی ہیں اور کافی وقت گزر جانے کے بعد جلدی جلدی سے ارکان نماز ادا کرتی ہیں نمازوں کی تعداد پوری کرنا اور ہے اور مقبولیت والی خشوع و خضوع اور سکون و اطمینانیت سے نماز پڑھنا اور ہے۔

❖ مشکوٰۃ کتاب الصلوٰۃ کی پہلی فصل میں حضرت ابن مسعود رضی اللہ عنہ سے روایت ہے کہ میں نے نبی کریم صلی اللہ علیہ وسلم سے دریافت کیا

أَيُّ الْأَعْمَالِ أَحَبُّ إِلَيَّ اللَّهُ

اللَّهُ عَزَّ وَجَلَّ كَوْنُ سَاعِلٍ زِيَادَةً مَحْبُوبٌ هِيَ؟

تو آپ نے جواب میں فرمایا:

الصَّلَاةُ لَوْ قُتِلَ بِهَا - (متفق علیہ)

وقت مقررہ پر نماز ادا کرنا۔

❖ یہ حدیث بخاری شریف کتاب مواقیح الصلوٰۃ کے باب فضل الصلوٰۃ

لوقتہا میں ہے۔

❖ یہ حدیث ترمذی شریف ابواب الصلوٰۃ باب ما جاء في الوقت الاول من

الفضل میں ہے۔

❖ مشکوٰۃ کتاب الصلوٰۃ باب تعجيل الصلوٰۃ کی دوسری فصل میں حضرت علی

کرم اللہ وجہہ سے روایت ہے کہ رسول اللہ صلی اللہ علیہ وسلم نے فرمایا:

يا علي ثلث لا توخرها الصلوة اذا اتت والجنائز اذا حضرت والايام

وجدت لها كفوا۔ (رواه الترمذی)

اے علی! تین کاموں میں تاخیر نہ کرو۔

(۱) نماز میں جب اس کا وقت شروع ہو۔

(۲) نماز جنازہ میں جب وہ تیار ہو۔

(۳) اور کسی بالغہ عورت کے نکاح کے لئے جب تجھے کفو مل جائے تو فوراً اس

کا نکاح کر دے۔

❖ یہ حدیث ترمذی شریف ابواب الصلوة کے باب ما جاء في الوقت الاول

من الفضل میں ہے۔

❖ مشکوٰۃ کتاب الصلوة کی تیسری فصل میں ہے:

حضرت عبداللہ بن عمرو بن عاص نبی کریم ﷺ سے روایت کرتے ہیں۔ آپ

نے ایک روز نماز کی تاکید فرمائی اور فرمایا کہ جس شخص نے نماز کی محافظت کی تو یہ نماز

قیامت کے دن اس کے لئے نورانیت اور دلیل اور نجات کا باعث ہوگی۔ جو نماز کی

محافظت کرے اس کے لئے نور رہنمائی اور نجات کا سبب نہ ہوگی۔ اور اس کا حشر

قیامت کے دن فرعون ہامان اور ابی بن خلف کے ساتھ ہوگا۔

(احمد واری، بیہقی فی شعب الایمان)

❖ ترمذی ابواب الصلوة باب ما جاء في الوقت الاول من الفضل میں ہے:

حضرت اُمّ مرثدہ رضی اللہ عنہا سے روایت ہے کہ نبی کریم ﷺ سے پوچھا گیا:

أَيُّ الْأَعْمَالِ أَفْضَلُ

کون سا عمل افضل ہے؟

آپ ﷺ نے فرمایا:

الصَّلَاةِ لِأَوَّلِ وَقْتِهَا

نماز کو اول وقت میں ادا کرنا

یہ حدیث مشکوٰۃ شریف کتاب الصلوٰۃ باب تعجیل الصلوٰۃ کی دوسری فصل

میں ہے:

اس باب کے آخر میں امام ترمذی لکھتے ہیں:

امام شافعی فرماتے ہیں: نماز کا اول وقت افضل ہے اور آخر وقت کی بہ نسبت

اول وقت کی فضیلت پر حضور نبی کریم ﷺ حضرت صدیق اکبر اور حضرت فاروق

اعظم رضی اللہ عنہما کا عمل دلیل ہے۔ کیونکہ آپ ہمیشہ افضل عمل ہی کو اختیار فرماتے اور فضیلت

کو ترک نہ فرماتے۔ آپ اول وقت میں نماز پڑھتے تھے۔

❖ مشکوٰۃ کتاب الصلوٰۃ باب تعجیل الصلوٰۃ کی دوسری فصل میں ہے:

حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا:

نماز کو ابتدا وقت میں ادا کرنے میں اللہ کی خوشنودی ہے اور تاخیر میں معافی کی

امید۔ (ترمذی)

یہ حدیث ترمذی شریف ابواب الصلوٰۃ باب من اجاء فی الوقت الاول

من الفضل میں ہے۔

❖ مشکوٰۃ کتاب الصلوٰۃ باب تعجیل الصلوٰۃ کی پہلی فصل میں ہے:

حضرت ابو ذر رضی اللہ عنہ روایت کرتے ہیں کہ رسول اللہ ﷺ نے مجھ سے فرمایا:

اس وقت تیرا کیا حال ہوگا جبکہ تجھ پر ایسے حاکم مسلط ہوں گے جو نماز کو یا تو تاخیر

سے پڑھیں گے یا وقت گزار کر۔ میں نے عرض کیا: آپ مجھے کیا حکم فرماتے ہیں؟ تو

آپ نے فرمایا: تو نماز کو وقت کے مطابق پڑھ لے اور اگر ان کے ساتھ پڑھنے کا موقع

ملے تو ان کے ساتھ بھی شرکت کر لے وہ تیرے لیے نفل ہوگی۔ (مسلم)

❖ یہ حدیث مسلم شریف، کتاب المساجد ومواضع الصلوة کے باب كراهية
تأخير الصلوة عن وقتها المختار..... میں ہے۔

❖ مشکوٰۃ کتاب الصلوة، باب تعجيل الصلوة کی تیسری فصل میں ہے۔

حضرت عبادہ بن صامت رضی اللہ عنہ فرماتے ہیں کہ رسول اللہ صلی اللہ علیہ وسلم نے مجھ سے فرمایا:

میری حیاتِ طاہری کے بعد ایسے امراء کا دور ہوگا جنہیں وقت پر نماز ادا کرنے
میں بہت سی چیزیں مزاحم ہوں گی۔ یہاں تک کہ نماز کا وقت ختم ہو جائے گا۔ لہذا تم
وقت پر نماز ادا کرنا۔ اس موقع پر ایک شخص نے سوال کیا: یا رسول اللہ! کیا میں ان کے
ساتھ نماز پڑھ لوں؟ آپ نے فرمایا: ہاں۔ (ابوداؤد)

❖ یہ حدیث ابوداؤد شریف کتاب الصلوة کے باب اذا اخر الامر الصلوة عن
الوقت میں ہے:

❖ مشکوٰۃ کتاب الصلوة، باب تعجيل الصلوة کی پہلی فصل میں ہے:

حضرت انس بن مالک رضی اللہ عنہ روایت فرماتے ہیں کہ رسول اللہ صلی اللہ علیہ وسلم نے فرمایا:

منافق کی نماز (عصر) کی مثال یہ ہے کہ وہ سورج کے ڈھلنے کا منتظر رہے۔
یہاں تک کہ دھوپ پھیلی پڑ جائے اور سورج شیطان کے دونوں سینگوں کے درمیان
آجاتا ہے اور کھڑا ہو کر چار ٹھونکیں مارتا ہے اور اس دوران تھوڑا سا ڈکرا لہی کرتا ہے۔

(مسلم)

❖ یہ حدیث ابوداؤد شریف کتاب الصلوة کے باب فی وقت الصلوة العصر

میں ہے۔

❖ مشکوٰۃ کتاب الصلوة، باب الامامة کی تیسری فصل میں ہے:

حضرت ابن عباس رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا:

تین افراد ایسے ہیں جن کی نماز ان کے سروں سے ایک ہالشت بھی بلند

نہیں ہوتی۔

(۱) ایسا امام جس سے مقتدی ناخوش ہوں۔

(۲) ایسی عورت جو خاوند کی ناراضگی میں رات بسر کرے۔

(۳) ایسے دو بھائی جس کی آپس میں ناچاقی ہو۔ (ابن ماجہ)

❖ مشکوٰۃ کتاب الصلوٰۃ باب الجماعۃ وفضلہا کی دوسری فصل میں ہے:

حضرت عبداللہ بن مسعود رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

عورت کی نماز اس کے برآمدہ میں زیادہ بہتر ہے صحن میں پڑھنے سے اور کوٹھڑی

میں زیادہ بہتر ہے کھلی جگہ میں پڑھنے سے۔ (ابوداؤد)

عورتوں کو نماز میں تاخیر کے لیے اپنے چھوٹے بچوں کو جواز نہیں بنانا چاہیے

دیکھیں رسول اللہ صلی اللہ علیہ وسلم کا عمل آپ کے لئے نمونہ ہے۔

❖ مشکوٰۃ کتاب الصلوٰۃ باب ما لا يجوز من العمل فی الصلوٰۃ و

ما یباح منہ کی پہلی فصل میں ہے:

حضرت ابو قتادہ رضی اللہ عنہ روایت کرتے ہیں کہ میں نے رسول اللہ صلی اللہ علیہ وسلم کو لوگوں کو

نماز پڑھاتے دیکھا، امامہ بنت العاص آپ کے کندھے پر تھی جب آپ رکوع کرتے

تو اس کو (زمین پر) بٹھا دیتے اور جب کھڑے ہوتے تو اس کو کندھے پر بٹھا لیتے

تھے۔ (متفق علیہ)



قیام اللیل

رات کو سونے کے بعد پچھلے پہر اللہ عزوجل کے حضور قیام بہت زیادہ اجر و ثواب کا موجب ہے۔ اللہ کا قرب حاصل کرنے کا بہترین ذریعہ ہے۔ اپنی دعاؤں کو بارگاہِ رب جلیل سے منظور و قبول کروانے کا بہترین وقت ہے۔ اپنی دلی مرادوں کو بھرانے کا وقت ہے۔ سکون و اطمینان حاصل کرنے اور چہرے کو روشن و منور کرنے والی عبادت کا وقت ہے۔

❖ مشکوٰۃ کتاب الصلوٰۃ کے باب الخریص علی قیام اللیل کی پہلی فصل میں ہے:
حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ ہر رات رب کریم آسمانِ دنیا کی جانب نزول (رحمت) فرماتا ہے اور جب تہائی رات گزرتی ہے تو وہ فرماتا ہے کہ کون ہے جو مجھے پکارے اور میں اس کی پکار کو سنوں اور قبول کروں۔ کون ہے جو مجھ سے مانگے میں اس کو عطا کروں۔ کون ہے جو مجھ سے بخشش طلب کرے اور میں اس کو بخشوں۔ (متفق علیہ)

❖ یہ حدیث ترمذی شریف، ابواب الصلوٰۃ کے باب ما جاء فی نزول الرب تبارک و تعالیٰ الی السماء الدنیا کل لیلۃ میں ہے۔

❖ مشکوٰۃ کتاب الصلوٰۃ کے باب التحریص علی قیام اللیل کی پہلی فصل میں ہے:

حضرت جابر رضی اللہ عنہ روایت کرتے ہیں کہ میں نے رسول اللہ صلی اللہ علیہ وسلم سے سنا کہ رات میں ایک گھڑی ایسی ہے کہ نہیں پاتا اس کو کوئی مسلمان فرد مگر اس میں اللہ تعالیٰ

سے دنیا اور آخرت کی بھلائی کا خیال کرتا ہے تو وہ اس کو مل جاتی ہے اور یہ گھڑی ہر شب ہوتی ہے۔ (مسلم)

❖ مشکوٰۃ کتاب الصلوٰۃ کے باب التحریص علیٰ قیام اللیل کی دوسری فصل میں ہے:

حضرت ابو امامہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: تمہارے لیے رات کا قیام لازمی ہے کیونکہ یہ تم سے پہلے بزرگوں کا طریقہ ہے رب کریم کے تقرب اور گناہوں سے دور رہنے کا سبب بھی ہے۔ (ترمذی)

❖ مشکوٰۃ کتاب الصلوٰۃ کے باب التحریص علیٰ قیام اللیل کی دوسری فصل میں ہے:

حضرت عمرو بن عبسہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: رات کے نصف آخر میں اللہ اپنے بندے سے بہت قریب ہوتا ہے۔ اگر تجھ میں یہ استطاعت ہو کہ تو ان لوگوں میں شامل ہو جو اس وقت اللہ کو یاد کرتے ہیں تو ایسا کر۔ (ترمذی)

امام ترمذی نے اس حدیث کو حسن صحیح غریب بتایا ہے۔

❖ مشکوٰۃ کتاب الصلوٰۃ کے باب التحریص علیٰ قیام اللیل کی دوسری فصل میں ہے:

حضرت ابو امامہ رضی اللہ عنہ روایت کرتے ہیں کہ رسول اللہ صلی اللہ علیہ وسلم سے عرض کیا کہ کون سی دعا زیادہ سنی جاتی ہے؟ تو آپ صلی اللہ علیہ وسلم نے فرمایا: رات کے آخری نصف حصہ کی اور فرض نمازوں کے بعد۔ (ترمذی)

❖ مشکوٰۃ کتاب الصلوٰۃ کے باب التحریص علیٰ قیام اللیل کی دوسری فصل میں ہے:

حضرت ابو مالک اشعری رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جنت

میں ایسی صاف کھڑکیاں ہیں جن سے اندرونی اور بیرونی مناظر دیکھے جاتے ہیں اور یہ ان لوگوں کے لیے ہیں جو بات میں نرمی کرتے ہیں، کھانا کھلاتے ہیں، مسلسل روزہ رکھتے ہیں اور جس وقت دوسرے لوگ سوتے ہیں تو وہ نماز پڑھتے ہیں۔ (شعب الایمان، ترمذی)

❖ مشکوٰۃ کتاب الصلوٰۃ کے باب التحریص علیٰ قیام اللیل کی دوسری فصل میں ہے:

حضرت ابو سعید خدری رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: تین شخص ایسے ہیں جن سے اللہ خوش ہوتا ہے۔

(۱) وہ لوگ جو رات کو نماز کے لئے کھڑے ہوں۔

(۲) وہ لوگ جو نماز کیلئے صف بندی کریں۔

(۳) وہ لوگ جو جہاد دشمن (اسلام) سے لڑنے کے لئے صف بندی کریں۔

(شرح السنہ)

❖ مشکوٰۃ کتاب الصلوٰۃ کے باب التحریص علیٰ قیام اللیل کی تیسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ میں نے رسول اللہ صلی اللہ علیہ وسلم سے سنا کہ آپ نے فرمایا: نمازوں کے بعد افضل نمازوں میں سے نصف رات میں پڑھی جانے والی نماز ہے۔ (احمد)

❖ مشکوٰۃ کتاب الصلوٰۃ کے باب التحریص علیٰ قیام اللیل کی تیسری فصل میں ہے:

حضرت ابو سعید و حضرت ابو ہریرہ رضی اللہ عنہما سے روایت کرتے ہیں کہ سرکارِ دو عالم صلی اللہ علیہ وسلم نے فرمایا: جب کوئی شخص رات میں اپنی بیوی کو جگاتا ہے پھر دونوں نماز پڑھتے ہیں یا (شک راوی) ہر ایک ان میں سے دو رکعت نماز ادا کرتا ہے تو ان دونوں کے نام ذکر کرنے والے

مردوں اور ذکر کرنے والی عورتوں میں لکھ دیئے جاتے ہیں۔ (ابوداؤد ابن ماجہ)

❖ مشکوٰۃ کتاب الصلوٰۃ کے باب التحریص علیٰ قیام اللیل کی تیسری

فصل میں ہے:

حضرت ابن عباس رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا: میری امت کے بہترین لوگوں میں سے قرآن اُٹھانے والے (حفاظ یا قرآن پر عمل کرنے والے) اور رات کو عبادت کرنے والے ہیں۔ (بیہقی فی شعب الایمان)

❖ مشکوٰۃ کتاب الصلوٰۃ کے باب التحریص علیٰ قیام اللیل کی تیسری فصل میں ہے:

حضرت ابن عمر رضی اللہ عنہما روایت کرتے ہیں کہ ان کے والد محترم حضرت عمر بن خطاب رضی اللہ عنہ رات کو جتنی مناسب سمجھتے نماز پڑھتے اس کے بعد کچھلی رات کو اہل و عیال کو بیدار کر کے فرماتے کہ نماز پڑھو۔ پھر اس آیت کی تلاوت کرتے۔

ترجمہ: اپنے اہل کو نماز کا حکم کرو اور صبر کرو، ہم تم سے رزق طلب نہیں کرتے بلکہ رزق دیتے ہیں اور آخرت صاحب تقویٰ لوگوں کے لئے ہے۔ (مالک)

❖ مشکوٰۃ کتاب الصلوٰۃ کے باب التحریص علیٰ قیام اللیل کی تیسری

فصل میں ہے:

حضرت عبداللہ بن عمرو بن العاص رضی اللہ عنہ روایت کرتے ہیں کہ مجھ سے رسول اللہ صلی اللہ علیہ وسلم نے فرمایا: اے عبداللہ! تم اس شخص کی طرح نہ ہونا جو پہلے رات کو قیام کرتا تھا بعد میں اس نے رات کا قیام ترک کر دیا۔ (متفق علیہ)

❖ ترمذی ابواب الصلوٰۃ کے باب ماجاء فی فضل صلوٰۃ اللیل میں ہے:

حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا: رمضان شریف کے بعد اللہ کے مہینے محرم کے روزے افضل ہیں اور فرض نماز کے بعد بہترین نماز رات کی نماز ہے۔ (یہ حدیث حسن ہے)

نفل نمازوں کا اہتمام کرنا

نفل نمازوں سے بہت اجر و ثواب ملتا ہے اور ان کے فیوض و برکات بھی کثیر ہیں۔ فرض نمازوں کی مکمل ادائیگی کے بعد ہی نفل نمازیں پڑھنی چاہئیں۔ نماز تہجد ان میں سب سے مہتمم بالشان ہے۔ اس کا ذکر آگے آئے گا۔ اس کے علاوہ چند نفل نمازوں کے متعلق مطالعہ فرمائیں:

تحیۃ الوضو

اس کی عظمت و شان، اجر و ثواب اور فیوض و برکات درج ذیل احادیث سے واضح ہیں:

❖ مشکوٰۃ کتاب الصلوٰۃ کے باب التطوع کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے جناب بلال رضی اللہ عنہ سے دریافت کیا: اے بلال! اسلام کے بعد تم مجھے اپنا وہ عمل بتاؤ جس کے بارے میں تم پر اُمید ہو، کیونکہ میں نے جنت میں اپنے آگے تمہارے قدموں کی چاپ سنی ہے۔ حضرت بلال رضی اللہ عنہ نے کہا: بظاہر تو کوئی ایسا عمل نہیں جس کے بارے میں خاصاً پر اُمید ہوں، لیکن ایک بات البتہ ایسی ہے کہ میں شب و روز میں جب بھی وضو کرتا ہوں تو اس کے بعد دو رکعت نفل (تحیۃ الوضو) حسب توفیق پڑھ لیتا ہوں۔ (متفق علیہ)

❖ مشکوٰۃ کتاب الصلوٰۃ کے باب التطوع کی تیسری فصل میں ہے:

حضرت بریدہ رضی اللہ عنہ روایت کرتے ہیں کہ ایک دن صبح کو رسول اللہ صلی اللہ علیہ وسلم نے

حضرت بلال رضی اللہ عنہ کو بلا کر دریافت کیا کہ تم مجھ سے پہلے کس طرح جنت میں پہنچے؟ میں جنت میں داخل نہیں ہوا کہ میں نے تمہارے جوتوں کی آواز سنی۔

حضرت بلال رضی اللہ عنہ نے عرض کیا: یا رسول اللہ صلی اللہ علیہ وسلم! میں نے ہمیشہ اذان کے بعد دو رکعتیں پڑھیں اور میں ہمیشہ با وضو رہا اور جب بھی وضو کیا تو یہ محسوس کیا کہ اللہ کی رضا کے لئے مجھ پر دو رکعتیں تحیۃ الوضو لازم ہیں۔

سرکار صلی اللہ علیہ وسلم نے فرمایا: سبقت کی یہی وجہ ہے۔ (ترمذی)

تحیۃ المسجد

صحیح مسلم شریف، کتاب الصلوٰۃ المسافرین کے باب "استحباب تحیۃ المسجد" میں ہے:

حضرت ابو قتادہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: جب تم میں سے کوئی شخص مسجد میں آئے تو بیٹھنے سے پہلے دو رکعت نماز پڑھ لے۔

صحیح مسلم، کتاب صلوٰۃ المسافرین کے باب "استحباب تحیۃ المسجد" میں ہے:

حضرت ابو قتادہ رضی اللہ عنہ بیان کرتے ہیں کہ میں مسجد میں داخل ہوا درآں حالیکہ رسول اللہ صلی اللہ علیہ وسلم لوگوں کے درمیان بیٹھے ہوئے تھے، میں بھی بیٹھ گیا۔ رسول اللہ صلی اللہ علیہ وسلم نے فرمایا: بیٹھنے سے پہلے دو رکعت نماز پڑھنے سے تم کو کس نے روکا تھا؟ میں نے عرض

کیا: یا رسول اللہ صلی اللہ علیہ وسلم! میں نے آپ کو اور لوگوں کو بیٹھے ہوئے دیکھا۔

آپ صلی اللہ علیہ وسلم نے فرمایا: تم میں سے جب کوئی شخص مسجد میں آئے تو دو رکعت نماز پڑھنے سے نہ بیٹھے۔

مفسر قرآن، شارح بخاری و مسلم حضرت علامہ غلام رسول سعیدی شرح صحیح مسلم ج ۲

ص ۴۲۴ میں مذکورہ بالا احادیث کے تحت ”تحیۃ المسجد کے احکام“ میں فرماتے ہیں:
 مسجد میں داخل ہونے کے بعد مسجد کی تعظیم کے لئے دو رکعت نماز پڑھنا مستحب
 اور اس کا ترک مکروہ تنزیہی ہے۔ احناف کے نزدیک جن اوقات میں نوافل یا مطلقاً
 نماز پڑھنا منع ہے، ان اوقات میں تحیۃ المسجد کی دو رکعت پڑھنا جائز نہیں ہے۔ صبح کی
 اذان کے بعد دو رکعت سنت کے علاوہ اور عصر کے بعد نفل پڑھنا ممنوع ہے، اور اسی
 طرح طلوع شمس، استواء شمس اور غروب شمس کے اوقات میں نماز پڑھنا مطلقاً ممنوع
 ہے۔ اس لئے ان اوقات میں تحیۃ المسجد پڑھنا جائز نہیں ہے (رد المحتار ج ۱ ص ۶۳۵،
 ۶۳۶) مالکیہ کا بھی یہی موقف ہے۔ (مکمل اکمال الاکمل ج ۲ ص ۳۶۲)

ہر چند کہ تحیۃ المسجد کے امر میں عموم ہے لیکن اس کے مقابلہ میں ان اوقات کے
 اندر نہی میں بھی عموم ہے، اور قاعدہ یہ ہے کہ جب اباحت اور تحریم میں تعارض ہو تو ترجیح
 تحریم کو دی جاتی ہے۔

امام شافعی کے نزدیک ممنوعہ اوقات میں بھی تحیۃ المسجد پڑھنا مستحب ہے۔

(شرح صحیح مسلم ج ۱ ص ۲۴۸)

امام احمد بن حنبل کے اس مسئلہ میں دو قول ہیں۔ مشہور قول یہ ہے کہ ناجائز ہے
 اور ایک قول جواز کا ہے۔ (المغنی ج ۱ ص ۲۳۱)

۴۔ صحیح مسلم کتاب صلوٰۃ المسافرین و قصرها کے باب استعجاب
 صلوٰۃ الضعیف میں ہے۔

حضرت ابو ہریرہ رضی اللہ عنہ روایت کرتے ہیں کہ میرے خلیل صلی اللہ علیہ وسلم نے مجھے تین
 چیزوں کی وصیت فرمائی۔

۱۔ ہر ماہ تین روزے رکھنے کی۔

۲۔ دو رکعت نماز چاشت کی۔

۳۔ اور سونے سے پہلے وتر پڑھنے کی اور بخاری شریف کتاب التہجد باب صلوٰۃ الضحیٰ فی الحضر کے الفاظ ہیں۔ ”مجھے تین چیزوں کی وصیت فرمائی، لہذا میں انہیں ہرگز نہیں چھوڑتا۔

۱۔ میں وتر ادا کئے بغیر نہ سوؤں۔

۲۔ میں چاشت کی دو رکعت ترک نہ کروں کیونکہ یہ اوابین یعنی کثرت سے توبہ کرنے والوں کی نماز ہے۔

۳۔ اور ہر مہینے کے تین روزے رکھا کروں۔

❖ مشکوٰۃ کتاب الصلوٰۃ کے باب صلوٰۃ الضحیٰ کی تیسری فصل میں ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جو شخص چاشت کی دو رکعتوں پر پابندی کرتا ہے، تو اس کے گناہوں کی مغفرت کر دی جاتی ہے چاہے وہ سمندر کی جھاگ کے برابر ہوں۔ (احمد ترمذی ابن ماجہ)

❖ یہ حدیث ابن ماجہ کتاب الصلوٰۃ کے باب ما جاء فی صلوٰۃ الضحیٰ میں بھی ہے۔

❖ یہ حدیث ترمذی شریف ابواب الوتر کے باب ما جاء فی صلوٰۃ الضحیٰ میں بھی ہے۔

نماز چاشت

سورج بلند ہونے کے بعد دن کے ابتدائی حصے میں پڑھی جانے والی اس نماز کی دو سے لے کر بارہ تک رکعتیں احادیث سے ثابت ہیں نماز چاشت کہلاتی ہے۔

❖ مشکوٰۃ کتاب الصلوٰۃ باب صلوٰۃ الضحیٰ کی دوسری فصل میں ہے:

حضرت بریدہ رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے سنا کہ انسان

کے جسم میں ۳۶۰ جوڑے ہیں اور اس کے لئے لازم ہے کہ ہر جوڑے کے لئے صدقہ کرے۔ صحابہ نے عرض کیا: یا رسول اللہ ﷺ! کس میں یہ طاقت ہے؟ تو سرکار ﷺ نے فرمایا: مسجد میں پڑے ہوئے تھوک کو دفن کرنا، راستہ سے اذیت دینے والی چیز کو ہٹانا صدقہ ہے، اور اگر یہ نہ ہو سکے تو چاشت کی دو رکعتیں تیرے لئے کافی ہیں۔ (ابوداؤد)

❖ یہ حدیث مسند احمد حدیث بریدہ الاسلمی رقم ۲۳۰۵۹ ج ۹ ص ۲۰ میں بھی ہے۔

❖ مشکوٰۃ کتاب الصلوٰۃ کے باب صلوٰۃ الضحیٰ کی پہلی فصل میں ہے:

حضرت ابو ذر رضی اللہ عنہ سے روایت ہے کہ رسول اللہ ﷺ نے فرمایا:

دن کے شروع ہوتے ہی تم میں سے ہر ایک کے ہر جوڑے پر صدقہ لازم ہوتا ہے۔ لہذا ہر تسبیح صدقہ ہے، اور ہر تحمید صدقہ ہے، اور ہر تہلیل صدقہ ہے، بھلائی کی ترغیب اور برائی سے روکنا صدقہ ہے، اور چاشت کی دو رکعت ان سب کو کفایت کرتی ہیں (مسلم)

❖ یہ حدیث مسلم شریف کتاب صلوٰۃ المسافرین وقصرها کے باب

استحباب صلوٰۃ الضحیٰ میں بھی ہیں۔

ان احادیث سے چاشت کی کم از کم ۲ رکعت کا ثبوت ملا۔ اور اب چار اور اس

سے زیادہ کی احادیث ملاحظہ فرمائیں۔

❖ مشکوٰۃ کتاب الصلوٰۃ الضحیٰ کی پہلی فصل میں ہے:

حضرت معاذ رضی اللہ عنہ روایت کرتے ہیں کہ میں نے حضرت عائشہ صدیقہ رضی اللہ عنہا

سے معلوم کیا کہ رسول اللہ ﷺ چاشت کی کتنی رکعتیں پڑھتے تھے تو انہوں نے بتایا کہ

چار اور اگر اللہ تعالیٰ چاہتا تو زیادہ پڑھ لیتے تھے۔ (مسلم)

❖ صحیح مسلم میں یہ حدیث کتاب صلوٰۃ کے باب ماجاء فی صلوٰۃ الضحیٰ

میں بھی ہے۔

❖ مشکوٰۃ کتاب الصلوٰۃ کے باب صلوٰۃ الضحیٰ کی دوسری فصل میں ہے:

حضرت ابوالدرداء وابوذریحیؓ روایت کرتے ہیں کہ رسول اللہ ﷺ نے فرمایا: خالق کائنات کا ارشاد ہے کہ اے ابن آدم! دن کے اوّل حصہ میں خصوصیت کے ساتھ میرے لئے چار رکعتیں پڑھ لے تو ان کو دن کے آخر تک تیرے لئے کافی کر دوں گا۔

(ترمذی، ابوداؤد، دارمی، نعیم بن حنظلہ، عطفانی سے اور احمد نے ان سے روایت کیا)

❖ یہ حدیث ترمذی شریف، ابواب الوتر، کے باب ماجاء فی صلوٰۃ الضحیٰ میں بھی ہے۔

اب آٹھ رکعات کی احادیث ملاحظہ فرمائیں:

❖ مشکوٰۃ کتاب الصلوٰۃ کے باب صلوٰۃ الضحیٰ کی پہلی فصل میں ہے:

حضرت ام ہانیؓ روایت کرتی ہیں کہ فتح مکہ کے دن رسول اللہ ﷺ میرے گھر تشریف لائے، غسل کیا اور آٹھ رکعت نماز (نفل) ادا فرمائیں اور یہ نماز مختصر پڑھی لیکن رکوع و سجود مکمل ادا کئے، اور میں نے سرکار ﷺ کو اس سے مختصر نماز ادا کرتے نہیں دیکھا۔

حضرت ام ہانیؓ کی ایک روایت میں ہے کہ وہ چاشت کی نماز تھی۔

(متفق علیہ)

❖ یہ حدیث مسلم شریف کتاب صلوٰۃ المافرین کے باب استحباب صلوٰۃ الضحیٰ میں ذرا تفصیل سے بھی موجود ہے۔

❖ یہ حدیث ترمذی شریف ابواب الوتر کے باب ماجاء فی صلوٰۃ الضحیٰ میں بھی ہے۔

❖ سنن ابن ماجہ شریف کتاب الصلوٰۃ کے باب ماجاء فی صلوٰۃ الضحیٰ

میں ہے:

حضرت عبداللہ بن الحارث رضی اللہ عنہ کہتے ہیں کہ ایک بار حضرت عثمان رضی اللہ عنہ کے زمانہ میں بہت سے لوگ جمع تھے میں نے ان سے دریافت کیا کہ حضور صلی اللہ علیہ وسلم نے چاشت کی نماز پڑھی یا نہیں؟ مجھے سوائے اُم حانی کے کسی نے نہیں بتایا۔ انہوں نے فرمایا: آپ صلی اللہ علیہ وسلم نے آٹھ رکعت پڑھی ہیں۔

اب بارہ رکعات پڑھنے کی احادیث ملاحظہ فرمائیں:

❖ مشکوٰۃ کتاب الصلوٰۃ کے باب صلوٰۃ الضحیٰ کی دوسری فصل میں ہے:

حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جس نے چاشت کی بارہ رکعتیں پڑھیں اُس کے لئے اللہ تعالیٰ جنت میں سونے کا محل بنائے گا۔ (ترمذی، ابن ماجہ)

ترمذی شریف میں یہ حدیث ابواب الوتر کے باب ماجاء فی صلوٰۃ الضحیٰ

میں بھی ہے۔

اور امام ترمذی فرماتے ہیں کہ یہ حدیث غریب ہے۔

یہ حدیث ابن ماجہ شریف کتاب الصلوٰۃ کے باب ماجاء فی صلوٰۃ

الضحیٰ میں بھی ہے۔

❖ حضرت ابو ذر رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

جو شروع دن میں چاشت کی دو رکعتیں ادا کرے غافلین میں نہ لکھا جائے گا،

اور جو چار رکعتیں ادا کرے گا اُس کا شمار عابدین میں ہوگا اور جو چھ رکعتیں ادا کرے گا

وہ اس دن کے لیے کافی ہوں گی، جو آٹھ رکعتیں ادا کرے گا اللہ تعالیٰ اسے قائمین یعنی

قیام کرنے والوں میں لکھے گا، اور جو بارہ رکعتیں ادا کرے گا اللہ عزوجل اُس کے لیے

جنت میں ایک گھر بنائے گا اور ہر دن اور ہر رات میں اللہ عزوجل اپنے بندوں پر ایک

احسان اور ایک صدقہ فرماتا ہے اور اللہ عزوجل اپنے بندوں میں کسی پر اپنے ذکر کے الہام سے افضل کوئی احسان نہیں فرماتا۔

(مجمع الزوائد، کتاب الصلوٰۃ، رقم ۳۳۱۹، ج ۲، ص ۲۹۴)

فضائل

❖ اب نماز چاشت کے عمومی فوائد کی احادیث ملاحظہ فرمائیں رحمۃ اللہ علیہ

❖ حضرت عبداللہ بن عمرو بن عاص رضی اللہ عنہ سے روایت ہے کہ نبی کریم صلی اللہ علیہ وسلم نے ایک لشکر کو نجد کی جانب بھیجا، وہ لشکر بہت سا مال غنیمت لے کر جلد لوٹ آیا تو لوگ لشکر کے مقام کی نزدیکی، کثرت مال غنیمت اور جلد لوٹ آنے کے بارے میں گفتگو کرنے لگے۔ نبی کریم صلی اللہ علیہ وسلم نے فرمایا: کیا میں تمہیں ایک ایسی قوم کے بارے میں نہ بتاؤں جو ان سے بھی قریب جہاد کرنے والی اس سے بھی زیادہ مال غنیمت حاصل کرنے والی اور جلدی لوٹنے والی ہے!

(پھر فرمایا) جو شخص وضو کرے، پھر نماز چاشت ادا کرنے کے لیے مسجد میں حاضر ہو وہ ان لوگوں سے بھی قریب، زیادہ غنیمت لانے والا اور جلدی لوٹنے والا ہے۔

(مسند احمد، مسند عبداللہ بن عمرو بن العاص، رقم ۶۶۳۹، ج ۲، ص ۵۸۸)

❖ حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

اللہ عزوجل کی بارگاہ میں کثرت سے توبہ کرنے والے ہی نماز چاشت پابندی کے ساتھ ادا کرتے ہیں اور یہ او ایمن یعنی توبہ کرنے والوں کی نماز ہے۔

(طبرانی اوسط، رقم ۳۸۶۵، ج ۳، ص ۶۰)

❖ حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

بے شک جنت میں ایک دروازہ ہے جسے کھلی کہا جاتا ہے، جب قیامت کا دن

آئے گا تو ایک مناد کی ندا کرے گا کہ نمازِ چاشت کی پابندی کرنے والے کہاں ہیں؟
یہ تمہارا دروازہ ہے اس میں داخل ہو جاؤ۔

(طبرانی اوسط، رقم ۵۰۶۰، ج ۳، ص ۱۸)

اب نمازِ چاشت کے متعلق چند احادیث مزید ملاحظہ فرمائیں، جس سے معلوم ہوتا ہے کہ آپ کبھی یہ نماز پڑھتے اور کبھی نہ پڑھتے۔

❖ مشکوٰۃ کتاب الصلوٰۃ کے باب صلوٰۃ الضحیٰ کی تیسری فصل میں ہے:

حضرت ابو سعید خدری رضی اللہ عنہ سے روایت ہے کہ رسول اللہ صلی اللہ علیہ وسلم اس پابندی کے ساتھ نمازِ چاشت ادا کرتے تھے کہ ہم یہ گمان کرتے کہ اب اس کو ترک نہ کریں گے۔ اور کبھی اس طرح چھوڑتے کہ ہمیں خیال ہونے لگتا کہ اب کبھی نہ پڑھیں گے۔ (ترمذی)

❖ یہ حدیث ترمذی شریف ابواب الوتر کے باب ماجاء فی صلوٰۃ الضحیٰ

میں بھی ہے۔

❖ صحیح مسلم کتاب صلوٰۃ المسافرین کے باب استحباب صلوٰۃ الضحیٰ

میں ہے:

حضرت عائشہ صدیقہ رضی اللہ عنہا بیان کرتی ہیں کہ میں نے کبھی رسول اللہ صلی اللہ علیہ وسلم کو چاشت کی نماز پڑھتے ہوئے نہیں دیکھا اور میں چاشت کی نماز پڑھتی ہوں ہر گاہ رسول اللہ صلی اللہ علیہ وسلم کسی کام کو کرنا پسند کرتے تھے لیکن اس خدشہ سے نہیں کرتے تھے کہ آپ کو دیکھ کر مسلمان بھی وہ کام کرنے لگیں اور وہ کام ان پر فرض ہو جائے۔

حالانکہ صحیح مسلم میں ہی حضرت عائشہ صدیقہ رضی اللہ عنہا سے رسول اکرم صلی اللہ علیہ وسلم کی نمازِ چاشت چار رکعات کی صحیح حدیث موجود ہے۔

اب صحیح مسلم کے اسی باب کی آپ سے ایک اور حدیث ملاحظہ فرمائیں۔

حضرت عبداللہ بن شقیق کہتے ہیں کہ میں نے حضرت عائشہ صدیقہ رضی اللہ عنہا سے

پوچھا:

کیا نبی کریم ﷺ چاشت کی نماز پڑھتے تھے؟
آپ ﷺ نے فرمایا: نہیں، إلا یہ کہ آپ کسی سفر سے تشریف لائیں۔

چاشت کی نماز میں بلحاظ ثبوت کے تطبیق

ان متعارض روایات میں علامہ غلام رسول سعیدی صاحب نے تطبیق اس طرح دی ہے کہ رسول اللہ ﷺ نے نماز چاشت کی متعدد رکعات پڑھی ہیں تاکہ امت کو عمل کرنے میں آسانی اور سہولت ہو اور ہر راوی نے اپنا مشاہدہ بیان کیا ہے۔
اور شرح صحیح مسلم ج ۲، ص ۳۳۱ میں لکھتے ہیں۔

حضرت عائشہ رضی اللہ عنہا سے ایک روایت ہے کہ انہوں نے رسول اللہ ﷺ کو چاشت کی نماز پڑھتے ہوئے بالکل نہیں دیکھا۔ ایک روایت میں حضرت عائشہ رضی اللہ عنہا فرماتی ہیں کہ رسول اللہ ﷺ سفر سے واپسی کے موقع پر چاشت کی نماز پڑھتے۔
ایک روایت میں حضرت عائشہ رضی اللہ عنہا فرماتی ہیں کہ آپ چار رکعت چاشت پڑھتے تھے اور جس قدر زیادہ چاہتے پڑھ لیتے۔

اس تعارض کا اولاً جواب یہ ہے کہ جس کسی واقعہ کے بارے میں ثبوت اور نفی کی روایات ہوں تو ثبوت کی روایات کو ترجیح دی جاتی ہے۔

ثانیاً یہ کہ حضرت ام المومنین عائشہ صدیقہ رضی اللہ عنہا نے جن روایات میں چاشت پڑھنے کی نفی کا بیان کیا ہے وہ نفی ان کے مشاہدہ کے اعتبار سے ہے اور جن روایات میں انہوں نے سرکار رسالت مآب ﷺ کے پڑھنے کی خبر دی ہے وہ کس اور صحابی یا صحابہ یا خود رسول اللہ ﷺ کے خبر دینے کی وجہ سے ہے۔

ثالثاً جن روایات میں حضرت عائشہ رضی اللہ عنہا نے نماز چاشت پڑھنے کی نفی بیان کی

ہے وہ دوام اور مواظبت کے اعتبار سے ہے یعنی رسول اللہ ﷺ ہر روز چاشت کی نماز نہیں پڑھتے تھے۔

رابعاً لوگوں میں چاشت کی نماز آٹھ رکعت معروف ہو گئی، حضرت عائشہ رضی اللہ عنہا نے اس معروف طریقہ کی نفی کی ہے کیونکہ آپ چاشت کی نماز چار رکعت بھی پڑھتے تھے۔ حضرت عائشہ رضی اللہ عنہا نے چاشت کی نماز سے جو اپنے علم کی نفی کی ہے اس کی وجہ یہ ہے کہ حضرت عائشہ رضی اللہ عنہا کی باری آٹھ دن کے بعد آتی تھی اور رسول اللہ ﷺ یہ نماز مسجد میں پڑھتے تھے یا سفر میں پڑھتے تھے جس کی وجہ سے آپ کو حضور نبی کریم ﷺ کے پڑھنے کا علم نہیں ہو سکا۔

حضرت عبداللہ بن عمر رضی اللہ عنہما یہ بھی منقول ہے کہ انہوں نے مسجد میں چاشت کی نماز پڑھنے کو بدعت قرار دیا ہے۔ اور منقول ہے کہ حضرت ابوبکر، حضرت عمر اور حضرت ابن مسعود رضی اللہ عنہم اجمعین چاشت کی نماز نہیں پڑھتے تھے۔

(بخاری، مشکوٰۃ کتاب الصلوٰۃ، باب صلوٰۃ الفجر، تیسری فصل)

اس کی وجہ یہ ہے کہ ان حضرات کو یہ خدشہ تھا کہ اگر ہر روز التزام کے ساتھ چاشت کی نماز مسجد میں پڑھی گئی تو لوگ اس کو فرض کے مشابہ قرار دے لیں گے۔



تلاوتِ قرآنِ مجید کی کثرت

قرآن ایک مکمل ضابطہ حیات ہے۔ قرآن نہ صرف ہر شعبہ ہائے زندگی کی مکمل راہنمائی فراہم کرتا ہے بلکہ اس کے ہر ہر لفظ پر ثواب ملتا ہے۔ تلاوتِ قرآن کو اپنی زندگی کا معمول بنائیں۔ قرآن ایک ابدی قانون ہے جس کی خلاف ورزی سے ایسا بگاڑ پیدا ہوتا ہے جو انسانی معاشرے کو تباہ کر دیتا ہے۔

تلاوتِ قرآن سے اپنی زندگیوں میں نکھار لائیں۔ تلاوتِ قرآن کی کثرت آپ کے نیکیوں کے نیک بیلنس میں بے پناہ اضافے کا باعث ہے۔

یہ حدیث الترخیب والترہیب حصہ دوم کتاب قراءۃ القرآن میں بھی ہے۔

❖ مشکوٰۃ کتاب فضائل القرآن کی پہلی فصل میں حضرت عثمان رضی اللہ عنہ سے

روایت ہے کہ رسول اللہ ﷺ نے فرمایا:

مَنْ تَعَلَّمَ الْقُرْآنَ وَعَلَّمَهُ

(بخاری فضائل القرآن باب من تعلم القرآن وعلمه)

تم میں سے بہترین وہ شخص ہے جس نے قرآن پڑھا اور دوسروں کو پڑھایا۔

اور ترمذی شریف ابواب فضائل القرآن باب ما جاء في تعليم القرآن میں ہے۔

أَفْضَلُكُمْ مَنْ تَعَلَّمَ الْقُرْآنَ وَعَلَّمَهُ

تم میں سے افضل وہ ہے جو قرآن سکھے اور سکھائے۔ (حسن صحیح)

❖ مشکوٰۃ کتاب فضائل القرآن کی پہلی فصل میں ہے۔

حضرت ابن عمر رضی اللہ عنہما روایت کرتے ہیں کہ رسول اللہ ﷺ نے فرمایا:

دو آدمیوں سے غبطہ (حسد) کرنا جائز ہے۔

(۱) جس کو اللہ نے قرآن کی تلاوت کا شرف عطا فرمایا اور وہ شب و روز تلاوت

کرتا ہے۔

(۲) جس کو اللہ نے مال عطا فرمایا اور وہ شب و روز اس کو خرچ کرتا ہے۔

(متفق علیہ)

❖ یہ حدیث بخاری شریف کتاب التوحید باب قول النبی ﷺ جمل اتساق

القرآن..... میں ہے۔

❖ یہ حدیث مسلم شریف کتاب فضائل القرآن باب فضل من یتلوم

بالقرآن ویعلمہ میں ہے۔

❖ مشکوٰۃ کتاب فضائل القرآن کی پہلی فصل میں ہے۔

حضرت عائشہ رضی اللہ عنہا روایت کرتی ہیں کہ رسول اللہ ﷺ نے فرمایا: ترتیل اور صحیح

طریقہ پر قرآن کی تلاوت کرنے والا معزز و بزرگ فرشتوں کے ساتھ ہوگا لیکن جو

قرآن کریم کو وقت کے ساتھ اٹک کر پڑھتا ہے اس کے لئے دو ہر اواب ہے۔

(متفق علیہ)

❖ یہ حدیث ترمذی شریف ابواب فضائل القرآن باب ما جاء فی فضل

قاری القرآن میں ہے۔

❖ یہ حدیث بخاری شریف کتاب التفسیر باب عبس میں ہے۔

❖ یہ حدیث مسلم شریف کتاب فضائل القرآن باب فضیلة حافظ القرآن

میں ہے۔

❖ یہ حدیث الترغیب والترہیب حصہ دوم کتاب قراءۃ القرآن میں بھی

ہے۔

❖ مشکوٰۃ کتاب فضائل القرآن کی پہلی فصل میں ہے:

حضرت ابو امامہ رضی اللہ عنہ روایت کرتے ہیں کہ میں نے رسول اللہ صلی اللہ علیہ وسلم سے سنا کہ قرآن کریم کی تلاوت کرو کیونکہ وہ قیامت کے دن اپنے پڑھنے والوں کی شفاعت کرے گا۔ (مسلم)

❖ یہ حدیث مسلم شریف، کتاب فضائل القرآن، باب فضل قراءۃ القرآن و سورۃ البقرۃ میں ہے۔

❖ ترمذی، ابواب فضائل القرآن، باب ما جاء فی سورۃ البقرۃ و آیۃ الكرسي میں حضرت ابو ہریرہ رضی اللہ عنہ سے روایت ہے:

رسول کریم صلی اللہ علیہ وسلم نے فرمایا:

قرآن سیکھو اور اسے پڑھو کیونکہ جو شخص قرآن سیکھے اور پڑھے اُس کے لئے قرآن مشک سے بھرے ہوئے مشکیزے کی طرح ہے۔

جس کی خوشبو جگہ جگہ پھیلی ہوئی ہے۔ اور جو قرآن سیکھے لیکن اُسے سینے میں لئے سوتا رہے اُس کی مثال (چمڑے) کے اس تھیلے کی طرح ہے جس میں مشک بند ہو۔

(یہ حدیث حسن ہے)

❖ یہ حدیث مشکوٰۃ کتاب فضائل القرآن کی دوسری فصل میں ہے۔

(نسائی، ابن ماجہ)

❖ ترمذی، ابواب فضائل القرآن، باب ما جاء فی من قرأ حرفاً من القرآن ما له من الاجر میں حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

قیامت کے دن قرآن آئے گا تو قرآن کہے گا:

اے رب! اسے جوڑا پہنا۔

چنانچہ اُسے عزت کا تاج پہنایا جائے گا۔ پھر عرض کرے گا۔

اے رب! سے مزید پہنا۔

پھر اسے عزت کا جوڑا پہنایا جائے گا۔ پھر قرآن عرض کرے گا۔

اے رب! اس سے راضی ہو جا۔ اور اس سے کہا جائے گا: پڑھتا جا اور ترقی کی

منازل طے کرتا جا۔ ہر آیت کے بدلے اس کی نیکی بڑھائی جائے گی۔

(یہ حدیث حسن ہے)

❖ یہ حدیث الترغیب والترہیب کتاب قراءۃ القرآن میں بھی ہے۔

ترمذی ابن ماجہ حاکم وقال الحاکم: صحیح الاسناد

❖ مشکوٰۃ کتاب فضائل القرآن کی دوسری فصل میں ہے:

حضرت عبداللہ ابن مسعود رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

جس نے کتاب اللہ کا ایک حرف بھی پڑھا اُس کے لئے ایک نیکی ہے اور یہ نیکی دس

نیکیوں کے برابر ہے۔ اور میں یہ نہیں کہتا کہ اَلَمْ ایک حرف ہے بلکہ الف ایک حرف لام

ایک حرف اور میم ایک حرف ہے۔ (ترمذی داری)

❖ یہ حدیث ترمذی شریف ابواب فضائل القرآن باب ما جاء فی من قرأ

حرفاً من القرآن ما له من الاجر میں ہے۔

یہ حدیث الترغیب والترہیب حصہ دوم کتاب قراءۃ القرآن میں بھی ہے۔

❖ مشکوٰۃ کتاب فضائل القرآن تیسری فصل میں ہے۔

حضرت عائشہ صدیقہ رضی اللہ عنہا روایت کرتی ہیں کہ رسول اللہ صلی اللہ علیہ وسلم نے فرمایا: نماز

میں قرآن کریم کی تلاوت تمام حالات میں قرآن کی تلاوت سے بہتر ہے۔ اور نماز

کے علاوہ قرآن کی تلاوت تسبیح و تکبیر سے بہتر ہے اور تسبیح صدقہ سے افضل ہے اور

صدقہ (نفل) روزہ سے بہتر ہے حالانکہ روزہ دو روز سے ڈھال ہے۔

﴿بیہقی فی شعب الایمان﴾

❖ مکھوۃ کتاب فضائل القرآن کی تیسری فصل میں ہے:
حضرت ابن عمر رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا:
ان قلوب کو اسی طرح زنگ لگتا ہے جس طرح نمی کی وجہ سے لوہا زنگ پکڑتا ہے۔
صحابہ نے عرض کیا: یا رسول اللہ! اس کی قلعی (زنگ دور کرنے) کا طریقہ کیا ہے؟ تو
آپ صلی اللہ علیہ وسلم نے فرمایا: موت کو کثرت سے یاد کرنا اور تلاوت قرآن کرنا۔

﴿بیہقی فی شعب الایمان﴾

❖ ترمذی شریف ابواب فضائل القرآن میں حضرت ابن عباس رضی اللہ عنہما سے
روایت ہے کہ رسول اللہ صلی اللہ علیہ وسلم نے فرمایا: قرآن سے خالی سینہ ویران گھر کی مثل ہے۔
یہ حدیث الترغیب والترہیب کتاب قراءۃ القرآن میں بھی ہے۔

﴿ترمذی حاکم﴾ (یہ حدیث حسن صحیح ہے)

❖ مکھوۃ کتاب فضائل القرآن کی دوسری فصل میں ہے:
حضرت معاذ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: جس نے
قرآن کریم پڑھ کر اس پر عمل کیا قیامت کے دن اُس کے والد کو ایسا تاج پہنایا جائے گا
جس کی چمک سورج کی اس روشنی سے زیادہ ہوگی جو دُنیا میں تمہارے گھروں کو منور
کرتی ہے۔ اب تمہارا اس شخص کے بارے میں کیا خیال ہے جس نے قرآن پر عمل کیا۔
یہ حدیث الترغیب والترہیب کتاب قراءۃ القرآن میں بھی ہے۔

﴿احمد ابوداؤد حاکم وقال الحاکم: صحیح الاسناد﴾

❖ مکھوۃ کتاب فضائل القرآن، اذاب العداوۃ کی پہلی فصل میں ہے:
حضرت جناب بن عبد اللہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:
جب تک تم میں ذوق و شوق باقی رہے تو تلاوت کرتے رہو لیکن جب طبیعت

منتشر ہونے لگے تو (تلاوت کرنے سے) کھڑے ہو جاؤ۔ (متفق علیہ)

❖ یہ حدیث بخاری شریف 'فضائل القرآن' باب 'قراءة القرآن ما اختلفت

قلوبکم میں ہے۔

❖ الترغیب والترہیب 'کتاب قراءة القرآن میں حضرت عبداللہ بن مسعود

رضی اللہ عنہ سے روایت ہے کہ رسول اللہ ﷺ نے فرمایا: یہ قرآن اللہ کریم کا دسترخوان ہے اس

میں سے جتنا تم سے ہو سکے لے لو۔ یہ قرآن اللہ کی رسی ہے، یہ صاف روشنی ہے، یہ نفع

بخش شفا ہے، جس نے اسے تمام لیا اس کے لئے حفاظت کا سامان ہے، جس نے اس کی

پیروی کی اس کے لئے ذریعہ نجات ہے، یہ گمراہ نہیں کرتا کہ سزا کا مستحق بنائے، آڑا

ترچھا نہیں ہے کہ اسے سیدھا کرنے کی ضرورت پڑے، اس کے عجائب کبھی ختم نہ ہوں

گے، اور نہ بار بار کے پڑھنے سے پرانا ہوگا، اس کی تلاوت کرتے رہو اللہ تعالیٰ اس کی

تلاوت پر تمہیں اجر عطا کرتا ہے، ہر حرف پر دس نیکیاں ہیں، دیکھو میں یہ نہیں کہتا کہ الم

ایک حرف ہے، بلکہ الف ایک حرف ہے، لام ایک حرف ہے، میم ایک حرف ہے۔ (حاکم)

❖ بخاری شریف 'فضائل القرآن' باب 'کان جبریل لعرض القرآن

علی النبی ﷺ میں ہے:

حضرت ابو ہریرہ رضی اللہ عنہ فرماتے ہیں کہ نبی کریم ﷺ پر حضرت جبرائیل علیہ السلام

ایک مرتبہ قرآن کریم کا دور کیا کرتے تھے لیکن جس سال آپ کا وصال ہوا اس نے دو

مرتبہ دور کیا۔ اور پہلے آپ ہر سال (رمضان المبارک میں) دس روز اعتکاف فرمایا

کرتے تھے لیکن جس سال وصال ہوا اس سال بیس روز اعتکاف فرمایا۔



درود شریف کی کثرت

درود و سلام ایک ایسا دلفریب اور صدا بہار نغمہ ہے کہ زمین و آسمان کائنات کا گوشہ گوشہ عرش و فرش کی لائق تہی و سعتیں اس سے گونج رہی ہیں۔ یہ بے قرار دلوں کا چین و سکون اور امن و امان کی وادیوں کا نکھار ہے۔ اس کی سرمستی سے ہر بادہ خوار سرشار ہے۔ اس کے حسن و جمال کا ایک زمانہ طلبگار ہے۔ اس کی اثر آفرینیوں کا ہر ایک کو اقرار ہے۔ جو کوئی اس محفلِ دل بہار سے دور ہے وہ تنگ و تاریک وادیوں کا گرفتار ہے۔

اپنے گھروں کو گل و گلزار بنانے اور مہکانے کے لئے اپنے دل کو حسن و جمال یار کی لطافتوں سے لطف اندوز کروانے کے لئے محافلِ درود و سلام کا اہتمام کریں۔
درود و سلام اہل ایمان کی پہچان، اہل محبت کا نشان اور ہر ایک کی نجات کا سامان ہے۔ پورا رمضان اپنے گھروں میں اس کا خصوصی اہتمام کریں۔

❖ ترمذی شریف ابواب صفة القيامة میں ہے:

حضرت ابی بن کعب رضی اللہ عنہ روایت کرتے ہیں کہ میں نے رسول اللہ صلی اللہ علیہ وسلم سے عرض کیا کہ میں آپ پر کثرت سے درود شریف پڑھتا ہوں، آپ فرمائیں کہ میں درود پڑھنے کے لئے کتنا وقت مقرر کر لوں؟ آپ نے فرمایا: جتنا چاہو۔ میں نے عرض کیا: ایک چوتھائی۔ آپ صلی اللہ علیہ وسلم نے فرمایا: جتنا چاہو اگر زیادہ کرو تو بہتر ہے۔ میں نے کہا: ”نصف“

آپ صلی اللہ علیہ وسلم نے فرمایا: جتنا چاہو البتہ زیادہ کرو تو بہتر ہے۔

میں نے عرض کیا: دو تہائی

آپ ﷺ نے فرمایا: جتنا چاہو البتہ اگر زیادہ کرو تو بہتر ہے۔

میں نے عرض کیا: میں سارے کا سارا وظیفہ آپ کے لئے کیوں نہ کر دوں۔

تو آپ ﷺ نے فرمایا: اب تیرے غموں کی کفایت ہوگی اور گناہ بخش دیئے

جائیں گے۔ (یہ حدیث حسن ہے)

❖ یہ حدیث مشکوٰۃ شریف کتاب الصلوٰۃ باب الصلوٰۃ علی النبی ﷺ و

فضلہا کی دوسری فصل میں ہے:

❖ صحیح مسلم شریف میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا: جو مجھ پر

ایک مرتبہ درود پڑھتا ہے تو اللہ تعالیٰ اس پر دس رحمتیں نازل فرماتا ہے۔

یہ حدیث ترمذی شریف ابواب الوتر کے باب ماجاء فی فضل الصلوٰۃ علی النبی

ﷺ میں ہے (امام ترمذی نے اسے حسن صحیح کہا ہے۔)

❖ یہ حدیث سنن نسائی باب الفضل فی الصلوٰۃ علی النبی ﷺ میں ہے:

❖ یہ حدیث مشکوٰۃ شریف باب الصلوٰۃ علی النبی ﷺ کی فصل اول میں ہے۔

❖ صحیح مسلم شریف میں ہے:

حضرت عبداللہ بن عمرو بن العاص رضی اللہ عنہ روایت کرتے ہیں کہ میں نے رسول

اللہ ﷺ کو فرماتے ہوئے سنا:

جب تم اذان سنو تو ان کلمات کو ادا کرو جو مؤذن نے کہے ہیں۔ اذان کے بعد

مجھ پر درود پڑھو کیونکہ جو شخص مجھ پر ایک دفعہ درود بھیجے گا اللہ تعالیٰ اس پر دس دفعہ

رحمت بھیجے گا۔ پھر اللہ تعالیٰ سے میرے لئے وسیلہ طلب کرو کیونکہ وسیلہ جنت میں ایک

درجہ ہے جو کسی کو نہیں ملے گا مگر اللہ کے بندوں میں سے صرف ایک بندے کو اور میں

امید کرتا ہوں کہ وہ میں ہوں پس جس نے میرے لئے وسیلہ طلب کیا اس کے لئے میری شفاعت حلال ہوگی۔

❖ یہ حدیث سنن نسائی شریف الصلوٰۃ علی النبی صلی اللہ علیہ وسلم بعد الاذان میں ہے۔
❖ یہ حدیث مشکوٰۃ شریف باب فضل الاذان و اجابة المؤذن کی پہلی فصل میں ہے۔

❖ ترمذی شریف ابواب الدعوات میں ہے:

حضرت علی بن ابی طالب رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: بخمیل وہ ہے جس کے سامنے میرا ذکر کیا جائے اور وہ مجھ پر درود شریف نہ پڑھے۔
(یہ حدیث حسن غریب صحیح ہے)

❖ یہ حدیث مشکوٰۃ شریف باب الصلوٰۃ علی النبی صلی اللہ علیہ وسلم و فضلها کی تیسری فصل میں ہے۔

❖ ترمذی شریف ابواب الدعوات میں ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: اس شخص کی ناک خاک آلود ہو جس کے سامنے میرا ذکر کیا جائے اور وہ مجھ پر درود نہ بھیجے اور اس شخص کی ناک خاک آلود ہو جو رمضان شریف کو پائے اور گناہوں کی بخشش حاصل نہ کر سکے یہاں تک کہ رمضان شریف ختم ہو گیا۔ اور اس شخص کی ناک بھی خاک آلود ہو جس نے اپنے والدین کے بڑھاپے کو پایا اور ان کی خدمت سے دخول جنت کا مستحق نہ بنا۔

❖ یہ حدیث مشکوٰۃ شریف باب الصلوٰۃ علی النبی صلی اللہ علیہ وسلم و فضلها کی دوسری فصل میں ہے۔

❖ ترمذی شریف ابواب الوتر باب ما جاء فی فضل الصلوٰۃ علی النبی

صلی اللہ علیہ وسلم میں ہے:

حضرت عبداللہ بن مسعود رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: قیامت کے دن وہ آدمی میرے زیادہ قریب ہوگا جو مجھ پر کثرت سے درود شریف پڑھتا رہا۔

❖ یہ حدیث مشکوٰۃ شریف کتاب الصلوٰۃ باب الصلوٰۃ علی النبی صلی اللہ علیہ وسلم و فضلہا کی دوسری فصل میں ہے۔

❖ ترمذی شریف ابواب الوتر باب ماجاء فی فضل الصلوٰۃ علی النبی صلی اللہ علیہ وسلم میں ہے۔

حضرت عمر بن خطاب رضی اللہ عنہ فرماتے ہیں کہ دُعا آسمان اور زمین کے درمیان مُعلق رہتی ہے اور اوپر کی طرف نہیں جاتی (یعنی قبول نہیں ہوتی) جب تک کہ تو اپنے نبی صلی اللہ علیہ وسلم پر درود شریف نہ بھیجے۔

جب تک کہ تو اپنے نبی صلی اللہ علیہ وسلم پر درود شریف نہ بھیجے۔

❖ یہ حدیث مشکوٰۃ شریف باب الصلوٰۃ علی النبی صلی اللہ علیہ وسلم و فضلہا کی تیسری فصل میں ہے۔

❖ ترمذی شریف باب ما ذکر فی الثناء علی اللہ والصلوٰۃ علی النبی صلی اللہ علیہ وسلم قبل الدعاء میں ہے:

حضرت عبداللہ بن مسعود رضی اللہ عنہ روایت کرتے ہیں کہ میں نماز پڑھ رہا تھا۔ نبی کریم صلی اللہ علیہ وسلم کے ساتھ حضرت ابوبکر و عمر رضی اللہ عنہما بھی وہاں موجود تھے۔ میں (نماز سے فارغ ہو کر دُعا کیلئے) بیٹھا تو پہلے اللہ تعالیٰ کی حمد و ثناء بیان کی، پھر بارگاہ رسالت میں حد یہ درود بھیجا۔ اور اس کے بعد اپنے لئے دُعا مانگی، تو نبی کریم صلی اللہ علیہ وسلم نے فرمایا: مانگو تمہیں دیا جائے گا۔ مانگو تمہیں دیا جائے گا۔

(امام ترمذی فرماتے ہیں: یہ حدیث حسن صحیح ہے)

❖ یہ حدیث مشکوٰۃ شریف باب الصلوٰۃ علی النبی ﷺ وفضلها کی دوسری فصل میں ہے:

❖ ترمذی شریف ابواب الدعوات ماجاء فی القوم یحلبسون لا یدکر اللہ میں ہے:

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: جس منعقدہ مجلس میں اللہ تعالیٰ کا ذکر نہ ہو اور نبی کریم ﷺ پر درود شریف نہ بھیجا جائے وہ ان کے لئے نقصان دہ ہے اللہ تعالیٰ (روزِ قیامت) چاہے تو ان کو عذاب دے اور چاہے تو ان کو بخش دے۔ (یہ حدیث حسن ہے)

❖ ترمذی شریف ابواب الدعوات میں ہے:

حضرت فضالہ بن عبید رضی اللہ عنہ سے روایت ہے کہ رسول اکرم ﷺ نے ایک آدمی کو نماز میں دعائیں مانگتے ہوئے سنا اور اس نے درود شریف نہیں پڑھا۔ آپ نے فرمایا: اس نے جلدی کی۔ پھر اُسے بلایا اور اسے یا کسی دوسرے آدمی سے فرمایا: جب تم میں سے کوئی نماز پڑھے تو پہلے اللہ تعالیٰ کی حمد و ثناء کرے پھر نبی کریم ﷺ پر درود شریف بھیجے اور پھر جو چاہے دعائیں مانگے۔ (یہ حدیث حسن صحیح ہے)

❖ یہ حدیث سنن ابوداؤد شریف جلد اول باب الدعاء میں ہے۔

❖ سنن نسائی شریف باب الفضل فی الصلوٰۃ علی النبی ﷺ میں ہے:

حضرت انس بن مالک رضی اللہ عنہ روایت کرتے ہیں کہ رسول اللہ ﷺ نے فرمایا:

جو مجھ پر ایک مرتبہ درود پڑھتا ہے تو اللہ تعالیٰ اُس پر دس رحمتیں نازل فرماتا

ہے۔

اس کی دس خطائیں معاف فرماتا ہے اور دس درجات بلند فرماتا ہے۔ (صحیح)

❖ یہ حدیث مشکوٰۃ شریف باب الصلوٰۃ علی النبی ﷺ وفضلها کی

دوسری فصل میں ہے۔

❖ ابن ماجہ شریف باب الصلوٰۃ النبی ﷺ میں ہے:

حضرت ابن عباس رضی اللہ عنہما سے روایت ہے کہ رسول اللہ ﷺ نے ارشاد فرمایا:

جو مجھ پر درود شریف پڑھنا بھول گیا وہ بہشت کی راہ بھول گیا۔

❖ ابن ماجہ شریف باب الصلوٰۃ علی النبی ﷺ میں ہے:

حضرت عامر بن ربیعہ رضی اللہ عنہ اپنے باپ سے روایت کرتے ہیں کہ رسول

اللہ ﷺ نے فرمایا:

جب کوئی مسلمان مجھ پر درود شریف بھیجتا ہے تو درود بھیجنے کی مدت تک فرشتے

اس کے لیے دُعائے رحمت کرتے رہتے ہیں۔ اب بندہ کی مرضی ہے چاہے کم بھیجے یا

زیادہ۔



توبہ و استغفار کی کثرت

اے شیطانی قوتوں کے اسیر! اے منزل سے بھٹکے ہوئے راہی! اے اپنے دل کی وادی میں کانٹوں کی فصل بونے والے!

اے اللہ اور اس کے رسول کے احکامات کو توڑے والے!

اس چند روزہ زندگی کی دفر بیوں سے چنڈھیا جانے والے!

اپنے مالک و مولا کی بارگاہِ عظیم و جلیل میں سجدہ ریز ہو کر معافی کا طلب گار ہو۔

اللہ عز و جل کی بارگاہ وہ عظیم الشان بارگاہ ہے کہ جہاں سے کوئی خالی نہیں لوٹتا۔

مت سوچ کہ کیا کیا اور کیسا کیسا نافرمانی اور ناراضی کا کام کیا صرف یہ سوچ کہ

وہاں سے کوئی سوالی خالی نہیں لوٹتا۔ ہر کوئی اپنا دامنِ مراد پھر کے آتا ہے۔

اس کے خزانے بھرے ہیں ان میں کبھی اور کسی لمحہ معمولی سی بھی کمی ممکن نہیں۔

آجا کیونکہ فقط اس در سے ناصرِ معافی ملتی ہے بلکہ انعام و اکرام سے بھی نوازا

جاتا ہے۔

توبہ و استغفار

کچھ انسان اپنی زندگی میں مسلسل گناہوں میں ملوث رہتے ہیں۔ ان کی

زندگیوں کا حاصل فقط حصول دولت و آسائش زندگی کی فراوانی ہوتا ہے۔ ان کے حصول

کے ساتھ ساتھ وہ زبان و نفس کی تسکین کے لئے طرح طرح کے گناہوں میں ملوث

رہتے ہیں۔ ان کے زندگی کے شب و روز اسی طرح گزرتے ہیں۔ شاید ہی کوئی خوش

قسمت ہو جو اس راہ گناہ و معصیت سے نجات حاصل کر کے راہ جنت پر گامزن ہو۔
 ہر گناہ جس پر اللہ عزوجل اور اس کے رسول کی طرف سے وعید آئی ہو اللہ
 عزوجل اور اس کے رسول نے لعنت فرمائی ہو یا جس پر کوئی حد جاری ہو اس کو کبیرہ
 گناہوں میں شمار کیا جاتا ہے اور ان کی سزا بڑی عبرت اور دردناک ہے۔ قرآن و
 حدیث میں ان گناہوں پر جو سزائیں مرتب ہوں گی ان کے واقعات سے دل دہل
 جاتا ہے۔

اور دوسری وہ گناہ ہیں جن پر اتنی سخت سزائیں نہیں لیکن انسان کو جہنم کے گڑھے
 میں گڑا دے گے ان کو صغیرہ گناہوں میں شمار کیا جاتا ہے۔ ان کی نیک اعمال سے
 مسلسل مغفرت ہوتی رہتی ہے۔ اور کچھ گنہگار ایسے ہیں کہ جہنم میں اپنی سزا بھگت اُ
 جنت میں چلے جائیں گے۔

تمام کبیرہ صغیرہ گناہ سچی توبہ سے معاف ہو سکتے ہیں۔ ایک مسلمان کو اللہ کی
 رحمت سے کبھی بھی ناپسند نہیں ہونا چاہئے اور توبۃ العصوح کے بعد مسلسل نیک کاموں
 میں لگے رہیں اور اپنی زندگی کو اسلامی سانچے میں ڈھال لیں تو اللہ عزوجل ہر گناہ
 معاف فرما سکتا ہے۔

مؤلا علی قاری مرقاة (ج ۵ ص ۱۲۲) میں لکھتے ہیں:

علامہ طیبی نے کہا کہ توبہ کا شرعی معنی یہ ہے کہ گناہ کو بُرا جان کر فی الفور ترک
 کر دے اس سے جو تفسیر ہوئی ہے اس پر نادم ہو اور آئندہ اس گناہ کو نہ کرنے کا عزم
 مصمم کرے اور جو گناہ اس سے ہو گیا ہے اس کا تدارک اور تلافی کرنے کا علامہ نووی
 نے کہا ہے کہ اگر اس گناہ کا تعلق حقوق العباد سے ہو تو پھر توبہ قبول ہونے کی نہ زائد
 شرط ہے کہ وہ صاحب حق کو اس کا حق واپس کر لے یا اس سے معاف کرائے۔ علامہ
 ابن حجر نے کہا اور اگر اس ذمہ حقوق اللہ ہیں تو وہ لو اوفل اور فروض کفایہ میں مشغول

ہونے کے بجائے ان فوت شدہ فرانس کو ادا کرے۔

خوف و خشیت الہی

جب تک انسان میں خوف و خشیت الہی پیدا نہ ہو اللہ کے عذاب کا ڈر اور خوف دل میں پیدا نہ ہو اس وقت تک کوئی بھی انسان توبہ کی طرف راغب نہیں ہوتا۔

❖ مشکوٰۃ کتاب اسماء اللہ تعالیٰ کے باب الاستغفار والتوبة کی دوسری فصل میں ہے:

حضرت انس رضی اللہ عنہ نے نبی کریم صلی اللہ علیہ وسلم سے روایت کی ہے کہ آپ نے یہ آیت تلاوت فرمائی:

هُوَ أَهْلُ التَّقْوَىٰ وَأَهْلُ الْمَغْفِرَةِ

وہ صاحب تقویٰ اور بخشش والا ہے۔

نبی کریم صلی اللہ علیہ وسلم نے فرمایا کہ اللہ عز و جل فرماتا ہے: میری شان کے لائق یہ ہے کہ لوگ مجھ سے ڈریں اور جس کے دل میں خشیت پیدا ہوئی تو میری شان یہ ہے کہ اس کی مغفرت کر دوں۔ (ترمذی ابن ماجہ داری)

❖ مشکوٰۃ کتاب اسماء اللہ تعالیٰ کے باب فی سعة رحمته کی دوسری فصل میں ہے۔

حضرت ابوالدرداء رضی اللہ عنہ سے روایت ہے کہ میں نے نبی کریم صلی اللہ علیہ وسلم کو منبر پر فرماتے ہوئے سنا کہ آپ نے فرمایا: جو شخص بارگاہ الہی میں کھڑا ہونے سے ڈرا اس کے لئے دو جنتیں ہیں۔

حضرت ابوالدرداء کہتے ہیں کہ میں نے اس وقت سوال کیا:

یا رسول اللہ! اگرچہ وہ چور ہو یا زنا کار کتاب کرتا ہو؟

رسول اللہ ﷺ نے اس وکمن مخاف مقام ربہ جنتین کا اعادہ فرمایا:
حضرت ابوذر ردا کہتے ہیں کہ میں نے پھر اپنے سوال کا اعادہ کیا تو تیسری مرتبہ
بھی سرکار نے اسی خشیت والے جملے کا اعادہ فرمایا۔

میں نے پھر اپنے سوال کو دہرایا تو نبی ﷺ نے فرمایا:
اگرچہ ابوذر ردا کی ناک خاک آلود ہو۔ (احمد)

❖ سنن ترمذی کتاب البر والصلۃ کے باب ما جاء فی معاشرۃ الناس میں

ہے۔

حضرت ابوذر اور حضرت معاذ بن جبل رضی اللہ عنہما سے روایت ہے کہ نبی کریم ﷺ
نے فرمایا: جہاں بھی رہو اللہ عزوجل سے ڈرتے رہو اور گناہ کے بعد نیکی کر لیا کرو کہ وہ
نیکی اس گناہ کو مٹا دے گی اور لوگوں کے ساتھ حسن اخلاق سے پیش آؤ۔

❖ یہ حدیث الترغیب والترہیب حصہ چہارم کے باب کتاب التوبۃ والزہد

میں ہے۔

❖ الترغیب والترہیب حصہ چہارم کے باب کتاب التوبۃ والزہد میں

ہے۔

حضرت معاذ بن جبل رضی اللہ عنہ کہتے ہیں کہ میں نے عرض کیا: یا رسول اللہ! مجھے

وصیت فرمائی ہے۔

آپ ﷺ نے ارشاد فرمایا:

جہاں تک تم سے ہو سکے اللہ عزوجل سے ڈرنے کو (تقویٰ اختیار کرنے) لازم

پکڑو اور ہر پتھر اور ہر درخت کے پاس اللہ عزوجل کو یاد کرو اور جو کوئی برائی کر بیٹھو تو

اس کے لئے مئے سرے سے دوبارہ توبہ کرو اگر کوئی برائی چھپ کر لی ہے تو اس کی توبہ

پوشیدہ طور پر اور اگر سب سے سامنے کھلم کھلا کی ہے تو اس کی توبہ بھی سب کے سامنے

اعلانہ کرو۔ (طبرانی، بیہقی)

اعترافِ گناہ

❖ مشکوٰۃ کتاب اسماء اللہ تعالیٰ کے باب الاستغفار والتوبۃ کی پہلی فصل میں ہے: حضرت عائشہ صدیقہ رضی اللہ عنہا روایت کرتی ہیں کہ رسول اللہ صلی اللہ علیہ وسلم نے فرمایا: بندہ جب گناہ کا اعتراف کر کے اللہ عزوجل سے توبہ کرتا ہے تو وہ اس کی توبہ قبول فرمالتا ہے۔ (متفق علیہ)

❖ مشکوٰۃ باب الاستغفار والتوبۃ کی پہلی فصل میں ہے: حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: اگر بندے نے گناہ کر کے یہ کہا: اے اللہ عزوجل! مجھ سے صدورِ گناہ ہوا ہے، میری مغفرت فرمادے۔

رب تعالیٰ فرماتا ہے: میرے بندے کو یہ معلوم ہے کہ اس کا پروردگار بخشش فرمانے والا ہے جو گناہوں پر مواخذہ فرماتا ہے، لہذا میں نے اس کے گناہوں کو بخش دیا۔

پھر وہ بندہ جب تک اللہ چاہے زندگی کے لمحات گزارتا ہے۔ لیکن پھر اس سے گناہ ہو جاتا ہے۔ تو پھر وہ اللہ عزوجل کی طرف رجوع کر کے کہتا ہے: اے اللہ عزوجل! مجھ سے گناہ ہو گیا ہے، تو مجھے اس کی مغفرت فرمادے۔

رب تعالیٰ فرماتا ہے کہ میرے بندے کو معلوم ہے کہ اس کا رب گناہ پر مواخذہ کرتا ہے اور مغفرت بھی فرمادیتا ہے۔ لہذا میں نے اس کو بخش دیا۔

پھر اللہ تعالیٰ کی مشیت سے ایک زمانہ گزارتا ہے پھر اس بندے سے گناہ صادر ہو جاتا ہے اور وہ پھر اللہ تعالیٰ کی اللہ عزوجل کی طرف رجوع کر کے کہتا ہے: اے اللہ عزوجل! میری

مغفرت فرمادے۔ رب تعالیٰ فرماتا ہے کہ میرے بندے کو معلوم ہے کہ اس کا رب گناہوں پر مواخذہ کرتا ہے اور مغفرت بھی فرمادیتا ہے، میں نے اپنے بندے کی مغفرت فرمادی اب وہ جو چاہے کرے۔ (متفق علیہ)

❖ یہ حدیث مسلم شریف کتاب التوبہ کے باب قبول التوبۃ من الذنوب وان تکررت الذنوب والتوبۃ میں ہے۔

آئندہ گناہ نہ کرنے کا پختہ عزم یعنی پکی توبہ

❖ الترغیب والترہیب حصہ چہارم کتاب التوبہ والزہد میں ہے۔

حضرت عبداللہ بن مسعود رضی اللہ عنہ روایت کرتے ہیں کہ نبی کریم صلی اللہ علیہ وسلم نے فرمایا:

گناہ سے توبہ کرنے والا ایسا ہی ہے جیسا کہ اس سے صدور گناہ نہ ہوا ہو۔ (ابن ماجہ بیہقی

فی شعب الایمان) یہ حدیث سنن ابن ماجہ ابواب الزہد کے باب ذکر التوبہ میں ہے۔

اور ایک روایت میں یہ اضافہ ہے۔

گناہوں سے استغفار کر کے پھر بھی ان گناہوں پر اڑے رہنے والا ایسا ہے جیسا

کہ اپنے رب عزوجل سے استہزاؤ (مذاق) کرنے والا۔ (طبرانی ابی ابی الدنیا بیہقی)

اس کی پہلی روایت مشکوٰۃ باب الاستغفار والتوبہ کی تیسری فصل میں بھی ہے۔

❖ الترغیب والترہیب حصہ چہارم کتاب التوبہ والزہد میں ہے:

جناب حمید طویل کہتے ہیں کہ میں نے حضرت انس بن مالک رضی اللہ عنہ سے عرض کیا:

کیا نبی کریم صلی اللہ علیہ وسلم نے یہ ارشاد فرمایا ہے کہ **اَلْغَدُّ تَوْبَةٌ**؟

گناہوں پر شرمندگی اور پشیمانی کا نام توبہ ہے۔ (صحیح ابن حبان)

انہوں نے فرمایا: جی ہاں

❖ یہ حدیث سنن ابن ماجہ ابواب الزہد کے باب ذکر التوبہ میں ہے۔

❖ سنن ترمذی کتاب صفۃ القیامۃ میں ہے:

حضرت ابن عمر رضی اللہ عنہما فرماتے ہیں کہ میں نے نبی کریم صلی اللہ علیہ وسلم کو فرماتے ہوئے سنا کہ بنی اسرائیل کا کفل نامی شخص گناہ کرنے سے نہ چوکتا۔ ایک مرتبہ اس کے پاس ایک مجبور عورت آئی تو اس نے اسے نوے دینار اس شرط پر دیئے کہ وہ اسے زنا کرنے دے۔ جب وہ اس عورت پر حاوی ہونے لگا تو وہ عورت کاپنے لگی اور رونا شروع کر دیا۔ اس نے عورت سے پوچھا: کیوں رو رہی ہو؟ کیا میں تمہارے ساتھ زبردستی کر رہا ہوں؟ تو ”اس عورت نے کہا: نہیں! میں نے یہ کام کبھی نہ کیا تھا مگر آج ایک ضرورت نے مجھے یہ کام کرنے پر مجبور کر دیا۔“ اس نے کہا کہ ”تم آج وہ کام کر رہی ہو جو تم نے پہلے کبھی نہیں کیا تھا جاؤ میں نے جو کچھ تمہیں دیا ہے وہ تمہارا ہے۔ خدا کی قسم! آج کے بعد میں اللہ عزوجل کی کبھی نافرمانی نہیں کروں گا۔“ پھر اسی رات کفل کا انتقال ہوا گیا۔ صبح اس کے دروازے پر لکھا ہوا تھا کہ اللہ عزوجل نے کفل کی مغفرت فرمادی۔

❖ یہ حدیث التزغیب والتزہیب حصہ چہارم کتاب التوبہ والذہب میں بھی ہے۔

نیکیوں کی طرف رغبت اور ان کی کثرت کرنا

❖ مشکوٰۃ کتاب الصلوٰۃ کی تیسری فصل میں ہے:

حضرت عبداللہ بن مسعود رضی اللہ عنہ فرماتے ہیں کہ ایک شخص نے رسول اللہ صلی اللہ علیہ وسلم کی خدمت میں حاضر ہو کر عرض کیا کہ نواحی مدینہ میں مجھے ایک خاتون ملیں تو میں نے ان کو لپٹ لیا اور میں نے صرف اس کو چھونے کا عمل کیا ہے اب آپ میرے بارے میں حکم فرمادیں۔

یہ سن کر جناب عمر رضی اللہ عنہ نے فرمایا: اگر تو اپنی پردہ پوشی کرتا تو بہتر تھا کیونکہ اللہ تعالیٰ نے بھی پردہ پوشی فرمائی ہے۔

لیکن اس موقع پر رسول اللہ ﷺ نے کچھ نہ فرمایا تو وہ شخص اٹھے اور چل دیئے۔ رسول اللہ ﷺ نے ایک شخص کو بھیج کر انہیں بلوایا اور ان کے سامنے یہ آیت تلاوت فرمائی۔

ترجمہ آیت :- دن کی ابتدا اور انتہا پر اور رات کے تھوڑے حصہ میں نماز کو قائم کرو بے شک نیکیاں برائیوں کو مٹا دیتی ہیں اور یہ ہدایت و نصیحت قبول کرنے والوں کے لیے ہدایت و نصیحت ہے۔

حاضرین میں سے کسی نے دریافت کیا: یا نبی اللہ! یہ حکم صرف انہیں کے ساتھ مخصوص ہے؟

رسول اللہ ﷺ نے فرمایا: نہیں، یہ حکم عمومی اور سب کے لیے ہے۔ (مسلم)

❖ یہ حدیث مسلم شریف کتاب التوبہ کے باب قولہ تعالیٰ ان الحسنات یدہبن السیئات میں ہے۔

❖ یہ حدیث مسلم شریف کتاب التوبہ کے باب قولہ تعالیٰ ان الحسنات یدہبن السیئات میں ہے۔

حضرت ابو امامہ رضی اللہ عنہ بیان کرتے ہیں کہ جس وقت رسول اللہ ﷺ مسجد میں تشریف فرماتے اور ہم آپ کے پاس بیٹھے ہوئے تھے اچانک ایک شخص آیا اور اس نے کہا: یا رسول اللہ! میں نے ایک حد والا کام کیا ہے، آپ مجھ پر حد قائم کیجئے۔ رسول اللہ ﷺ خاموش رہے۔ اس نے دوبارہ کہا: یا رسول اللہ! میں نے ایک حد والا کام کیا ہے، آپ مجھے پر حد قائم کیجئے۔ نبی کریم ﷺ خاموش رہے اور جماعت کھڑی ہو گئی۔

جب نبی کریم ﷺ نماز سے فارغ ہوئے تو وہ شخص آپ کے پیچھے گیا اور میں بھی رسول اللہ ﷺ کے پیچھے گیا کہ دیکھوں آپ اس شخص کو کیا جواب دیتے ہیں۔

وہ شخص رسول اللہ ﷺ سے ملا اور کہا: یا رسول اللہ! میں نے ایک حد والا کام کیا ہے، آپ مجھ پر حد قائم کیجیے۔

حضرت ابو امامہ کہتے ہیں کہ رسول اللہ ﷺ نے اس سے فرمایا: یہ بتاؤ کہ جب تم گھر سے چلے تھے کیا تم نے اچھی طرح وضو نہیں کیا تھا؟ اس نے کہا: کیوں نہیں یا رسول اللہ!

آپ نے فرمایا: پھر تم نے ہمارے ساتھ نماز پڑھی؟

اس نے کہا: ہاں یا رسول اللہ!

رسول اللہ ﷺ نے فرمایا: اللہ تعالیٰ نے تمہاری حد کو یا فرمایا تمہارے گناہ کو اس نماز سے معاف فرما دیا ہے۔

علامہ نووی اس کی شرح میں فرماتے ہیں: یہاں حد سے مراد ایسا گناہ ہے جو تعزیر کا موجب نہ ہو اور یہ گناہ صغیرہ ہے کیونکہ اگر یہ کبیرہ ہوتا، خواہ حد کا موجب ہوتا یا نہ ہوتا، تو نماز سے ساقط نہ ہوتا، کیونکہ اس پر علماء کرام کا اجماع ہے کہ جو گناہ حد کو واجب کرتے ہیں وہ حد و نماز ساقط نہیں ہوتیں۔

❖ الترغیب والترہیب، حصہ چہارم کی کتاب التوبہ والزہد میں ہے۔

حضرت ابو ذر رضی اللہ عنہ سے روایت ہے کہ نبی کریم ﷺ نے فرمایا: جو اپنی بقایا زندگی میں اچھے عمل کرے گا تو اس کی پچھلی زندگی کے گناہ معاف کر دیئے جائیں گے اور جو اپنی بقایا زندگی میں برائیوں اور گناہوں میں مبتلا رہے گا تو اس کے اگلے اور پچھلے گناہوں پر پکڑ ہوگی۔ (طبرانی)

❖ الترغیب والترہیب، حصہ چہارم کی کتاب التوبہ والزہد میں ہے:

حضرت عقبہ بن عامر رضی اللہ عنہ سے روایت ہے کہ نبی کریم ﷺ نے فرمایا: جو شخص گناہ کرنے کے بعد پھر نیکیاں کرتا ہے تو اس کی مثال اس شخص کی ہے جس کے اوپر

ایک تنگ زدہ ہو جس نے اسے گھونٹ رکھا ہو پھر وہ نیک عمل کرتا ہے تو اس زرہ کی ایک کڑی کھل جاتی ہے پھر دوسرا نیک عمل کرتا ہے تو دوسری کڑی کھل جاتی ہے اس طرح نیکیاں کرتے کرتے زمین پر آجائے۔

گناہ پر شرمندگی اور ندامت کی وجہ سے رونا

❖ مشکوٰۃ کتاب الرقاق کے باب البكاء و الخوف کی تیسری فصل میں ہے:

حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: کوئی مومن بندہ ایسا نہیں جس کی آنکھوں سے اللہ کے ڈر کے باعث آنسو نکلیں خواہ وہ مکھی کے سر کے برابر ہوں پھر اس کے چہرے کی ظاہری سطح پر یہیں مگر اللہ تعالیٰ اسے آگ پر حرام فرمادیتا ہے۔ (ابن ماجہ)

❖ مشکوٰۃ کتاب الآداب کے باب حفظ اللسان والغیبة والشتم کی

دوسری فصل میں ہے:

حضرت عقبہ بن عامر رضی اللہ عنہ کا بیان ہے کہ میں رسول اللہ صلی اللہ علیہ وسلم کی بارگاہ میں حاضر ہو کر عرض گزار ہوا کہ نجات کس چیز میں ہے؟ فرمایا کہ اپنی زبان کو قبضے میں رکھو تمہارا گھر تمہارے لیے کافی رہے اور اپنی خطاؤں پر رویا کرو۔ (احمد ترمذی)

گناہ کو ظاہر کرنا بھی گناہ ہے

❖ مشکوٰۃ کتاب الآداب کے باب حفظ اللسان والغیبة والشتم کی

پہلی فصل میں ہے۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

میری تمام اہمت عاقبت میں رہے گی سوائے علانیہ گناہ کرنے والے کے۔ اور

یہ بھی اعلان کرنا ہے کہ کہ آدمی رات کو ایک کام کرتا ہے اور اللہ تعالیٰ اس پر پردہ ڈالا

ہے لیکن صبح کے وقت وہ کہے کہ اے فلاں! رات میں نے فلاں کام کیا ہے۔ حالانکہ رات کو اس کے رب نے پردہ ڈالے رکھا لیکن صبح کو اس نے اپنے رب کا پردہ ہٹا دیا۔
(متفق علیہ)

اللذعزوجل کا توبہ کرنے والے سے خوش ہونا

❖ مکتوٰۃ کتاب اسماء اللہ تعالیٰ کے باب الاستغفار و التوبۃ کی پہلی فصل میں ہے۔

حضرت انس رضی اللہ عنہ سے روایت ہے کہ اللذعزوجل اپنے بندے کی توبہ سے بہت خوش ہوتا ہے۔ جب تم میں سے کوئی توبہ کرے اس کی مثال ایسی ہے کہ جنگل میں کسی کی سواری جس پر کھانے پینے کا سامان لدا ہوا کھو جائے اور وہ اس کی بازیابی کی امید کھو کر ایک سایہ دار درخت کے نیچے پڑ کر سو جائے اور جب بیدار ہو تو دیکھے کہ میری سواری کھڑی ہے اور فرط مسرت سے اس کی مہار پکڑ کر یہ بھی کہہ دے خداوند! تو میرا بندہ ہے اور میں تیرا رب ہوں۔ یعنی خوشی کی زیادتی میں غلط کلمات ہی کہہ دے۔

(مسلم)

❖ یہ حدیث مسلم شریف کتاب التوبہ میں ہے۔

❖ یہ حدیث سنن ابن ماجہ باب ذکر التوبہ میں کچھ مفہوم میں فرق سے موجود ہے۔

❖ مکتوٰۃ کتاب اسماء اللہ تعالیٰ کے باب الاستغفار و التوبۃ کی پہلی فصل

میں ہے:

حضرت ابو موسیٰ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

رب کریم شب (رات) کو اپنا دست قدرت پھیلاتا ہے تاکہ دن میں گناہ کرنے والا توبہ کرے اسی طرح دن کو دست قدرت دراز کرتا ہے تاکہ رات میں گناہ

کرنے والا توبہ کرنے اور یہ سلسلہ مغرب سے سورج کے طلوع ہونے تک (تا قیامت) جاری رہے گا۔ (مسلم)

صحیح مسلم شریف میں یہ حدیث کتاب التوبہ کے باب قبول التوبہ من الذنوب وان تکررت الذنوب و التوبہ میں ہے۔

توبہ کا دروازہ کب تک کھلا ہے

❖ مشکوٰۃ باب الاستغفار و التوبہ کی پہلی فصل میں ہے۔

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: سورج کے مغرب سے طلوع ہونے تک (یعنی قیامت تک) اللہ تعالیٰ توبہ کو قبول فرماتا رہے گا۔ (مسلم)

یہ حدیث مسلم شریف کتاب الذکر والدعاء الخ کے باب التوبہ میں ہے۔

❖ مشکوٰۃ باب الاستغفار و التوبہ کی تیسری فصل میں ہے:

حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا: اللہ تعالیٰ بندے کی توبہ اس وقت تک قبول فرماتا ہے جب تک کہ سانس کا ڈولا باقی رہتا ہے (جب تک اس کا سانس نہ اکھڑے)۔ (ترمذی ابن ماجہ)

یہ حدیث سنن ابن ماجہ شریف ابواب الزہد کے باب ذکر التوبہ میں ہے۔

❖ مشکوٰۃ باب الاستغفار و التوبہ کی دوسری فصل میں ہے۔

حضرت معاویہ رضی اللہ عنہ روایت کرتے ہیں کہ سرکارِ دو عالم صلی اللہ علیہ وسلم نے فرمایا: ہجرت توبہ کے موقوف ہونے تک موقوف نہ ہوگی اور توبہ کرنے کا وقت اس وقت تک ہے جب تک سورج مغرب سے طلوع نہ ہو۔ (احمد ابوداؤد دارمی)

❖ مشکوٰۃ باب الاستغفار والتوبۃ کی دوسری فصل میں ہے:

حضرت صفوان بن عسال رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: اللہ تعالیٰ نے مغرب کی سمت ایک دروازہ کھولا ہے جس کی لمبائی ستر برس کی راہ ہے وہ سورج کے مغرب سے طلوع ہونے تک کھلا رہا گے اور یہ کلام الہی کی اس آیت کی تشریح ہے۔

رب کریم کی جانب سے اس دن بعض ایسی نشانیاں آئیں گی کہ جو پہلے سے دولتِ ایمان سے مشرف نہ ہوا ہوگا۔ اس کو اب ایمان لانا کوئی نفع نہ دے گا۔

(ترمذی ابن ماجہ)

گناہوں کی کثرت پر نہیں بلکہ اللہ کی کثرت پر نظر رکھو

❖ مشکوٰۃ کتاب اسماء اللہ تعالیٰ کے باب الاستغفار و التوبۃ کی پہلی فصل

میں ہے:

حضرت ابو سعید خدری رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: بنی اسرائیل میں سے ایک شخص نے ننانوے (۹۹) افراد کو قتل کیا پھر وہ توبہ کے لیے در بدر مارا پھر یہاں تک کہ وہ ایک راہب کے پاس آیا اور اس سے توبہ کے بارے میں معلوم کیا کہ میری توبہ قبول ہو سکتی ہے؟ تو راہب نے کہا: نہیں۔ اس نے راہب کو مار ڈالا۔ اس قاتل نے پھر ایک شخص سے کہا کہ اب کیا کیا جائے تو اس نے کہا کہ تم فلاں فلاں گاؤں میں جاؤ، لیکن راستے میں ہی اس کو موت آگئی، لیکن اس کا منہ اس گاؤں کی طرف تھا۔ اب رحمت اور عذاب کے فرشتے آپس میں مزاحم ہوئے۔ اللہ تعالیٰ نے ایک بستی کو حکم دیا کہ اس شخص سے قریب ہو جا اور دوسری بستی سے کہا کہ تو اس سے دور ہو جا۔ اس کے بعد اللہ تعالیٰ نے فرشتوں سے فرمایا: اب ان دونوں

بستیوں کا فاصلہ ناپو۔

جب فاصلہ ناپا گیا تو وہ جس طرف جا رہا تھا وہ ایک بالشت کم تھا۔

لہذا اس بنا پر اس کی بخشش کر دی گئی۔ (متفق علیہ)

یہ حدیث مسلم شریف کتاب التوبۃ کے باب قبول التوبۃ العاتل وان

کثر قتله میں ہے۔

❖ مشکوٰۃ کتاب اسماء اللہ تعالیٰ کے باب الاستغفار والتوبۃ کی دوسری فصل میں ہے۔

حضرت ابو ہریرہ رضی اللہ عنہ روایت کرتے ہیں کہ سرکارِ دو عالم صلی اللہ علیہ وسلم نے فرمایا:

بنی اسرائیل میں دو دوست تھے جن میں سے ایک عابد و زاہد تھا جبکہ دوسرا

گنہگار۔ عابد اپنے دوست سے کہتا ہے کہ تو گناہ کم کر دے تو وہ کہتا ہے کہ تو مجھے

پروردگار کے ساتھ چھوڑ دے۔ ایک مرتبہ عابد نے اس کو گناہ کرتے ہوئے دیکھ کر

اسے بہت برا سمجھا تو اس سے کہا کہ گناہ نہ کرے۔ تو گنہگار نے کہا: تو مجھے میرے حال

پر رہنے دے کیا تو میرا نگران ہے۔

یہ سن کر عابد نے کہا: خدا کی قسم اللہ تعالیٰ تیری ہر گز مغفرت نہیں فرمائے گا اور

تجھے جنت میں داخل نہیں کرے گا۔

اللہ تعالیٰ نے ان دونوں کی طرف ملک الموت کو بھیجا جنہوں نے ان دونوں کی

ارواح کو قبض کر لیا۔ جب یہ دونوں روحیں بارگاہِ الہی میں پیش ہوئیں تو رب تعالیٰ نے

گنہگار سے فرمایا: تو میری رحمت سے جنت میں داخل ہو جا۔ پھر عابد سے فرمایا: کیا تو

گنہگار کو میری رحمت سے محروم رکھنے کی طاقت رکھتا ہے؟ کہنے لگا: نہیں۔ رب تعالیٰ

نے فرمایا: فرشتو! اس بندے کو دوزخ میں لے جاؤ۔ (احمد)



ذکر و اذکار کی کثرت

اور خصوصی محافل کا اہتمام

حضور سرورِ عالم، منبعِ جو و وسخا، شفیعِ عاصیاں صلی اللہ علیہ وسلم نے اپنی اُمتِ مرحومہ کی نجاتِ ابدی اور کمالِ سرمدی کے لیے صبح و شام، دن رات کے معمولات، وظائف، تسبیحات، وغیرہ کا خزانہ بے بہا عطا فرمایا ہے۔ پھر اہل ایمان کو چاہئے کہ ان ذکر و اذکار کو حرزِ جان بنائے اور اللہ عز و جل سے انعاماتِ بے کراں سے نوازا جائے۔

❖ صحیح مسلم کتاب الذکر والدعا والتوبۃ والاستغفار کے باب فضل

الذکر والدعا والتعرب الی اللہ تعالیٰ میں ہے:

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

اللہ عز و جل فرماتا ہے میں اپنے بندے کے گمان کے ساتھ ہوتا ہوں اور جب وہ میرا ذکر کرتا ہے تو میں اُس کے ساتھ ہوں اگر وہ میرا تہا ذکر کرے تو میں بھی اس کا تہا ذکر کرتا ہوں اور اگر وہ میرا جماعت میں ذکر کرے تو میں اس سے افضل جماعت میں اس کا ذکر کرتا ہوں اگر وہ بہ قدر ایک بالشت میرے قریب ہو تو میں بہ قدر ایک ہاتھ اس کے قریب ہوتا ہوں اور اگر وہ بہ قدر ایک ہاتھ میرے قریب ہو تو میں بہ قدر چار ہاتھ اُس کے قریب ہوتا ہوں اور اگر وہ میرے پاس چلتا ہوا آئے تو میں اس کے پاس دوڑتا ہوا آتا ہوں۔

❖ یہ حدیث صحیح مسلم کتاب الذکر والدعاء... الخ کے باب الحدیث

علی ذکر اللہ تعالیٰ میں بھی ہے۔

یہ حدیث صحیح بخاری (ج ۲ ص ۱۱۰۱) میں ہے۔

❖ صحیح مسلم کتاب الذکر والدعاء..... الخ کے باب فضل مجالس الذکر میں ہے:

حضرت ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

بے شک اللہ تبارک و تعالیٰ کے کچھ گشت کرنے والے فرشتے ہیں جو ذکر کی مجالس کو ڈھونڈتے پھرتے ہیں جب وہ ذکر کی کوئی مجلس دیکھتے ہیں تو ان (ذکر کرنے والوں) کے ساتھ بیٹھ جاتے ہیں۔ اور اپنے پروں سے بعض دوسرے فرشتوں کو (اوپر تلے) ڈھانپ لیتے ہیں حتیٰ کہ زمین سے لے کر آسمان دنیا تک جگہ بھر جاتی ہے۔ جب ذکر کرنے والے مجلس سے اٹھ جاتے ہیں تو یہ فرشتے آسمان کی طرف چڑھ جاتے ہیں پھر اللہ عزوجل ان سے سوال کرتا ہے۔ حالانکہ اس کو ان سے زیادہ علم ہوتا ہے تم کہاں سے آئے ہو؟

وہ کہتے ہیں کہ ہم زمین پر تیرے بندوں کے پاس سے آئے ہیں۔ جو سبحان اللہ، اللہ اکبر، لا الہ الا اللہ اور الحمد لله کہہ رہے تھے اور تجھ سے سوال کر رہے تھے؟ فرشتے عرض کرتے ہیں: وہ تجھ سے تیری جنت کا سوال کر رہے تھے۔

اللہ تعالیٰ فرماتا ہے: کیا انہوں نے میری جنت کو دیکھا ہے؟

فرشتے عرض کرتے ہیں: نہیں اے میرے رب!

اللہ تعالیٰ فرماتا ہے: اگر وہ میری جنت کو دیکھ لیتے تو؟

فرشتے عرض کرتے ہیں: اور وہ تجھ سے پناہ طلب کرتے تھے۔

اللہ تعالیٰ فرماتا ہے: وہ کس چیز سے میری پناہ مانگتے تھے؟

فرشتے عرض کرتے ہیں: اے رب تیری دوزخ سے پناہ مانگتے تھے۔

اللہ تعالیٰ فرماتا ہے: کیا انہوں نے میری دوزخ کو دیکھا ہے؟

فرشتے عرض کرتے ہیں: نہیں۔

اللہ تعالیٰ فرماتا ہے: اگر وہ میری دوزخ کو دیکھ لیتے تو پھر کس قدر پناہ مانگتے! فرشتے عرض کرتے ہیں: اور وہ تجھ سے استغفار کرتے تھے۔

آپ نے فرمایا: اللہ تعالیٰ فرماتا ہے: میں نے ان کو بخش دیا اور جو کچھ انہوں نے مانگا وہ میں نے ان کو عطا کر دیا اور جس چیز سے انہوں نے پناہ مانگی اُس سے میں نے ان کو پناہ دے دی۔

آپ نے فرمایا: فرشتے عرض کرتے ہیں: اے میرے رب ان میں فلاں بندہ خطا کا ارتقا وہ اس مجلس کے پاس سے گزرا اور ان کے ساتھ بیٹھ گیا۔ آپ نے فرمایا: اللہ تعالیٰ فرماتا ہے: میں نے اس کو بھی بخش دیا، یہ وہ لوگ ہیں کہ ان کے ساتھ بیٹھنے والا بھی محروم نہیں کیا جاتا۔

❖ صحیح مسلم کتاب الذکر والدعا..... الخ کے باب الحث علی ذکر اللہ

تعالیٰ میں ہے:

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم مکہ کے ایک راستے میں جا رہے تھے آپ کا ایک پہاڑ سے گزر ہوا جس کو جمدان کہتے تھے۔ آپ نے فرمایا: چلتے رہیے یہ جمدان ہے۔ **مُفَرِّدُونَ** سبقت لے گئے۔ صحابہ نے پوچھا: یا رسول اللہ! **مُفَرِّدُونَ** کون ہیں؟

آپ نے فرمایا: اللہ تعالیٰ کا بہ کثرت ذکر کرنے والے مرد اور اللہ کا بہ کثرت ذکر کرنے والی عورتیں۔

❖ ترمذی شریف ابواب الدعوات کے باب ماجاء فی العوم یجلسون فیذکرون اللہ مالہم من الفضل میں ہے:

حضرت ابو ہریرہ اور حضرت ابو سعید خدری رضی اللہ عنہما روایت کرتے ہیں کہ رسول

اللہ صلی اللہ علیہ وسلم نے فرمایا:

جو جماعت اللہ تعالیٰ کا ذکر کرتی ہے، انہیں فرشتے گھیر لیتے ہیں، رحمت ان پر سایہ نکلن ہوتی ہے۔ ان پر اطمینان قلب اترتا ہے اور اللہ تعالیٰ اپنی مجلس (فرشتوں) میں ان کا ذکر کرتا ہے۔ (یہ حدیث حسن صحیح ہے)

❖ ترمذی شریف ابواب الدعوات کے باب ماجاء فی القوم یجلسون

فیذکرون اللہ مالہم من الفضل میں ہے:

حضرت ابو سعید خدری رضی اللہ عنہ سے روایت ہے، حضرت معاویہ رضی اللہ عنہ مسجد کی طرف نکلے اور (حاضرین سے) پوچھا: تم کیوں بیٹھے ہو؟ انہوں نے کہا: ہم اللہ تعالیٰ کے ذکر کے لئے بیٹھے ہوئے ہیں۔ فرمایا: کیا اللہ کی قسم! اللہ کے ذکر ہی کے لئے بیٹھے ہو؟ انہوں نے عرض کیا: اللہ کی قسم ہم صرف اسی مقصد کے لئے بیٹھے ہوئے ہیں۔

حضرت معاویہ رضی اللہ عنہ نے فرمایا: سنو! میں نے کسی الزام یا تہمت کے پیش نظر تم سے قسم نہیں لی اور باوجودیکہ مجھے آنحضرت صلی اللہ علیہ وسلم سے قرب حاصل تھا، پھر بھی تم میں سے کوئی مجھ سے کم احادیث رکھنے والا نہیں۔

رسول اللہ صلی اللہ علیہ وسلم صحابہ کرام کی مجلس میں تشریف لائے اور فرمایا: تمہیں کس چیز نے بٹھا رکھا ہے؟

انہوں نے عرض کیا: ہم اللہ تعالیٰ کے ذکر اور اس کی تعریف کرنے بیٹھے ہیں کہ اس نے ہمیں اسلام کی ہدایت دی اور پھر احسان فرمایا۔

رسول اللہ صلی اللہ علیہ وسلم نے فرمایا: اللہ کی قسم تم اسی خاطر بیٹھے ہو؟

عرض کیا: اللہ کی قسم! ہم تو محض اس مقصد کے لئے بیٹھے ہیں۔

حضور صلی اللہ علیہ وسلم نے ارشاد فرمایا: میں نے تمہیں اس لئے قسم نہیں لی کہ تم پر کوئی تہمت

یا الزام رکھنا مقصد ہے۔ میرے پاس جبرائیل (علیہ السلام) آئے اور بتایا کہ اللہ تبارک

و تعالیٰ تمہارے باعث فرشتوں پر فخر کرتا ہے۔ (یہ حدیث حسن غریب ہے)

❖ ترمذی شریف، ابواب الدعوات، کے باب ماجاء فی القوم یجلسون وہ
یذکرون اللہ میں ہے:

حضرت ابو ہریرہ رضی اللہ عنہ سے روایت ہے، نبی اکرم صلی اللہ علیہ وسلم ارشاد فرماتے ہیں، جس
منعقدہ مجلس میں اللہ تعالیٰ کا ذکر نہ ہو اور نبی اکرم صلی اللہ علیہ وسلم پر درود شریف نہ بھیجا جائے وہ
ان کے لئے نقصان دہ ہے اللہ تعالیٰ چاہے تو ان کو عذاب دے اور چاہے تو بخش دے
(یہ حدیث حسن ہے)

❖ مجمع الزوائد (ج ۱۰ ص ۷۲) میں ہے:

حضرت ابن عباس رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا: اللہ کے
ذکر سے افضل کوئی صدقہ نہیں ہے۔

❖ مجمع الزوائد (ج ۱۰ ص ۷۷) میں ہے:

حضرت ابو درداء رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: اللہ تعالیٰ
قیامت کے دن کچھ لوگوں کو موتیوں کے منبروں پر بھیجے گا، ان کے چہروں پر نور ہوگا
لوگ ان پر رشک کریں گے (یعنی ان کی تعریف کریں گے)
حالانکہ وہ نبی ہوں گے نہ شہید۔

ایک اعرابی گھنٹوں کے پل بیٹھا اور کہنے لگا: یا رسول اللہ صلی اللہ علیہ وسلم ہمارے لئے ان
لوگوں کا بیان کریں ہم ان کو پہچان لیں گے۔

آپ صلی اللہ علیہ وسلم نے فرمایا: جو لوگ مختلف قبیلوں اور مختلف شہروں سے ہوں اور اللہ کے
لئے آپس میں محبت کریں گے اور اللہ کا ذکر کرنے کے لئے جمع ہوں گے اور اللہ کا ذکر
کریں۔

اس حدیث کو امام طبرانی نے روایت کیا اور اس کی سند حسن ہے۔

صدقہ و خیرات کی کثرت

صدقہ و خیرات اللہ عزوجل کا قرب حاصل کرنے کا بہترین ذریعہ ہیں۔ اللہ عزوجل اس شخص سے راضی و خوش ہوتا ہے کہ جو اس کی راہ میں اُس کے دیئے ہوئے مال کو نیک کاموں میں خرچ کرتا ہے۔ اللہ عزوجل کی خوشنودی حاصل ہونے سے صدقہ و خیرات کرنے والے کی مصیبتیں، تکلیفیں، دکھ، پریشانیاں دور ہو جاتی ہیں۔ صدقہ و خیرات نہ صرف موجودہ پریشانیوں کو دور کرتا ہے بلکہ آنے والی مصیبتوں اور بلاؤں کیلئے ایک رکاوٹ بن جاتا ہے۔

❖ مشکوٰۃ باب فضل الصدقۃ کی پہلی فصل میں ہے:

حضرت جابر و حدیفہ رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا:

كُلُّ مَعْرُوفٍ صَدَقَةٌ (متفق علیہ)

ہر نیک کام صدقہ ہے۔

❖ یہ حدیث بخاری شریف کتاب الادب کے باب كُلُّ مَعْرُوفٍ صَدَقَةٌ

میں ہے۔

❖ مشکوٰۃ باب فضل الصدقۃ کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

اے مسلمان خواتین! تم میں سے کوئی اپنی پڑوسن کی چیز کو حقیر نہ سمجھے اگرچہ وہ

بکری کا گھر ہی کیوں نہ ہو۔ (متفق علیہ)

❖ یہ حدیث بخاری شریف کتاب الادب کے باب لا تحقرن حازنہ لبحارتھا

میں ہے۔

❖ مشکوٰۃ باب فضل الصدقہ کی پہلی فصل میں ہے:

حضرت ابو ذر رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:
تم کسی نیک کام کو حقیر نہ سمجھو اگرچہ وہ کسی بھائی کے ساتھ خندہ پیشانی سے پیش
آنا ہی کیوں نہ ہو۔ (مسلم)

❖ یہ حدیث مسلم شریف کتاب البر والصلۃ کے باب استجاب طلاقۃ
الوجه عند اللقاء میں ہے۔

❖ بخاری شریف "فضائل القرآن" باب کان جبریل یعرض القرآن
علی النبی صلی اللہ علیہ وسلم میں ہے:

حضرت ابن عباس رضی اللہ عنہما نے فرمایا: نبی کریم صلی اللہ علیہ وسلم خیرات کرنے میں سب سے
زیادہ سختی تھے اور رمضان المبارک کے مہینے میں تو آپ کے دریائے سخاوت کے اندر
طغیانی آجاتی کیونکہ حضرت جبرائیل علیہ السلام رمضان المبارک کے مہینے کی ہر رات میں
آخر ماہ تک متواتر حاضر خدمت ہوتے رہتے کیونکہ رسول اللہ صلی اللہ علیہ وسلم کے ساتھ قرآن
کریم کا دور فرمایا کرتے تھے جب حضرت جبرائیل علیہ السلام حاضر بارگاہ معلیٰ ہوتے تو
آپ فائدہ پہنچانے میں چلنے والی ہوا سے بھی زیادہ سختی ہو جاتی۔

❖ یہ حدیث بخاری شریف کتاب بدء الخلق کے باب ذکر الملائکۃ
میں بھی ہے۔

❖ صحیح بخاری شریف کتاب الزکوٰۃ کے باب انفاق المال فی حقہ میں
ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
جس نے کھجور کے برابر بھی حلال کمائی سے خیرات کی، اور اللہ تعالیٰ قبول نہیں

فرماتا مگر حلال کمائی سے تو اللہ تعالیٰ اُسے اپنے اپنے دستِ قدرت میں لیتا ہے پھر خیرات کرنے والے کے لیے اس کی پرورش کرتا ہے جیسے تم میں سے کوئی اپنے پچھڑے کی پرورش کرے یہاں تک کہ وہ نیکی پہاڑ کے برابر ہو جاتی ہے۔

❖ یہ حدیث صحیح مسلم کتاب الزکوٰۃ کے باب بیان ان اسم الصدقة يقع علی کل نوع من المعروف میں ہے۔

❖ یہ حدیث بخاری شریف کتاب الزکوٰۃ کے باب الصدقة من کسب طیب میں بھی ہے۔

❖ بخاری شریف کتاب الزکوٰۃ کے باب اتلوا النار ولو بشق تمرة میں ہے:

حضرت عدی بن حاتم رضی اللہ عنہ سے روایت ہے کہ میں نے نبی کریم صلی اللہ علیہ وسلم کو فرماتے سنا: ”جہنم سے بچو خواہ کچھو رکا ایک چھلکا دے کر“۔ (متفق علیہ)

❖ یہ حدیث بخاری شریف کتاب بدء الخلق کے باب اذا وقع الذباب فی شراب میں ہے۔

❖ مشکوٰۃ کتاب الزکوٰۃ باب فضل الصدقة کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ نبی کریم صلی اللہ علیہ وسلم نے فرمایا:

ایک بدکار عورت صرف اس وجہ سے بخش گئی کہ وہ ایسی جگہ سے گزری جہاں ایک

کتا پیاس کی شدت سے زبان نکالے کھڑا ہوا ہانپ رہا تھا۔ یہ دیکھ کر اس عورت نے

اپنا موزہ لے کر اس میں اپنی چادر باندھی اور (گھڑے سے) پانی نکالا اور اس کو پلایا۔

اس عمل کی وجہ سے اُس کی بخش ہو گئی۔ اس موقع پر یہ صحابہ نے دریافت کیا کہ

جانوروں کے ساتھ بھلائی کرنے میں بھی ثواب ملتا ہے؟ تو آپ صلی اللہ علیہ وسلم نے فرمایا: ہر

زندہ جگر کے ساتھ بھلائی کرنے میں صدقہ کا اجر ملتا ہے۔

❖ مشکوٰۃ شریف کتاب الزکوٰۃ کے باب فضل الصدقات کی دوسری فصل

میں ہے:

حضرت ابن عباس رضی اللہ عنہما سے روایت ہے کہ رسول اللہ ﷺ سے سنا ہے آپ

نے فرمایا:

جس نے کسی مسلمان کو لباس پہنایا تو اُس کے جسم پر جب تک اس کا ایک ٹکڑا

بھی باقی رہے گا۔ یہ لباس پہنانے والا حفظ وامن میں رہے گا۔ (احمد ترمذی)

﴿ مشکوٰۃ باب فضل الصدقات کی دوسری فصل میں ہے: ﴾

حضرت انس رضی اللہ عنہ روایت کرتے ہیں کہ رسول اللہ ﷺ نے فرمایا:

صدقہ اللہ کے غضب کو بچھا دیتا ہے اور دردناک موت کو دور کرتا ہے۔ (ترمذی)

﴿ مشکوٰۃ باب فضل الصدقات کی پہلی فصل میں ہے: ﴾

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

انسان کے ہر عضو پر جب دن کا سورج طلوع کرتا ہے صدقہ لازم ہوتا ہے۔ اگر

وہ دو انسانوں کے درمیان انصاف کرتا ہے تو وہ صدقہ ہوتا ہے۔ اگر کسی کو سوار پر

چڑھنے میں مدد کرتا ہے یا اس کا سامان اٹھا کر دیتا ہے یہ بھی صدقہ ہے۔ اور اگر کسی

سے کلمہ خیر کہتا ہے یہ بھی صدقہ ہے۔ اور نماز کے لئے ہر قدم صدقہ ہے۔ اسی طرح

راستہ سے کسی تکلیف دہ چیز کو ہٹا دینا (بھی) صدقہ ہے۔

یہ حدیث بخاری شریف کتاب الجہاد والسیر باب من اخذ بالرکاب ونحوہ

میں ہے۔

﴿ مشکوٰۃ باب فضل الصدقات کی پہلی فصل میں ہے: ﴾

حضرت عائشہ رضی اللہ عنہا روایت کرتی ہیں کہ رسول اللہ ﷺ نے فرمایا:

انسانی جسم میں تین سوساٹھ جوڑے ہیں۔ جو اللہ اکبر کے لئے الحمد للہ کہنے لگا۔ اِلَّا

اللہ کہے سب حان اللہ کہے راستہ سے پتھر کا ٹٹایا ہڈی ہٹا دے یا نیکی کی ترغیب دے

برائی سے روکے اور ان کاموں کی تعداد ۳۶۰ تک پہنچ جائے تو وہ زمین پر اس طرح قدم رکھتا ہے کہ اس نے اپنی جان کو آتشِ جہنم سے محفوظ کر لیا ہے۔

❖ یہ حدیث مسلم شریف کتاب الزکوٰۃ باب بیان اسم الصدقة یقع علی

کل نوع من المعروف میں ہے۔

❖ صحیح مسلم شریف کتاب الزکوٰۃ کے باب فضل اخفاء الصدقة میں ہے:

حضرت ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

سات لوگ اس دن اللہ تعالیٰ کے سائے تلے ہوں گے جس دن اللہ تعالیٰ کے

سائے کے سوا کسی کا سایہ نہیں ہوگا۔

(۱) امام عادل (۲) وہ نوجوان جو اللہ تعالیٰ کی عبادت میں مصروف ہو۔

(۳) وہ شخص جس کا دل مسجد میں اٹکا رہے۔

(۴) وہ دو شخص جو اللہ تعالیٰ کی محبت میں ملیں اور اللہ تعالیٰ کی محبت میں جدا ہوں۔

(۵) وہ شخص جسے کوئی مقتدر اور حسین عورت (گناہ کی) دعوت دے اور وہ شخص

کہے کہ میں اللہ تعالیٰ سے ڈرتا ہوں۔

(۶) وہ شخص جو چھپا کر صدقہ دے حتیٰ کہ بائیں ہاتھ کو نہ پتہ چلے کہ دائیں

ہاتھ نے کیا خرچ کیا ہے۔

(۷) اور وہ شخص جو تنہائی میں بیٹھ کر اللہ تعالیٰ کو یاد کر لے اور اس کی آنکھوں سے

آنسو جاری ہو جائیں۔

❖ یہ حدیث بخاری شریف کتاب الزکوٰۃ کے باب الصدقة بالیسین میں ہے۔

❖ مشکوٰۃ باب فضل الصدقات کی پہلی فصل میں ہے:

حضرت ابو ذر رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

تسبیح، تکبیر، تمجید اور تہلیل صدقہ ہیں، اس طرح نیک بات کی ترغیب اور برائی

سے روکنا بھی صدقہ ہے۔ بیوی کے ساتھ حقوق زوجیت ادا کرنا بھی صدقہ ہے۔

صحابہ نے عرض کیا: یا رسول اللہ! انسان اپنی شہوت کی تکمیل کرتا ہے تو اس میں بھی اس کو اجر ملتا ہے؟ آپ ﷺ نے فرمایا: اگر وہ گناہ کی جگہ اپنی شہوت پوری کرے تو کیا اس کو گناہ نہ ہوگا؟ اس طرح حلال کام کو کرنے سے اس کو ثواب کیوں نہ ہوگا۔ (مسلم)

❖ ترمذی ابوالبر والصلۃ کے باب ماجاء فی ضائع المعروف میں ہے:

حضرت ابو ذر رضی اللہ عنہ سے روایت ہے کہ رسول اللہ ﷺ نے فرمایا:

تمہارا اپنے مسلمان بھائی کے سامنے مسکرانا صدقہ ہے، نیکی کا حکم دینا اور برائی سے روکنا صدقہ ہے، بھٹکے ہوئے کو راستہ بتانا بھی صدقہ ہے، راستے سے پتھر کاٹنا اور ہڈی (وغیرہ) ہٹانا بھی صدقہ ہے، اپنے ڈول سے دوسرے بھائی کے ڈول میں پانی ڈالنا بھی صدقہ ہے۔

❖ صحیح مسلم کتاب الوصیۃ کے باب ما یلحق اللسان من الثواب بعد وفاتہ میں ہے:

حضرت ابو ہریرہ رضی اللہ عنہ سے روایت ہے کہ نبی کریم ﷺ نے فرمایا:

جب انسان فوت ہو جاتا ہے تو اس کے اعمال منقطع ہو جاتے ہیں لیکن تین عمل منقطع نہیں ہوتے۔

(۱) صدقہ جاریہ (۲) علم نافع (۳) نیک اولاد جو اس کے لئے دعا کرتی ہے

یہ حدیث مشکوٰۃ شریف کتاب العلم کی پہلی فصل میں ہے۔

❖ سنن ابن ماجہ شریف ابواب فضائل اصحاب رسول اللہ ﷺ کے باب

ثواب معلم الناس الخیر میں ہے:

حضرت ابو ہریرہ رضی اللہ عنہ فرماتے ہیں کہ نبی کریم ﷺ نے فرمایا:

مومن جب انتقال کرتا ہے تو اس کا عمل ختم ہو جاتا ہے مگر سات چیزوں کا ثواب

اس کو مرنے کے بعد بھی ملتا رہتا ہے۔

اول

یہ کہ اگر اس نے کسی کو علم دین سکھایا تو اس کو برابر ثواب ملتا رہے گا جب تک وہ علم دنیا میں جاری رہے گا۔

دوم

یہ کہ اس کی نیک اولاد ہو جو اس کے حق میں دعا کرتی رہے۔

سوم

یہ کہ وہ قرآن شریف چھوڑ گیا ہو۔

چہارم

یہ کہ اس نے مسجد بنوائی ہو۔

پنجم

یہ کہ اس نے مسافروں کے آرام کے لئے مسافر خانہ بنوایا ہو۔

ششم

یہ کہ اس نے کنواں یا نہر وغیرہ کھدوائی ہو۔

ہفتم

یہ کہ اس نے اپنی زندگی میں صدقہ دیا ہو۔

تو یہ چیزیں جب تک موجود رہیں گی اس کو ثواب ملتا رہے گا۔

یہ حدیث مشکوٰۃ کتاب العلم کی تیسری فصل میں ہے۔



گناہوں سے اجتناب

اعلیٰ حضرت امام احمد رضا خاں فاضل بریلوی رحمۃ اللہ علیہ فرماتے ہیں:

”روزہ دار کو چاہئے کہ حتی الامکان گناہوں سے بچے کیونکہ گناہوں کے ارتکاب سے روزے کی نورانیت ختم ہو جاتی ہے۔ حقوق اللہ اور حقوق العباد میں عمداً کوتاہی کرنا جرم ہے۔ جھوٹ بولنا، قطع رحمی یعنی رشتوں کو توڑنا، اور کسی مسلمان کو ایذا پہنچانا کبیرہ گناہ ہیں ان سے بچنا چاہئے۔ کبائر کی فہرست بہت طویل ہے اور صغائر پہ اصرار سے وہ بھی کبائر بن جاتے ہیں۔ گناہوں کی نحوست انسان کی نیکیوں اور عبادات پر اثر انداز ہوتی ہے۔“

کبیرہ اور صغیرہ گناہوں پر علماء نے ضخیم کتب تصنیف فرمائی ہیں۔ ان کا باریک بینی سے مطالعہ فرمائیں تاکہ ہر گناہ سے بچا جاسکے۔

اس موضوع پر سب سے جامع کتاب شیخ الاسلام امام احمد بن حجر المکی الشافعی رحمۃ اللہ علیہ کی *الکواثر عن الکبائر* ہے جس کا ترجمہ مکتبہ المدینہ (دعوت اسلامی) سے ”جہنم میں لے جانے والے اعمال“ کے نام سے دو جلدوں میں شائع ہوا ہے۔

اس موضوع پر دوسری اہم کتاب علامہ شمس الدین ذہبی کی کتاب *الکبائر* ہے جس کا ترجمہ علامہ مفتی محمد صدیق ہزاروی حفظہ اللہ تعالیٰ نے کیا ہے۔ یہ فرید بک سٹال اردو بازار لاہور سے شائع ہوئی ہے۔

(اس کا ایک ترجمہ مکتبہ صبح نور فیصل آباد سے بھی شائع ہوا ہے)

میں یہاں چند کبیرہ گناہوں کے متعلق احادیث درج کرتا ہوں ان کا معاملہ

خصوصی نوعیت کا ہے۔

❖ بخاری شریف کتاب الایمان کے باب ”سوال جبریل النبی ﷺ

عن الایمان والاسلام و علم الساعة.....“ میں ہے:

حضرت ابو ہریرہ رضی اللہ عنہ سے روایت ہے کہ ایک روز نبی کریم صلی اللہ علیہ وسلم لوگوں کے درمیان جلوہ افروز تھے کہ ایک آدمی حاضر بارگاہ ہو کر عرض گزار ہوا: ایمان کیا ہے؟ آپ صلی اللہ علیہ وسلم نے فرمایا۔ ایمان یہ ہے کہ تم اللہ پر یقین رکھو اور اس کے فرشتوں پر اور اس کے ملنے پر اور اس کے رسولوں پر اور تمہیں دوبارہ زندہ ہونے پر یقین ہو۔ عرض گزار ہوا کہ اسلام کیا ہے؟ آپ نے فرمایا: اسلام یہ ہے کہ تم اس کی عبادت کرو اور اس کے ساتھ شرک نہ کرو اور نماز قائم کرو اور فرض زکوٰۃ ادا کرو اور رمضان کے روزے رکھو۔ یہ حدیث مسلم شریف کتاب الایمان میں ہے۔

جو چیزیں اجزائے ایمان اور ارکان اسلام میں آتی ہیں وہ تمام ضروریات دین میں سے ہیں ان میں سے ایک کا بھی انکار کرنے والا دائرہ اسلام سے خارج ہو جاتا ہے۔

❖ بخاری شریف کتاب الشہادت کے باب ”ما قبل فی شہادۃ

الزور.....“ میں ہے:

حضرت انس رضی اللہ عنہ سے روایت ہے کہ نبی کریم صلی اللہ علیہ وسلم سے کبیرہ گناہوں کے بارے میں پوچھا گیا تو آپ صلی اللہ علیہ وسلم نے فرمایا: اللہ تعالیٰ کے ساتھ کسی کو شریک کرنا، والدین کی نافرمانی کرنا، کسی جان کو قتل کرنا اور جھوٹی گواہی دینا۔

❖ یہ حدیث بخاری شریف کتاب الدیات میں بھی ہے۔

❖ یہ حدیث نسائی شریف ذکر الکبائر میں بھی ہے۔

❖ بخاری شریف کے اسی باب میں آگے ایک اور حدیث میں ہے

عبدالرحمن بن ابوبکر رضی اللہ عنہ نے حضرت ابوبکر رضی اللہ عنہ سے روایت کی ہے کہ نبی کریم صلی اللہ علیہ وسلم نے فرمایا: کیا میں تمہیں تین سب سے بڑے کبیرہ گناہ نہ بتا دوں؟
لوگ عرض گزار ہوئے کہ یا رسول اللہ! کیوں نہیں۔

آپ صلی اللہ علیہ وسلم نے فرمایا کہ اللہ تعالیٰ کے ساتھ کسی کو شریک کرنا اور والدین کی نافرمانی کرنا۔ پھر بیٹھ گئے حالانکہ آپ ٹیک لگائے ہوئے تھے پھر فرمایا کہ خبردار ہو جاؤ کہ جھوٹ بولنا۔ راوی کا بیان ہے کہ آپ بار بار یہی کہتے رہے یہاں تک کہ ہم نے دل میں کہا: کاش آپ خاموش ہو جائیں۔

❖ یہ حدیث بخاری شریف کتاب استتابة المرتدین کے شروع میں بھی ہے۔

❖ یہ حدیث مسلم شریف کتاب الایمان کے باب الکبائر و اکبرها میں بھی ہے۔

❖ بخاری شریف کتاب الوصایا کے باب قول اللہ تعالیٰ ان الدین یا کلون اموال الیتیمی میں ہے:

حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: سات تباہ کن گناہوں سے بچتے رہو۔

لوگ عرض گزار ہوئے یا رسول اللہ! وہ کون سے گناہ ہیں؟

آپ صلی اللہ علیہ وسلم نے فرمایا:

۱۔ اللہ تعالیٰ کے ساتھ شرک کرنا۔

۲۔ جادو کرنا۔

۳۔ اس جان کو قتل کرنا جس کا قتل کرنا اللہ تعالیٰ نے حرام قرار دیا ہے۔

۴۔ سود خوری۔

۵۔ یتیم کا مال کھانا۔

۶۔ کافروں سے مقابلہ کے دن بھاگ جانا۔

۷۔ پاک دامن اور بھولی بھالی مسلمان عورت پر (بدکاری کی) تہمت لگانا۔

❖ یہ حدیث مشکوٰۃ شریف کتاب الایمان کے باب العباثر وعلامات

النفاق میں ہے۔

❖ یہ حدیث بخاری شریف کتاب المحاربین کے باب "رَمَى الْمُحَصَّنَاتِ"

میں بھی ہے۔

❖ یہ حدیث مسلم شریف کتاب الایمان کے باب الکبائر واکبرها میں بھی ہے

❖ بخاری شریف کتاب استنباط المرئین کے باب قَالَ اللَّهُ تَعَالَى إِنَّ

الشِّرْكَ لَظُلْمٌ عَظِيمٌ..... میں ہے:

شعسی کا بیان ہے کہ حضرت عبد اللہ بن عمرو بن عاص رضی اللہ عنہ نے فرمایا کہ ایک اعرابی نبی کریم صلی اللہ علیہ وسلم کی خدمت میں حاضر ہو کر عرض گزار ہوا۔ یا رسول اللہ! کبیرہ گناہ کون سے ہیں؟ فرمایا کہ اللہ کے ساتھ شریک کرنا۔ عرض کی پھر کون سا ہے؟ فرمایا کہ والدین کی نافرمانی کرنا۔ عرض کی پھر کون سا ہے؟ فرمایا کہ یمن غموس۔ میں عرض گزار ہوا کہ یمن غموس کیا ہے؟ فرمایا کہ جو قسم کھا کر مسلمان بھائی کا مال ہضم کرنا چاہے اور ہو اس قسم میں جھوٹا۔

❖ بخاری شریف کتاب الدیات کے باب "قَوْلُ اللَّهِ تَعَالَى وَمَنْ يَفْعَلْ

مَوْصِفًا مُتَعَمِّدًا فَبِرَأْوَ جَهَنَّمَ" میں ہے:

حضرت عبد اللہ بن مسعود رضی اللہ عنہ کا بیان ہے کہ ایک شخص عرض گزار ہوا یا رسول اللہ! اللہ تعالیٰ کے نزدیک کون سا گناہ سب سے بڑا ہے؟ فرمایا کہ تو اللہ تعالیٰ کا کسی کو شریک ٹھہرانے حالانکہ اس نے تجھے پیدا کیا ہے۔ عرض کی پھر؟ فرمایا کہ پھر اپنی اولاد

کو قتل کرنا کہ وہ تیرے ساتھ کھائے گی۔ عرض گزار ہوا کہ پھر کون سا ہے؟ فرمایا کہ تو اپنے ہمسائے کی بیوی کے ساتھ زنا کرے۔ پس اللہ تعالیٰ نے ان مذکورہ باتوں کی تصدیق میں یہ آیت نازل فرمائی:

ترجمہ:- اور وہ جو اللہ کے ساتھ کسی دوسرے کو معبود نہیں پوجتے اور اس جان کو جس کی اللہ نے حرمت رکھی ناحق قتل نہیں کرتے اور بدکاری نہیں کرتے اور جو یہ کام کرے وہ ضرور سزا پائے گا۔ (سورۃ الفرقان آیت ۶۸)

یہ حدیث اختصار کے ساتھ سنن نسائی شریف کتاب المحاربه " ذکر اعظم الذنب " میں بھی ہے۔

یہ حدیث بخاری شریف کتاب التفسیر سورۃ الفرقان والذین لا یدعون مع اللہ کی تفسیر میں بھی ہے۔

❖ سنن نسائی شریف کتاب المحاربه " ذکر الکبائر " میں ہے:

حضرت ابو ایوب انصاری رضی اللہ عنہ سے مروی ہے کہ حضور سرور کونین صلی اللہ علیہ وسلم نے ارشاد فرمایا: جو شخص اللہ رب العزت کی عبادت کرتا ہے اُس کے ساتھ کسی کو شریک نہیں ٹھہراتا، نماز پڑھتا ہے، زکوٰۃ دیتا ہے، کبیرہ گناہوں سے بچتا ہے اُس کے لئے جنت ہے۔ لوگوں نے دریافت کیا کہ کبائر کیا ہیں؟ آپ صلی اللہ علیہ وسلم نے فرمایا: اللہ وحدہ لا شریک کے ساتھ شرک کرنا اور مسلمان مرد یا عورت کا قتل کرنا اور جہاد کے دن (کافروں کے مقابلے) بھاگنا۔

❖ مشکوٰۃ شریف کتاب الایمان کے باب الکبائر و علامت النفاق کی تیسری فصل میں ہے:

حضرت معاذ رضی اللہ عنہ روایت کرتے ہیں کہ مجھے نبی کریم صلی اللہ علیہ وسلم نے نصیحت فرمائی کہ میں دن باتوں پر عمل کروں:

۱۔ اگر تجھے جان سے مارے جانے یا جلانے کا بھی خوف ہو جب بھی اللہ تعالیٰ کی وحدانیت میں کسی کو شریک نہ کرو۔

۲۔ اگر والدین تجھے یہ حکم دیں کہ اہل و عیال کو چھوڑ دے جب بھی ان کی نافرمانی نہ کروں۔

۳۔ جان بوجھ کو فرض نماز کو ترک نہ کروں کیونکہ جو جان بوجھ کر نماز ترک کرتا ہے وہ اللہ تعالیٰ کے ذمہ میں نہیں رہتا۔

۴۔ شراب نوشی سے احتراز کروں کیونکہ یہ تمام برائیوں کی جڑ ہے۔

۵۔ ارتکابِ گناہ سے بچو کیونکہ گناہ غضبِ الہی کا سبب بنتے ہیں۔

۶۔ اگر جنگ میں لوگ مرکٹ بھی رہے ہوں تو بھی جنگ سے نہ بھاگو۔

۷۔ اگر کہیں (وبا کی وجہ سے) اموات ہونے لگیں تو وہیں ٹھہرو اور وہاں سے

نہ بھاگو۔

۸۔ استطاعت کے مطابق اہل و عیال کی کفالت کرو۔

۹۔ ان کی تربیت سے غافل نہ رہو۔

۱۰۔ اور ان کو خشیتِ الہی کی تعلیم دو۔ (احمد)

❖ بخاری شریف کتاب استنباط المرئین والمعاندین کے باب ”

قال الله تعالى ان الشرك لظلم عظيم میں ہے:

ملقمہ کا بیان ہے کہ حضرت عبد اللہ بن مسعود رضی اللہ عنہ نے فرمایا کہ جب یہ آیت

نازل ہوئی ”وہ جو ایمان لائے اور ایمان میں کسی ناحق کی آمیزش نہ کی“ (سورہ

الانعام آیت ۸۲) تو نبی کریم صلی اللہ علیہ وسلم کے اصحاب کو یہ بات بڑی مشکل نظر آئی اور کہنے

لگے کہ ہم میں سے ایسا کون ہے جو اپنے ایمان کے ساتھ ظلم (ناحق) کی ملاوٹ نہیں

کرتا۔ پس رسول اللہ صلی اللہ علیہ وسلم نے فرمایا کہ یہ بات نہیں (بلکہ مراد شرک ہے) کیا تم

حضرت لقمان کا یہ قول نہیں سنتے۔ بے شک شرک بڑا ظلم ہے۔ (سورہ لقمان آیت ۱۳)
 یہ حدیث مسلم شریف کتاب الایمان کے باب ”صدق الایمان و
 اخلاصہ“ میں بھی ہے۔

یہ حدیث بخاری شریف کتاب الایمان کے باب ”ظلم دون ظلم“
 میں بھی اختصار کے ساتھ ہے۔

یہ حدیث بخاری شریف کتاب الانبیاء کے باب ”قول اللہ تعالیٰ و
 اتخذنا اللہ ابراہیم خلیلاً“ میں بھی ہے۔

❖ بخاری شریف کتاب العلم کے باب ”من خص بالعلم قوما دون
 قوم کراہیۃ ان لا یفہموا“ میں ہے:

حضرت انس رضی اللہ عنہ سے روایت ہے کہ نبی کریم صلی اللہ علیہ وسلم نے حضرت معاذ رضی اللہ عنہ سے
 فرمایا جو اللہ تعالیٰ سے اس حال میں ملے کہ کسی کو اس کا شریک نہ ٹھہراتا ہو وہ جنت میں
 داخل ہوگا۔ عرض گزار ہوئے کہ کیا میں لوگوں کو اس کی خوشخبری نہ دوں؟ فرمایا: نہیں
 کیونکہ مجھے ڈر ہے کہ وہ اسی پر اکتفا نہ کر بیٹھیں۔

❖ بخاری شریف کتاب الرقاق کے باب ”المکثرون ہم المقلون
 “ میں ہے۔

حضرت ابو ذر رضی اللہ عنہ نے فرمایا کہ ایک دفعہ رات کے وقت میں باہر نکلا تو دیکھا
 کہ رسول اللہ صلی اللہ علیہ وسلم اتھا جا رہے ہیں اور آپ کے ساتھ کوئی آدمی نہیں تھا۔ میں نے سوچا
 کہ شاید آپ کو ناپسند ہو کہ کوئی آپ کے ساتھ چلے۔ پس میں چاندنی میں آپ کے
 پیچھے چلتا رہا کہ آپ نے پیچھے مڑ کر مجھے دیکھ لیا اور فرمایا: کون ہے؟ عرض گزار ہوا کہ
 اللہ تعالیٰ مجھے آپ پر فدا کرے۔ میں ابو ذر ہوں۔ فرمایا کہ اے ابو ذر! آ جاؤ۔ ان کا
 بیان ہے کہ میں آپ کے ساتھ ایک ساعت چلتا رہا تو آپ نے فرمایا کہ زیادہ مال

والے قیامت کے روز کم نیکوں والے ہوں گے سوائے اس کے جس کو اللہ تعالیٰ مال عطا فرمائے اور وہ اسے دائیں بائیں اور آگے پیچھے خرچ کر کے اس کے ذریعے نیکی کمائے۔ حضرت ابو ذر کا بیان ہے کہ پھر میں گھڑی بھر آپ کے ساتھ چلتا رہا۔ پھر فرمایا کہ یہاں بیٹھ جاؤ۔ وہ فرماتے ہیں کہ مجھے ایسی جگہ بٹھا دیا کہ جس کے چاروں طرف پتھر تھے اور فرمایا کہ جب تک میں واپس آؤں تم یہیں بیٹھے رہنا۔ پس آپ پتھریلی زمین کی طرف چلے گئے یہاں تک کہ مجھ سے اوجھل ہو گئے۔ چنانچہ آپ نے کافی دیر لگائی اور پھر میں نے سنا کہ آپ تشریف لاتے ہوئے فرما رہے تھے: ”اگرچہ اس نے چوری کی یا زنا کیا۔“ جب آپ تشریف لے آئے تو میں صبر نہ کر سکا اور عرض گزار ہوا: یا نبی اللہ! اللہ تعالیٰ مجھے آپ پر فدا کرنے پتھریلی زمین میں آپ کس کے ساتھ کلام فرما رہے تھے جب کہ میں نے تو کسی کو آپ سے گفتگو کرتے ہوئے نہیں سنا؟ فرمایا کہ وہ جبرائیل علیہ السلام تھے جو پتھریلی زمین میں میرے پاس آئے اور کہا کہ اپنی امت کو بشارت دینا کہ جو اس حالت میں مرے کہ اللہ تعالیٰ کے ساتھ کسی کو شریک نہ کرتا ہو وہ جنت میں داخل ہوا۔ میں نے کہا: اے جبرائیل! خواہ اس نے چوری کی یا زنا کیا؟ کہا: ہاں۔ میں نے کہا: خواہ اس نے چوری کی یا زنا کیا؟ کہاں ہاں اگرچہ وہ شراب پیتا ہو۔

❖ بخاری شریف کتاب اللباس کے باب ”العیاب البیض“ میں ہے:

ابو الاسود دیلی کا بیان ہے کہ حضرت ابو ذر رضی اللہ عنہ نے فرمایا کہ میں نبی کریم صلی اللہ علیہ وسلم کی بارگاہ میں حاضر ہوا تو آپ سفید کپڑے پہن کر آرام فرماتے تھے۔ پھر میں دوبارہ حاضر ہوا تو آپ بیدار ہو چکے تھے۔ چنانچہ آپ نے فرمایا کہ کوئی بندہ ایسا نہیں جو یوں کہے کہ اللہ کے سوا اور کوئی عبادت کے لائق نہیں مگر وہ جنت میں داخل ہوا جب کہ اسی وعدے پر اس کا انتقال ہو۔ میں عرض گزار ہوا کہ خواہ اس نے زنا یا چوری کی؟ فرمایا

کہ خواہ اُس نے زنا یا چوری کی۔ میں پھر عرض گزار ہوا کہ خواہ اُس نے زنا یا چوری کی؟
ارشاد ہوا کہ خواہ اُس نے زنا یا چوری کی۔

حضرت ابو ذر رضی اللہ عنہ جب اس حدیث کو بیان کرتے تو یہ بھی کہتے کہ خواہ ابو ذر کی
ناک خاک آلود ہو۔ امام بخاری فرماتے ہیں کہ یہ بات موت کے وقت ہو یا اس سے
پہلے جب بھی کوئی تائب اور نادم ہو اور کہے کہ اللہ کے سوا اور کوئی عبادت کے لائق
نہیں تو اُسے بخش دیا جاتا ہے۔ (متفق علیہ)

❖ یہ حدیث مسلم شریف کتاب الایمان میں بھی ہے۔

❖ یہ حدیث مشکوٰۃ شریف کتاب الایمان کی پہلی فصل میں بھی ہے۔

❖ بخاری شریف کتاب التوحید کے باب کلام الرب مع جبرئیل میں ہے:
معروور بن سوید کا بیان ہے کہ میں نے حضرت ابو ذر رضی اللہ عنہ سے سنا کہ نبی کریم
صلی اللہ علیہ وسلم نے فرمایا میرے پاس جبرئیل آئے اور مجھے بشارت دی کہ جو اس حال میں مرا
کہ اللہ تعالیٰ کے ساتھ کسی کو شریک نہیں کرتا تھا تو وہ جنت میں داخل ہوا۔ میں نے کہا
کہ خواہ اُس نے چوری یا زنا کیا؟ کہا کہ خواہ اُس نے چوری کی یا زنا کیا۔

❖ یہ حدیث بخاری شریف کتاب بدء الخلق کے باب ذکر الملائکۃ
میں بھی ہے۔

❖ بخاری شریف کتاب اللباس کے آخر میں ہے:

حضرت انس بن مالک رضی اللہ عنہ کا بیان ہے کہ حضرت معاذ بن جبل رضی اللہ عنہ فرماتے
ہیں کہ میں سواری پر نبی کریم صلی اللہ علیہ وسلم کے پیچھے بیٹھا ہوا تھا نیز میرے اور حضور نبی کریم
صلی اللہ علیہ وسلم کے درمیان پلان کی لکڑی کے سوا اور کوئی چیز حائل نہ تھی۔ ارشاد فرمایا: اے
معاذ! میں عرض گزار ہوا کہ رسول خدا کی خدمت کے لیے حاضر اور مستعد ہوں۔ پھر
تھوڑی دیر چلنے کے بعد فرمایا: اے معاذ! میں نے عرض کی رسول خدا کی خدمت کے

لیے حاضر اور مستعد ہوں۔ پھر تھوڑی دیر چلنے کے بعد ارشاد ہوا۔ اے معاذ! میں عرض گزار ہوا کہ رسول خدا کی خدمت میں حاضر و مستعد ہوں۔ فرمایا: کیا تم جانتے ہو کہ اللہ تعالیٰ کا اپنے بندوں پر کیا حق ہے؟ میں عرض گزار ہوا کہ اللہ اور اس کا رسول ہی بہتر جانتے ہیں۔ فرمایا: کہ اللہ تعالیٰ کا اپنے بندوں پر یہ حق ہے کہ اسی کی عبادت کریں اور اُس کے ساتھ کسی کو شریک نہ کریں۔ پھر تھوڑی دیر چلنے کے بعد کہا: اے معاذ بن جبل! عرض کی کہ میں رسول اللہ ﷺ کی خدمت میں حاضر و مستعد ہوں۔ فرمایا: کیا تم جانتے ہو کہ بندوں کا اللہ تعالیٰ پر کیا حق ہے جب کہ مذکورہ کام کریں؟ میں نے عرض کی کہ اللہ اور اُس کا رسول ہی بہتر جانتے ہیں۔ فرمایا کہ بندوں کا اللہ تعالیٰ پر یہ حق ہے کہ انہیں عذاب نہ دے۔

☞ یہ حدیث بخاری شریف کتاب الرقاق کے باب من جاهد نفسه فی طاعة الله میں بھی ہے۔

☞ یہ حدیث مسلم شریف کتاب الایمان کے باب الدلیل علی ان من مات علی التوحید دخل الجنة میں بھی ہے۔



فضول گفتگو اور فضول کاموں

سے پرہیز

اعلیٰ حضرت امام احمد رضا خاں فاضل بریلوی رحمۃ اللہ علیہ فرماتے ہیں:

”ماہ رمضان بڑا ہی برکتوں والا مہینہ ہے۔ یہ وقت بہت قیمتی ہے، لایعنی اور عبث کاموں میں ضائع نہ کریں۔ عبث اور لایعنی کام وہ ہے جو از روئے شرع یا عقل بندے کے لیے کسی قسم کا کوئی دنیوی یا اخروی فائدہ نہ رکھتا ہو۔ انسان یوں تو ہر وقت کسی نہ کسی ذہنی یا جسمانی مشغل میں مصروف ہوتا ہے، مگر یہ مصروفیت اگر دینی یا دنیوی ہر لحاظ سے بے فائدہ ہو تو بندہ سراسر گھائٹے میں رہتا ہے۔ پھر ماہ رمضان کے انتہائی قیمتی اوقات بندہ یونہی عبث اور لایعنی کاموں میں ضائع کیوں کرے۔ ہاں اگر کسی وقت مکان ہو تو آدمی ترویج قلب کے لئے کوئی جائز تفریح کر سکتا ہے۔ تاکہ دین میں سختی محسوس نہ ہو۔ حضور اکرم صلی اللہ علیہ وسلم نے مباح لہو کی اجازت فرمادی ہے اور یہ لہو بعض اوقات منافی کمال نہیں ہوتا جیسا کہ امام ابن حجر کی اور علامہ عبدالغنی نابلسی نے ”حدیقہ ندیہ“ میں تصریح فرمائی ہے۔ (فتاویٰ ج ۱ ص ۷۲۲)۔

فضول اور لایعنی کاموں میں مصروف رہنے کی بجائے دینی علوم اور معلومات کے حصول کی طرف راغب ہوں۔ ایسے اعمال اور وظائف پڑھیں جن سے جنت کا حصول آسان ہو اور دنیوی گناہوں سے نجات اور چھٹکارا ملے۔ اور ایسی محافل میں شرکت کریں جن سے آپ کی دینی معلومات میں اضافہ ہو اور نیک اعمال کی طرف

رغبت ہو۔

❖ مشکوٰۃ کتاب العلم کی دوسری فصل میں ہے:

حضرت ابو سعید خدری رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: مومن بھلائی کی باتیں سننے سے شکم سیر نہیں ہوتا اور اس کی انتہائی منزل جنت ہوتی ہے۔ (ترمذی)

❖ مشکوٰۃ کتاب العلم کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: منافق میں دو خصلتیں جمع نہیں ہوتیں محسنِ خلق اور دین کی سمجھ بوجھ۔ (ترمذی)

❖ مشکوٰۃ کتاب العلم کی پہلی فصل میں ہے:

حضرت ابو مسعود انصاری رضی اللہ عنہ روایت کرتے ہیں کہ نبی کریم صلی اللہ علیہ وسلم نے فرمایا: مَنْ دَلَّ عَلَى خَيْرٍ فَلَهُ مِثْلُ أَجْرِ فَاعِلِهِ (مسلم)

جو بھلائی کی جانب رہنمائی کرتا ہے اسکو بھی نیک کام کرنے والے کے برابر اجر ملے گا۔

❖ مشکوٰۃ کتاب العلم کی پہلی فصل میں ہے:

حضرت معاویہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

جس کے ساتھ اللہ تعالیٰ بھلائی کا ارادہ فرماتا ہے تو اس کو دین کی سمجھ بوجھ عطا

فرماتا ہے اور بے شک میں تقسیم کرتا ہوں اور اللہ تعالیٰ عطا فرماتا ہے۔ (متفق علیہ)

یہ حدیث بخاری شریف کتاب العلم میں ہے۔

❖ مشکوٰۃ کتاب الرقاق کی دوسری فصل میں ہے۔

حضرت عمرو بن مہمون رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے ایک

آدمی کو نصیحت کرتے ہوئے فرمایا: پانچ چیزوں سے پہلے نصیحت شمار کرو:

۱۔ اپنی جوانی کو بڑھاپے سے پہلے

۲۔ صحت کو بیماری سے پہلے

۳۔ تو نگری کو مفلسی سے پہلے

۴۔ فراغت کو مشغولیت سے پہلے

۵۔ اور زندگی کو موت سے پہلے (ترمذی)

❖ مشکوٰۃ کتاب الرقاق کی دوسری فصل میں ہے:

حضرت ابن مسعود رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا کہ قیامت کے روز آدمی کے قدم آگے نہیں بڑھیں گے یہاں تک کہ اُس سے پانچ چیزوں کے متعلق پوچھ نہ لیا جائے:

۱۔ عمر کن کاموں میں ختم کی۔

۲۔ جوانی کن باتوں میں بربادی۔

۳۔ مال کہاں سے کمایا

۴۔ اور کہاں خرچ کیا۔

۵۔ جو جانتا تھا اُس پر کہاں تک عمل کیا۔ (ترمذی)

❖ مشکوٰۃ کتاب الآداب کے باب البیان والشعر کی پہلی فصل میں ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: کسی آدمی کا

پیٹ پیپ سے بھرا ہوا ہو تو شعروں سے بھرے ہونے سے بہتر ہے۔ (متفق علیہ)

❖ مشکوٰۃ کتاب الآداب کے باب البیان والشعر کی تیسری فصل میں ہے:

حضرت عائشہ صدیقہ رضی اللہ عنہا سے روایت ہے کہ رسول اللہ صلی اللہ علیہ وسلم کے سامنے شعر کا

ذکر ہوا تو رسول اللہ صلی اللہ علیہ وسلم نے فرمایا: یہ بھی کلام ہے اچھا ہو تو اچھا ہے اور برا ہو تو برا ہے

۔ (دارقطنی)

❖ مشکوٰۃ کتاب الآداب کے باب البیان والشعر کی دوسری فصل میں ہے:

حضرت ابو امامہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:
حیاء اور خاموشی ایمان کی دو شاخیں ہیں جب کہ بخش گوئی اور زبان و رازی
دونوں نفاق کی شاخیں ہیں۔ (ترمذی)

❖ مشکوٰۃ کتاب الآداب کے باب البیان والشعر کی دوسری فصل میں ہے:
حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:
جو لچھے دار باتیں بنانا سیکھ لے تاکہ اُس کے ذریعے لوگوں کے دلوں کو اپنی جانب کھینچ
لے تو قیامت کے روز اللہ تعالیٰ اُس کے فرض و نفل قبول نہیں فرمائے گا۔ (ابوداؤد)
❖ مشکوٰۃ کتاب الآداب کے باب حفظ اللسان والغیبة والشتم کی
دوسری فصل میں ہے:

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:
مَنْ صَدَّتْ نَجَا

جو خاموش رہا وہ نجات پا گیا۔ (احمد ترمذی، دارمی، بیہقی فی شعب الایمان)
❖ مشکوٰۃ کتاب الآداب کے باب حفظ اللسان کی دوسری فصل میں ہے:
حضرت علی بن حسین رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:
آدمی کے اسلام کی خوبیوں سے بیکار باتوں کا چھوڑ دینا ہے۔

(مالک، احمد، ابن ماجہ، ترمذی، بیہقی فی شعب الایمان)

❖ مشکوٰۃ کتاب الآداب کے باب حفظ اللسان کی دوسری فصل میں ہے:
حضرت عائشہ صدیقہ رضی اللہ عنہا سے روایت ہے کہ نبی کریم صلی اللہ علیہ وسلم نے فرمایا: مجھے یہ
پسند نہیں کہ کسی کی نفل اُتاروں اگرچہ مجھے اتنا کچھ ملے۔
اسے ترمذی نے روایت کیا اور اس کو صحیح کہا۔

❖ مشکوٰۃ کتاب الآداب کے باب حفظ اللسان کی تیسری فصل میں ہے:

حضرت انس رضی اللہ عنہ سے روایت ہے کہ رسول اللہ ﷺ نے فرمایا:
اے ابو ذر! کیا میں تمہیں ایسی دو عادتیں نہ بتاؤں جو پیٹھ پر ہلکی اور میزان میں
بھاری ہیں؟ میں عرض گزار ہوا کہ کیوں نہیں۔ فرمایا: لمبی خاموشی اور حسن اخلاق۔
قسم اُس ذات کی جس کے قبضے میں میری جان ہے، مخلوق نے ان جیسا کوئی عمل
نہیں کیا۔

❖ یہ حدیث مسند ابویعلیٰ الموصلی، رقم ۳۲۸۵، ج ۳، ص ۱۷۴ میں ہے۔

❖ مشکوٰۃ کتاب الآداب کے باب المغاخرۃ والعصبیۃ کی تیسری فصل

میں ہے:

حضرت عقبہ بن عامر رضی اللہ عنہ سے روایت ہے کہ رسول اللہ ﷺ نے فرمایا:
تمہارے یہ نسب کسی کو گالی دینے کے لئے نہیں ہیں، تم سب حضرت آدم علیہ السلام
کی اولاد ہو، صاع کو صاع میں ڈالنا اُسے نہیں بھرتا، تم میں سے ایک کو دوسرے پر کوئی
فضیلت نہیں مگر دین اور تقویٰ کے باعث، آدمی کی ذلت کے لئے زبان دراز، فحش گو
اور خلیل ہونا کافی ہے۔ (احمد بیہقی فی شعب الایمان)

❖ مشکوٰۃ کتاب الآداب کے باب الشفعة والرحمة علی الخلق کی پہلی

فصل میں ہے:

حضرت عیاض بن حمار رضی اللہ عنہ سے روایت ہے کہ رسول اللہ ﷺ نے فرمایا:
جنتی تین ہیں؛

ایک حاکم جو انصاف کرنے والا، خیرات کرنے والا اور نیکی کی توفیق والا ہو۔

دوسرا رحم دل آدمی جو ہر رشتہ دار اور ہر مسلمان کے لئے نرم دل ہو۔

تیسرا پاک دامن جو عیال دار ہو کر سوال کرنے سے بچے۔

جنہی پانچ ہیں۔

ایک وہ کمزور رائے جن کا کوئی مقصد حیات نہیں، تمہارے درمیان رہیں تو تابع ہو کر رہیں نہ بیوی بچوں کی تمنا اور نہ مال کی۔

دوسرا وہ خائن کہ کوئی طمع اس سے پوشیدہ نہ ہو، معمولی چیزوں میں خیانت کرتا ہے۔
تیسرا وہ آدمی جو صبح و شام کو تمہیں تمہارے بال بچوں اور مال میں دھوکا دے۔
نیز بخل، جھوٹ اور بد خلق نفس گو کا ذکر بھی کیا۔ (مسلم)

❖ مشکوٰۃ کتاب الآداب کے باب الشفقة والرحمة علی الخلق کی پہلی

فصل میں ہے:

حضرت تمیم داری رضی اللہ عنہ سے روایت ہے کہ نبی کریم صلی اللہ علیہ وسلم نے تین مرتبہ فرمایا دین

خیر خواہی ہے۔

ہم عرض گزار ہوئے کہ کس کے لئے؟

آپ صلی اللہ علیہ وسلم نے فرمایا کہ اللہ کے لئے، اُس کی کتاب کے لئے، اُس کے رسول

کے لئے اور آئمہ مسلمین و عوام کے لئے۔ (مسلم)

❖ مشکوٰۃ کتاب الآداب کے باب الشفقة والرحمة علی الخلق کی تیسری

فصل میں ہے:

حضرت ابو ہریرہ رضی اللہ عنہ سے روایت ہے کہ ایک آدمی عرض گزار ہوا:

یا رسول اللہ صلی اللہ علیہ وسلم! فلاں عورت کا بہت نمازیں پڑھنے، روزے رکھنے اور خیرات

کرنے کا چرچا ہے مگر وہ اپنی زبان سے اپنے ہمسائے کو تکلیف دیتی ہے۔

آپ صلی اللہ علیہ وسلم نے فرمایا کہ وہ جہنمی ہے۔

عرض گزار ہوا کہ فلاں عورت کم روزے رکھنے، کم صدقہ دینے اور کم نمازیں

پڑھنے میں مشہور ہے۔ وہ خیر کے ٹکڑے ہی خیرات کرتی ہے لیکن زبان سے اپنے

ہمسائے کو تکلیف نہیں پہنچاتی۔

آپ نے فرمایا کہ وہ جنتی ہے۔ (احمد بیہقی فی شعب الایمان)

❖ مشکوٰۃ کتاب الرقاق کی دوسری فصل میں ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

اللہ تعالیٰ آدمی سے فرماتا ہے کہ تو میری عبادت کے لئے فارغ ہو جا میں تیرے

سینے کو استغنا سے بھر دوں گا اور تیری مفلسی دور کر دوں گا۔ اگر تو نے ایسا نہ کیا تو تیرے

ہاتھوں کو مشغول کر دوں گا اور تیری مفلسی دور نہیں کروں گا۔ (احمد ابن ماجہ)

❖ مشکوٰۃ کتاب الرقاق کی تیسری فصل میں ہے:

امام مالک سے روایت ہے کہ مجھے یہ بات پہنچی کہ لقمان حکیم سے کہا گیا: ہم جو

دیکھتے ہیں اس مقام پر آپ کو کس چیز نے پہنچایا؟ فرمایا کہ سچی بات کرنے، امانت ادا

کرنے اور بیکار گفتگو چھوڑ دینے سے۔ (موطا)

❖ مشکوٰۃ کتاب الرقاق کے باب فضل الفقراء..... کی تیسری

فصل میں ہے:

حضرت معاذ بن جبل رضی اللہ عنہ سے روایت ہے کہ رسول اللہ صلی اللہ علیہ وسلم نے جب انہیں

یمن کی طرف بھیجا تو فرمایا: عیش پسندی سے بچنا کیونکہ اللہ تعالیٰ کے بندے عیش پسند

نہیں ہوا کرتے۔ (احمد)



باوضو رہنے کی کوشش کرنا

اکثر اوقات باوضو رہنا ایک بہت بڑی سعادت ہے۔

باوضو رہ کر ذکر کرنے سے اس کے اجر و ثواب میں برکات ہوتی ہیں، اذکار کی نورانیت میں اضافہ ہوتا ہے اور انسان کے افعال میں درستگی پیدا ہوتی ہے۔ باوضو انسان اکثر ذکر اذکار میں مصروف رہتا ہے جس سے وہ بے ہودہ گفتگو اور کاموں سے بچ جاتا ہے۔

طبی نقطہ نظر سے اس کے کئی فوائد ہیں:

آنکھوں اور چہرے کا گرد و غبار دھل جاتا ہے، چہرے پر رونق رہتی ہے۔ آنکھوں کی بینائی میں اضافہ ہوتا ہے۔

❖ مشکوٰۃ کتاب الطہارت کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

جب کہ بندہ مومن و مسلم وضو کرتا ہے اور اپنے چہرے کو دھوتا ہے تو اس کے چہرے سے پانی کے ساتھ یا پانی کے آخری قطرہ کے ساتھ وہ تمام گناہ دھل جاتے ہیں جن کا ارتکاب آنکھوں سے کیا جاتا تھا اور جب کہنیوں کو پانی سے دھوتا ہے تو پانی کے آخری قطرہ تک سے وہ تمام گناہ دھل جاتے ہیں جن کا ارتکاب ہاتھوں سے کیا جاتا ہے اور جب پیروں کو دھوتا ہے تو اس پانی یا اس کے آخری قطرہ تک سے وہ تمام گناہ دھل جاتے ہیں جن کا ارتکاب کرنے میں پاؤں سے چلا تھا اب وضو سے فارغ ہو کر وہ گناہوں سے پاک ہو جاتا ہے (مسلم)

❖ یہ حدیث مسلم شریف کتاب الطہارت کے باب خروج الخطایا مع ماء الوضوء میں ہے۔

❖ مشکوٰۃ کتاب الطہارت کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: میری امت قیامت میں اس حال میں بلائی جائے گی کہ ان کے چہرے وضو کے اثر سے چمکتے دکتے ہوں گے پس تم میں سے جو یہ چاہے کہ اس کی پیشانی چمکتی ہوئی ہو تو اس کو چاہئے کہ ایسا ہی عمل کرے۔ (متفق علیہ)

❖ مشکوٰۃ کتاب الطہارت کی پہلی فصل میں ہے:

حضرت عثمان رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جب کسی مسلمان کو فرض نماز کا وقت نصیب ہو تو وہ اچھی طرح وضو کر کے خشوع و خضوع کے ساتھ نماز ادا کرے تو یہ عمل اس کے سابقہ گناہوں کا کفارہ ہو جاتا ہے جب تک کہ وہ کسی گناہ کبیرہ کا ارتکاب نہ کرے اور یہ سلسلہ جاری رہتا ہے۔ (مسلم)

❖ یہ حدیث مسلم شریف کتاب الطہارت کے باب فضل الوضوء والصلوة عقبہ میں بھی ہے۔

❖ مشکوٰۃ کتاب الطہارت کی پہلی فصل میں ہے:

حضرت عمر بن خطاب رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: تم میں سے کون ایسا ہے جو مکمل طور پر وضو کرے یا اس کو کمال درجہ تک پہنچا کر یہ کلمات کہے۔

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

(میں گواہی دیتا ہوں کہ اللہ کہ سوا کوئی معبود نہیں اور نہ تھا ہے اس کا کوئی شریک

نہیں اور میں گواہی دیتا ہوں کہ محمد مصطفیٰ صلی اللہ علیہ وسلم اللہ کے بندے اور رسول ہیں) اس کے لئے جنت کے آٹھوں دروازے کھول دیئے جاتے ہیں تاکہ وہ جس سے بھی چاہے داخل ہو۔ (مسلم)

❖ یہ حدیث مسلم شریف کتاب الطہارۃ کے باب الذکر المستحب عقب الوضو میں بھی ہے۔

❖ مشکوٰۃ کتاب الطہارت کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جہاں تک مومن کے وضو کا پانی پہنچتا ہے وہاں تک وہ زیور سے آراستہ ہوتا ہے۔ (مسلم)

❖ یہ حدیث مسلم شریف کتاب الطہارۃ کے باب استحباب الطالۃ الغریۃ والتحبیل فی الوضوء میں بھی ہے۔

❖ مشکوٰۃ کتاب الطہارت کی دوسری فصل میں ہے:

حضرت ثوبان رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: اعمال میں استقامت حاصل کرو حالانکہ تم میں اس کی صلاحیت نہ ہوگی اور جان لو کہ تمہارے بہترین اعمال میں سے نماز ہے، مومن کے سوا کوئی وضو کی حفاظت نہیں کرتا۔ (ماک احمد ابن ماجہ دارمی)

❖ یہ حدیث ابن ماجہ کتاب الطہارۃ واستنہا کے باب المحافظۃ علی الوضو میں بھی ہے۔

❖ مشکوٰۃ کتاب الطہارت کی دوسری فصل میں ہے:

حضرت ابن عمر رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا: جس نے وضو پر وضو کیا، اس کے لئے دس نیکیاں لکھی جاتی ہیں۔ (ترمذی)

❖ یہ حدیث ترمذی شریف کتاب الطہارۃ کے باب ما جاز فی الوضوء لکل الصلوۃ میں بھی ہے۔

❖ یہ حدیث سنن ابوداؤد شریف کتاب الطہارۃ کے باب الرجل یجد الوضوء من غیر حدث میں بھی ہے۔

❖ مشکوٰۃ کتاب الطہارت کی تیسری فصل میں ہے:

حضرت ابوالدرداء رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

میں پہلا فرد ہوں جس کو قیامت کے دن سجدہ کی اجازت دی جائے گی اور مجھے ہی سب سے پہلے سجدہ سے سر اٹھانے کو کہا جائے گا سب میں اپنی اُمت کے ان افراد کو پہچان لوں گا جو میرے سامنے میرے دائیں اور بائیں اور میرے پیچھے ہوں گے۔ اس وقت ایک شخص نے دریافت کیا: یا رسول اللہ صلی اللہ علیہ وسلم! آپ لوگوں کے اذحام میں جو جناب نوح علیہ السلام سے آپ کی اُمت تک کے لوگوں کا ہوگا کس طرح پہچانیں گے؟ سرکار صلی اللہ علیہ وسلم نے فرمایا: ان کے اعضاء وضو کی چمک دک سے کیونکہ کوئی بھی ان جیسا نہ ہوگا۔ اس کے علاوہ ایک پہچان یہ بھی ہوگی کہ میری اُمتوں کے نامہ اعمال دائیں ہاتھوں میں ہوں گے اور ان کی ڈڑیت ان کے آگے دوڑتی ہوئی آئے گی۔ (احمد)

❖ مشکوٰۃ کتاب الطہارت کے باب ما یوجب کی پہلی فصل میں ہے:

حضرت عبداللہ بن عمر رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا: بغیر وضو کے نماز قبول نہیں ہوتی اس طرح مال حرام سے صدقہ بھی قبول نہیں ہوتا۔ (مسلم)

❖ یہ حدیث مسلم شریف کتاب الطہارت کے باب وجوب الطہارۃ للصلوۃ میں بھی ہے۔

❖ سنن ابن ماجہ کتاب الطہارۃ کے باب المحافظة علی الوضوء میں ہے:

حضرت ثوبان رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: دین پر ثابت

قدم رہو تم ہرگز اس کی برکات شمار نہ کر سکو گے اور جان لو کہ تمہارے اعمال میں سے بہتر عمل نماز ہے اور مومن ہی ہر وقت با وضو رہ سکتا ہے۔

❖ طبرانی کبیر رقم ۲۵۹۶ ج ۵ ص ۶۵ میں ہے:

حضرت سیدنا ربیعہ جرشى رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: ثابت قدم رہو اور کیا اچھا ہے اگر تم ثابت قدم رہو اور وضو پر ہنسی اختیار کرو کیونکہ تمہارے اعمال میں سب سے بہتر عمل نماز ہے اور زمین سے خبردار رہو کہ یہ تمہاری اصل ہے اور اس زمین پر جو کوئی بھی اچھایا برا عمل کرے گا زمین اس کے بارے میں خبر دے گی۔

❖ حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

اگر میری امت پر گراں نہ گزرتا تو میں انہیں ہر نماز کے وقت وضو اور وضو کے ساتھ مسواک کا حکم دیتا۔ (مسند احمد، مسند ابی ہریرہ رقم ۵۱۶ ج ۳ ص ۷۲)

❖ حضرت سیدنا بریدہ رضی اللہ عنہ سے روایت ہے کہ صبح حضور نبی کریم صلی اللہ علیہ وسلم بیدار

ہوئے تو حضرت سیدنا بلال رضی اللہ عنہ کو پکارا پھر دریافت فرمایا:

اے بلال! کون سی چیز تمہیں مجھ سے پہلے جنت میں لے گئی؟

آج شب میں جنت میں داخل ہوا تو میں نے اپنے آگے تمہارے قدموں کی

آواز سنی تو حضرت بلال رضی اللہ عنہ نے عرض کیا:

یا رسول اللہ صلی اللہ علیہ وسلم! میں (وضو کرنے کے بعد) ہمیشہ دو رکعتیں پڑھ کر اذان دیتا

ہوں اور جب بے وضو ہو جاتا ہوں تو وضو کر لیتا ہوں۔

تو حضور سرور کونین صلی اللہ علیہ وسلم نے فرمایا:

یہی وجہ ہے۔ (مسند احمد، حدیث بریدہ والاسلمی رقم ۵۱۳۰۵ ج ۹ ص ۲۰)



سحری اور افطاری کا اہتمام کرنا

سحری کھانا سنتِ رسول اللہ ﷺ ہے۔

سحری کھانا بרכת ہے۔

مسلمانوں کا ایک امتیازی نشان ہے۔

مسلمان کی وحدت اور بھائی چارے کا عکاس ہے۔

آج کے نئے دور میں نئی نسل اسلامی تعلیمات سے غافل ہوتی جا رہی ہے۔ اسلام میں تو ہے کہ عشاء کے بعد کسی ضرورت کے بغیر کسی سے گفتگو نہ کی جائے اور فوراً سو جائے تاکہ تہجد کے وقت بیدار ہو کر نماز تہجد ادا کر کے اللہ عزوجل کی بارگاہ میں اپنی دعائیں اور التجائیں پیش کرے۔ یہ دعائیں اور التجائیں قبول ہونے کا سب سے اہم وقت ہے۔ اگر تہجد نہیں ادا کرتا تب بھی وہ نماز فجر باجماعت ادا کرنے کے لئے اپنی نیند اچھی طرح سے پوری کر کے بیدار ہو سکے۔ نئی نسل رات بارہ بجے کے قریب یا اس کے بعد تک جاگتی رہتی ہے اور صبح دس گیارہ بجے بیدار ہوتی ہے۔ اکثر و بیشتر نوجوان نماز ادا کرنے سے غافل ہیں اور جو نوجوان بیرون ممالک روزگار، تعلیم یا تفریح کے لیے گئے ہوئے ہیں وہ تو بالکل اسلامی معمولات سے غافل ہوتے جا رہے ہیں۔ ان کا مطمح نظر ہوتا ہے کہ ایک دو بجے جب وہ سونے لگیں اسی وقت کھانا کھا کر روزہ رکھ لیں، حالانکہ ابھی سحری کا وقت شروع ہی نہیں ہوا اور حضور ﷺ تو اذان فجر سے کچھ دیر قبل سحری کرنے کو پسند کرتے تھے اور پھر نماز فجر ادا کرنے چلے جاتے تھے۔ اب والدین کی بھی یہ ذمہ داری ہے کہ وہ اپنی اولاد کو یہود و ہنود کے طریقے اپنانے سے

پچائیں جس کا رسول اللہ ﷺ نے بار بار حکم دیا ہے۔

سحری کے لئے بیداری کا عادی بنانے کے لئے ضروری ہے کہ وہ نماز تراویح ادا کرنے کے فوراً بعد سو جائیں۔

رمضان المبارک کے آنے سے پہلے ہی اس کی تیاری شروع کر دیں۔ کھانے پکانے کی اشیاء کا بندوبست کریں، افطاری کا مناسب اہتمام کریں تاکہ بچوں کو خوشی اور راحت ہو۔ ان کو اسلامی تعلیمات سے روشناس کروائیں۔ رسول کریم ﷺ کی سنتوں پر عمل کرنا اور ان سے محبت کرنا سکھائیں۔

جدید دور کے تقاضوں کے مطابق سحری اٹھنے کے لئے الارم والی گھڑی استعمال کریں تاکہ آپ بروقت اٹھ سکیں اور بچوں کے لئے سحری کا مناسب انتظام کر سکیں۔

مفسر قرآن، شارح بخاری و مسلم، حضرت علامہ غلام رسول سعیدی صاحب شرح صحیح مسلم (ج ۳ ص ۸۳) میں ”سحری کی فضیلت“ میں لکھتے ہیں۔ تمام آئمہ مذاہب اور فقہاء کا اتفاق ہے کہ سحری کھانا مستحب ہے۔ رسول اللہ ﷺ نے سحری کھانے کو برکت قرار دیا ہے، اس کی وجہ یہ ہے کہ سحری کھانے سے روزہ رکھنے کی طاقت میں اضافہ ہوتا ہے، دوسری وجہ یہ ہے کہ سحری کھانے سے پہلے روزہ رکھنے والا بسم اللہ پڑھے گا، سحری کے بعد اللہ کی حمد اور استغفار کرے گا اور یہ کلمات برکت کے موجب ہیں۔ سحری مسلمانوں کی خصوصیت ہے کیونکہ پھلی آمتوں کو اس وقت میں کھانے کی اجازت نہیں تھی۔ سحری کھانا بھی عبادت ہے کیونکہ سحری کھانے میں اللہ تعالیٰ کے حکم پر عمل ہے۔ نیز سحری کی وجہ سے روزہ کی نیت پھر تازہ ہو جاتی ہے۔



بچوں میں روزے

رکھنے کا شوق پیدا کرنا

رمضان المبارک کے مہینے میں دیکھا گیا کہ اگر والدین اور بڑے بہن بھائی روزہ رکھتے ہوں تو بچوں کو روزہ رکھنے کا بہت شوق ہوتا ہے۔ یہ سب ماحول کی برکات ہیں۔ وہ والدین جو خود رمضان المبارک کے روزے نہیں رکھتے ان کی اولاد روزوں کے بارے میں اکثر لا پرواہ ہوتی ہے۔ انہیں اس بات کا احساس ہی نہیں ہوتا کہ وہ رمضان کے روزے چھوڑ کر کتنے بڑے گناہ کے مرتکب ہو رہے ہیں اور ان کا کتنا نقصان ہو رہا ہے۔

اگر بچے بالکل چھوٹے ہوں تو اکثر والدین ان کو چڑی روزے (چڑیا کا روزہ) رکھوا دیتے ہیں کہ جب تک روزہ رکھ سکیں ٹھیک ہے جب بھوک لگے تو انہیں کھانا کھلا دیا اور وودھ پانی وغیرہ پلا دیا اور کہہ دیتے ہیں کہ اب تم نے پھر چڑی روزہ رکھ لیا ہے۔ اس طرح آہستہ آہستہ انہیں مکمل روزہ رکھنے کی عادت ہو جاتی ہے۔ اسلام میں بھی اس کی ترغیب موجود ہے۔

❖ بخاری شریف کتاب الصوم کے باب صوم الصبیان میں ہے:

حضرت عمرؓ نے ایک نئے باز سے رمضان میں فرمایا:

مجھ پر افسوس ہے اور ہمارے بچے بھی روزہ رکھتے ہیں پس اُسے پیٹا۔

❖ بخاری شریف کے اسی باب میں ہے۔

حضرت ربیع بنت معوذ بنی ہاشم نے بیان فرمایا:

نبی کریم صلی اللہ علیہ وسلم نے عاشورہ کی ایک صبح کو انصار کے کسی گاؤں میں پیغام بھیجا کہ جس نے روزہ نہیں رکھا وہ باقی دن اسی طرح پورا کرے اور جس نے روزہ رکھا ہوا ہے وہ روزے سے رہے۔

وہ فرماتی ہے کہ اس کے بعد ہم روزہ رکھتیں اور ہمارے بچے بھی روزہ رکھتے، ہم نے ان کے لیے روٹی کی ایک گڑیا بنا دی تھی، جب ان میں سے کوئی کھانے کے لیے روتا تو ہم اُسے وہی دیتے، یہاں تک کہ افطار کا وقت ہو جاتا۔



رمضان میں عمرہ کرنے کا ثواب

❖ حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

ایک عمرہ اگلے عمرہ کے درمیان کے گناہوں کا کفارہ ہے۔

(بخاری کتاب العمرة باب العمرة وجوب العمرة وفضلها)

❖ حضرت ابن مسعود رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

حج اور عمرہ پے درپے ادا کر لیا کرو کیونکہ یہ فقر اور گناہوں کو اس طرح مٹا دیتے ہیں جیسے بھٹی سونے چاندی اور لوہے کی گندگی کو مٹا دیتی ہے۔

(ترمذی کتاب الحج باب ما جاء في ثواب الحج والعمرة)

❖ حضرت ابن عباس رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا:

رمضان میں عمرہ کرنا ایک حج یا میرے ساتھ ایک حج کرنے کے برابر ہے۔

(صحیح مسلم کتاب الحج باب فضل العمرة في رمضان)

❖ حضرت أم مَعْقِل رضی اللہ عنہا فرماتی ہیں کہ میں نے عرض کیا: یا رسول اللہ صلی اللہ علیہ وسلم!

میں ایک بوڑھی اور بیمار عورت ہوں، کیا کوئی ایسا عمل ہے جو میرے حج کا بدلہ ہو جائے؟

آپ نے ارشاد فرمایا: رمضان میں ایک عمرہ کرنا ایک حج کے برابر ہے۔

(ابوداؤد کتاب السنن باب العمرة)

❖ حضرت ابو طلحہ رضی اللہ عنہ فرماتے ہیں کہ میں حضور سرور کائنات صلی اللہ علیہ وسلم کی

خدمتِ اقدس میں عرض کیا: کونسا عمل آپ صلی اللہ علیہ وسلم کے ساتھ حج کرنے کے برابر ہے؟

آپ نے ارشاد فرمایا: رمضان میں عمرہ کرنا۔

(طبرانی کبیر، رقم ۸۱۶، ج ۲۲، ص ۳۲۳)

❖ حضرت ابن عباس رضی اللہ عنہما فرماتے ہیں کہ حضرت انس رضی اللہ عنہ کی والدہ ماجدہ حضرت ام سلیم نبی کریم صلی اللہ علیہ وسلم کی بارگاہ میں عرض گزار ہوئیں کہ ابو طلحہ اور اس کے بیٹے حج کیلئے چلے گئے ہیں اور مجھے گھر چھوڑ گئے ہیں۔ رسول اللہ صلی اللہ علیہ وسلم نے فرمایا: اے ام سلیم رمضان میں عمرہ کرنا میرے ساتھ حج کرنے کے برابر ہے۔

(الاحسان بترتیب ابن حیان، کتاب الحج، باب فضل الحج والعمرة)



حصہ دوم

رمضان المبارک کے فضائل و مسائل

روزے کی تخریف اور اقسام

حضرت علامہ غلام رسول سعیدی صاحب نے شرح صحیح مسلم کتاب الصیام کے شروع میں روزے کا مفہوم اور اقسام اس طرح سے بیان کی ہیں۔

روزے کا لغوی اور شرعی معنی

علامہ ابن منظور افریقی لکھتے ہیں کہ لغت میں صوم کسی چیز سے رکنے اور چھوڑ دینے کو کہتے ہیں اور روزے دار کو صائم اس لیے کہتے ہیں کہ وہ کھانے، پینے اور عمل تزویج سے اپنے آپ کو روک لیتا ہے اور ان تینوں چیزوں کو چھوڑ دیتا ہے۔ جو شخص بات کرنا چھوڑ دے اس کو بھی صائم کہتے ہیں قرآن مجید میں ہے۔

انی نذرت للرحمن صوماً۔ (مریم: ۲۶)

میں نے رحمن کے لیے بات نہ کرنے کی نذر مان لی ہے۔

(لسان العرب ج ۱۲ ص ۳۵۱)

علامہ خوارزمی روزے کا شرعی معنی بیان کرتے ہوئے لکھتے ہیں:

اہل عبادت کا عبادت کی نیت سے طلوع فجر سے لے کر غروب آفتاب تک کھانے، پینے اور عمل تزویج سے رُکے رہنے کو شریعت میں صوم (یعنی روزہ) کہتے

ہیں۔ (الکفایہ مع فتح القدر ج ۲ ص ۳۳۳)

روزے کی شرائط

علامہ ابن ہمام لکھتے ہیں کہ روزے کی صحت کے لیے نیت کرنا اور حیض و نفاس سے پاک ہونا شرط ہے تاہم اس کے ساتھ روزہ دار کے مسلمان ہونے کی شرط بھی ضروری ہے۔

نیز علامہ ابن ہمام لکھتے ہیں:

مسلمان ہونا، بالغ ہونا، اور عاقل ہونا روزے کے نفس و جوہ کی شرائط ہیں اور اگر دار الحرب میں ہو تو روزے کی فرضیت کا علم بھی ان شرائط میں داخل ہے اور عراس کا ادا کرنا اس وقت واجب ہوگا جب مسلمان شخص تندرست ہو اور اپنے وطن میں مقیم ہو۔

روزے کی اقسام

علامہ ابن ہمام لکھتے ہیں کہ روزے کی اقسام یہ ہیں:

فرض، واجب، سنت، مستحب، نفل، مکروہ تنزیہی اور مکروہ تحریمی۔

فرض روزے: رمضان کے روزے، قضاء رمضان کے روزے، کفارہ قتل کے

کفارہ قسم کے روزے، حالت احرام میں ہنکار کرنے کی جزاء کے روزے اور احرام

میں احرام کے منافی کام کرنے کی بنا پر فدیہ کے روزے۔ یہ سب فرض ہیں کیونکہ ان کا

ثبوت نص قطعی اور اجماع سے ہے۔

واجب روزے: واجب میں نذر کے روزے ہیں بظاہر ان کو بھی فرض میں داخل

ہونا چاہئے تھا کیونکہ ان کا ثبوت نص قطعی سے ہے اللہ تعالیٰ فرماتا ہے:

ولہو فوا ذنوبہم۔ (حج: ۲۹)

اپنی نذروں کو پورا کرو۔

لیکن چونکہ نذر معصیت کو پورا کرنا واجب نہیں اس لئے یہاں نذور کا لفظ عام مخصوص البعض ہے اور مخصوص البعض بوجہ ظنیت کے واجب ہوتا ہے اس لئے نذر کے روزے واجب ہیں فرض نہیں۔

سنت روزے: نویں اور دسویں محرم دونوں دن کے روزے رکھنا سنت ہے۔

مستحب روزے: ایام بیض کے روزے رکھنا مستحب ہے۔

ایک دن روزہ ایک دن افطار جس کو صوم داؤدی کہا جاتا ہے یہ بھی مستحب ہیں۔ اسی طرح ہر وہ روزہ جس کا ثبوت سنت سے ہو وہ مستحب ہے جیسے عرفہ (۹ ذی الحج) کا روزہ۔

نفل روزے: ان کے علاوہ جن دنوں میں روزہ رکھنا مکروہ نہیں ہے ان دنوں میں روزہ رکھنا نفل ہے۔

صرف دسویں محرم کا روزہ رکھنا مکروہ تزیہی ہے۔

ایام تشریق اور عیدین کا روزہ رکھنا مکروہ تحریمی ہے۔

(فتح القدیر ج ۲ ص ۳۳۲، ۳۳۵)

روزے کی فرضیت

روزے کی فرضیت کے بارے میں دو احادیث کا مطالعہ فرمائیں:

❖ بخاری شریف کتاب الصوم کے باب وجوب صوم رمضان میں ہے:

حضرت طلحہ بن عبید اللہ رضی اللہ عنہ سے روایت ہے کہ ایک اعرابی جس کے سر کے بال اُلجھے ہوئے تھے رسول اللہ صلی اللہ علیہ وسلم کی بارگاہ میں حاضر ہو کر عرض گزار ہوا: یا رسول اللہ! مجھے بتائیے کہ اللہ تعالیٰ نے مجھ پر کتنی نماز فرض کی ہے؟ فرمایا کہ پانچ نمازیں سوائے

اُس کے جوتم اپنی مرضی سے پڑھو۔ عرض کی کہ مجھے بتائیے کہ اللہ تعالیٰ نے مجھ پر کتنے روزے فرض کیے ہیں؟ فرمایا کہ ماہِ رمضان کے سوائے اُس کے جوتم اپنی مرضی سے رکھو۔ عرض گزار ہوا: مجھے بتائیے کہ اللہ تعالیٰ نے مجھ پر کتنی زکوٰۃ فرض کی ہے؟

راوی کا بیان ہے رسول اللہ ﷺ نے اُسے اسلام کے شرائع بتا دیئے تو وہ عرض پرداز ہوا: قسم اُس ذات کی جس نے آپ کو معزز فرمایا کہ جو اللہ تعالیٰ نے مجھ پر فرض کیا ہے نہ اُس پر کوئی اضافہ کروں گا اور نہ اُس میں سے کچھ کم کروں گا۔

رسول اللہ ﷺ نے فرمایا کہ نجات پا گیا اگر اس نے سچ کہا ہے یا جنت میں داخل ہو گیا اگر اس نے سچ کہا ہے۔

❖ مشکوٰۃ کتاب الصوم کی تیسری فصل میں ہے: ❖

حضرت سلمان فارسی رضی اللہ عنہ روایت کرتے ہیں کہ شعبان کے آخری دن سرکارِ عالم ﷺ نے ہمیں خطبہ دیتے ہوئے فرمایا: لوگو! تم پر ایک عظیم مہینہ سایہ نکلن ہوا ہے جو ایسا مبارک مہینہ ہے کہ جس میں ایک رات ہزار مہینے سے بہتر ہے، اللہ عزوجل نے اس مہینہ کے روزوں کو فرض کیا ہے اور اس مہینہ کی راتوں میں قیام کو نفل مقرر کیا ہے۔ پس جو کوئی اس مہینہ میں نوافل کے ساتھ تقرب چاہے تو گویا اُس نے رمضان کے علاوہ فرض ادا کیا اور جو کوئی اس مہینہ میں فرض ادا کرے تو گویا اُس نے رمضان کے علاوہ دنوں میں ستر فرض ادا کئے۔ یہ صبر کا مہینہ ہے اور صبر کی جزا جنت ہے اور غم خواری کا مہینہ ہے اور یہ ایسا مہینہ ہے جس میں مومن کا رزق بڑھ جاتا ہے اور اس مہینہ میں کسی روزہ دار کو افطار کرانا گناہوں کی مغفرت اور گردن کو جہنم سے آزاد کروانے کا سبب ہے۔ افطار کروانے والے کے لئے روزہ دار کا سا اجر ہے اور اس سے روزہ دار کے اجر میں کوئی کمی نہیں کی جائے گی۔ صحابہ نے عرض کیا: یا رسول اللہ! ہم میں سے ہر شخص روزہ دار کو افطار کروانے کی استطاعت نہیں رکھتا تو آپ ﷺ نے فرمایا: یہ نواب

اس شخص کو بھی ملے گا جو روزہ دار کو ایک گھونٹ دودھ یا پانی یا کھجور سے افطار کرائے اور جو روزہ دار کو پیٹ بھر کھلائے گا تو اللہ عزوجل اُس کو میرے حوض سے سیراب فرمائے گا۔ جو دخول جنت تک پیاسا نہ ہوگا۔ یہ ایسا مہینہ ہے جس کا ابتدائی حصہ رحمت کا درمیانی حصہ مغفرت کا اور آخری حصہ ناردوزخ سے آزادی کا ہے اور جس نے اپنے خادم کے کام میں تخفیف کی اللہ تعالیٰ اُس کی بخشش فرمائے گا اور اس کو ناردوزخ سے آزادی عطا فرمائے گا۔

❖ یہ حدیث الترغیب والترہیب حصہ دوم کتاب الصوم میں بھی ہے۔

رمضان المبارک کا چاند دیکھنا اور دُعا کرنا

❖ مشکوٰۃ کتاب الصوم باب روية الهلال کی پہلی فصل میں ہے:

حضرت عبداللہ بن عمر رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا:

اس وقت تک روزہ نہ رکھو جب تک چاند کو دیکھ نہ لو اسی طرح جب تک کہ عید کا چاند نہ دیکھ لو روزہ نہ چھوڑو اور جب مطلع ابراؤد ہو تو اندازہ کرو (اس کا حساب کر لو)

(ایک روایت کے مطابق نبی کریم صلی اللہ علیہ وسلم نے فرمایا: مہینہ انتیس دن کا بھی ہوتا ہے جب تک کہ چاند کو نہ دیکھ لو روزہ نہ رکھو) اور اگر مطلع صاف نہ ہو تو شعبان کے تیس دن پورے کر لو۔ (متفق علیہ)

❖ یہ حدیث مسلم شریف کتاب الصیام کے باب وجوب صوم رمضان لرتوية الهلال والقطر لرتوية الهلال میں ہے۔

❖ یہ حدیث بخاری شریف کتاب الصوم کے باب هل یقال رمضان اور شهر رمضان میں ہے۔

❖ یہ حدیث بخاری شریف کتاب الصوم کے باب قول النبی صلی اللہ علیہ وسلم اذا

رایتم الهلال..... میں ہے۔

❖ مشکوٰۃ کتاب الصوم باب روية الهلال کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: چاند دیکھ کر روزہ رکھو اور دیکھ کر افطار کرو، لیکن اگر مطلع ابراہم لوہو ہو تو شعبان کے تیس دن پورے کرو۔ (متفق علیہ)

❖ یہ حدیث مسلم شریف کتاب الصیام کے باب وجوب صوم رمضان لرؤية الهلال والفطر لرؤية الهلال..... میں ہے۔

❖ یہ حدیث بخاری شریف کتاب الصوم کے باب قول النبی صلی اللہ علیہ وسلم اذا رایتم الهلال..... میں ہے۔

❖ یہ حدیث (راوی حضرت ابن عباس رضی اللہ عنہما) ترمذی ابواب الصوم کے باب ما جاء ان الصوم لرؤية الهلال و الافطار میں بھی ہے۔

❖ مشکوٰۃ کتاب الصوم کے باب روية الهلال کی دوسری فصل میں ہے:

حضرت عمار بن یاسر رضی اللہ عنہ فرماتے ہیں کہ جس نے شک والے دن (یعنی شعبان کی تیس تاریخ) روزہ رکھا اُس نے ابوالقاسم رضی اللہ عنہ کے احکام کی نافرمانی کی۔ (ابوداؤد ترمذی، نسائی، ابن ماجہ، دارمی)

❖ یہ حدیث ترمذی شریف ابواب الصوم کے باب ما جاء فی كراهية صوم يوم الشك میں ہے۔

❖ یہ حدیث بخاری شریف کتاب الصوم کے باب قول النبی صلی اللہ علیہ وسلم اذا رایتم الهلال فصوموا..... میں ہے۔

علامہ غلام رسول سعیدی نے شرح صحیح مسلم میں اس مسئلہ پر تفصیلی کلام کیا تھا۔ اور اس کا حاصل شروع میں (ج ۳ ص ۱۱۷) میں اس طرح لکھا ہے: ”جب ایک شہر

میں چاند نظر آجائے اور ہر شہر میں چاند نظر نہ آئے تو دوسرے شہر میں پہلے شہر کی رویت ہلال مانی جائے یا تمیں؟ اس مسئلہ میں مذاہب اربعہ کے اکثر فقہاء کا اس نقطہ پر اتفاق ہے کہ اگر دو شہروں میں بہت زیادہ فاصلہ نہیں ہے تو دونوں شہروں میں اس کا شرعاً اعتبار کیا جائے گا اور اگر دوسرے شہر کے مطالع میں زیادہ بعد اور فاصلہ ہو تو پھر ان میں اختلاف مطالع معتبر ہوگا۔

❖ مشکوٰۃ کتاب بالصوم کے باب رویۃ الهلال کی دوسری فصل میں ہے:

حضرت ابن عباس رضی اللہ عنہما روایت کرتے ہیں کہ ایک شخص نے بارگاہ نبوی صلی اللہ علیہ وسلم میں آکر عرض کیا کہ میں نے رمضان کا چاند دیکھا ہے۔ اس شخص سے رسول اللہ صلی اللہ علیہ وسلم نے دریافت کیا: کیا تو اللہ تعالیٰ کی وحدانیت کی شہادت دیتا ہے؟
عربی نے کہا: ہاں!

پھر نبی کریم صلی اللہ علیہ وسلم نے معلوم فرمایا: کیا تو میری رسالت کا بھی گواہ ہے؟

(ابوداؤد نسائی، ابن ماجہ دارمی)

یہ حدیث ابن ماجہ ابواب الصیام کے باب ماجاء فی الشهادة علی رویۃ الهلال میں ہے۔

یہ حدیث ترمذی شریف ابواب الصوم کے باب ماجاء فی الصوم بالشهادة میں ہے۔

❖ مشکوٰۃ کتاب الصوم کے باب رویۃ الهلال کی تیسری فصل میں ہے:

حضرت عائشہ رضی اللہ عنہا روایت کرتی ہیں کہ رسول اللہ صلی اللہ علیہ وسلم شعبان کے مہینہ کی تاریخوں کا بہت خیال رکھتے، اتنا کسی مہینہ کی تاریخوں کا اہتمام نہ فرماتے۔
رمضان کا چاند دیکھ کر روزہ رکھتے اور اگر انتیس کو ابر ہوتا تو تین دن پورے کرتے تھے۔ (ابوداؤد)

❖ ترمذی ابواب الصوم کے باب ماجاء فی احصاء ہلال شعبان لـ

مضان میں ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
رمضان کی خاطر شعبان کے چاند کا خیال رکھو۔

❖ ترمذی ابواب الصوم کے باب ماجاء لکل اهل بلد رویتہم میں ہے:
حضرت کریب فرماتے ہیں کہ حضرت ام الفضل نے انہیں حضرت امیر معاویہ رضی اللہ عنہ کے پاس ملک شام بھیجا۔ فرماتے ہیں، میں شام میں آیا اور اپنا کام مکمل کر لیا۔
ابھی شام میں ہی تھا کہ رمضان کا چاند ہو گیا۔ ہم نے جمعہ کی رات کو چاند دیکھا (ہفتہ کو
روزہ رکھا)۔

پھر میں مہینے کے آخر میں مدینہ طیبہ آیا تو مجھ سے حضرت ابن عباس رضی اللہ عنہما نے
دیگر باتوں کے علاوہ چاند کے بارے میں پوچھا ”تم نے چاند کب دیکھا؟“ میں نے
عرض کیا: ہم نے جمعہ کی شب دیکھا۔ حضرت ابن عباس رضی اللہ عنہما نے فرمایا ”کیا تم نے
بھی شب جمعہ (چاند) دیکھا ہے؟“ میں نے عرض کیا: لوگوں نے چاند دیکھا اور روزہ
رکھا۔ حضرت امیر معاویہ رضی اللہ عنہ نے بھی روزہ رکھا۔ حضرت ابن عباس رضی اللہ عنہما نے فرمایا
: ہم نے ہفتہ کی رات چاند دیکھا، لہذا ہم تیس روزے رکھیں گے بشرطیکہ (۲۹ دن کے
بعد) چاند نہ دیکھ لیں۔ حضرت کریب فرماتے ہیں، میں نے عرض کیا: ہمارے لئے
حضرت امیر معاویہ کا چاند دیکھنا اور روزہ رکھنا کافی نہیں؟ فرمایا: نہیں، ہمیں حضور صلی اللہ علیہ وسلم
نے اسی طرح حکم دیا ہے۔

امام ترمذی فرماتے ہیں: علماء کا اس حدیث پر عمل ہے کہ ہر شہر والوں کے لئے

چاند دیکھنا ضروری ہے۔

❖ یہ حدیث مسلم شریف کتاب الصیام کے باب بیان ان لکل بلد

رویتہم میں ہے۔

روزے کے فضائل و برکات

روزہ سراپا رحمت ہے۔ اس کے بے شمار طبی، روحانی اور جسمانی فوائد ہیں۔ دنیا و آخرت میں اس کے بے شمار فضائل و برکات ہیں۔ چند احادیث سے اس کے فضائل و برکات کا اندازہ لگائیں:

❖ مشکوٰۃ کتاب الصوم کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جب رمضان کا مہینہ آتا ہے تو آسمانوں کے دروازے کھول دیئے جاتے ہیں۔

ایک روایت کے مطابق ”جنت کے دروازے کھول دیئے جاتے ہیں اور جہنم کے دروازے بنا کر دیئے جاتے ہیں اور شیاطین قید کر دیئے جاتے ہیں“ (متفق علیہ) یہ روایت بخاری شریف کتاب الصوم کے باب هل یقال رمضان او شهر رمضان میں ہیں۔

❖ یہ حدیث الترغیب والترہیب حصہ دوم کتاب الصوم میں بھی ہے۔

❖ مشکوٰۃ کتاب الصوم کی پہلی فصل میں ہے:

حضرت اہل بن سعد رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جنت میں آٹھ دروازے ہیں ان میں سے ایک دروازہ کا نام ریان ہے جس سے صرف روزہ دار داخل ہوں گے۔ (متفق علیہ)

❖ یہ حدیث بخاری شریف کتاب الصوم کے باب الریان اللصائمین میں ہے۔

❖ یہ حدیث الترغیب والترہیب حصہ دوم کتاب الصوم میں بھی ہے۔

❖ مشکوٰۃ کتاب الصوم کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جب رمضان کی پہلی رات آتی ہے تو شیاطین اور سرکش جنات کو قید کر دیا جاتا ہے اور جہنم کے دروازے بند کر دیئے جاتے ہیں اور کوئی دروازہ نہیں کھولا جاتا البتہ جنت کے دروازے کھول دیئے جاتے ہیں اور اس کا کوئی دروازہ بند نہیں کیا جاتا اور ایک منادی ندا کرتا ہے بھلائی کو طلب کرنے والے آگے بڑھ اور بُرائی کو طلب کرنے والے ٹھہر جا اور ہر رات اللہ تعالیٰ جہنم سے لوگوں کو آزاد فرماتا ہے۔ (ابن ماجہ احمد)

❖ یہ حدیث ابن ماجہ ابواب الصیام کے باب ماجاء فی فضل شہر رمضان میں بھی ہے۔

❖ یہ حدیث ترمذی شریف ابواب الصوم کے باب ماجاء فی فضل شہر رمضان میں ہے۔

❖ مشکوٰۃ کتاب الصوم کی تیسری فصل میں ہے:

حضرت عبداللہ بن عمر رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا: روزہ اور قرآن کریم بندے کی شفاعت کریں گے۔ روزہ کہے گا: اللہ عزوجل! میں نے اس کو دن میں کھانے اور خواہشات کی تکمیل سے روکے رکھا تھا لہذا اس کے حق میں میری شفاعت کو قبول فرما۔

لہذا ان دونوں کی شفاعت کو قبول کیا جائے گا۔ (بیہقی فی شعب الایمان)

❖ یہ حدیث الترغیب والترہیب، حصہ دوم، کتاب الصوم میں ہے۔ (رواہ احمد والترمذی فی الکبیر)

❖ مشکوٰۃ کتاب الصوم کی تیسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: رمضان کی آخری رات کو اُمت کی بخشش کی جاتی ہے۔ لوگوں نے دریافت کیا:

کیا بخشش کی وہ شب لیلة القدر ہے؟ تو آپ ﷺ نے فرمایا: نہیں، لیکن کام کرنے والے کو جب وہ کام مکمل کر لیتا ہے تو محنت کا حق دیا جاتا ہے۔ (احمد)

❖ سنن ابن ماجہ ابواب ما جاء فی الصیام کے باب ما جاء فی فضل الصیام میں ہے:

حضرت سہل بن سعد رضی اللہ عنہ سے روایت ہے کہ رسول اللہ ﷺ نے فرمایا: جنت میں ایک دروازہ ہے جس کا نام باب الریان ہے اُس سے قیامت کے دن آواز دی جائے گی کہ روزے دار کہاں ہیں؟ تو روزے دار اُس سے داخل ہوں گے اور جو اس میں داخل ہو جائے گا اُسے کبھی پیاس نہ لگے گی۔

❖ مشکوٰۃ کتاب الصلوٰۃ کے باب الصلوٰۃ علی النبی ﷺ و فضلها کی دوسری فصل میں ہے:

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: اس شخص کی ناک خاک آلود ہو جس کے سامنے میرا نام لیا گیا اور اُس نے مجھ پر درود نہ پڑھا اور اس شخص کی ناک خاک آلود ہو جس کو رمضان کی سعادت ملی اور رمضان گزر گیا اور اس شخص نے بخشش کا سامان فراہم نہ کیا، اور اس شخص کی ناک خاک آلود ہو جس نے اپنے والدین کے بڑھاپے کو پایا اور ان کی خدمت سے دخول جنت کا مستحق نہ بنا۔

(ترمذی)

❖ بخاری شریف کتاب الصوم کے باب من صام رمضان ایمانا او احتسابا و نية میں ہے:

حضرت ابو ہریرہ رضی اللہ عنہ سے روایت ہے کہ نبی کریم ﷺ نے فرمایا: جس نے صیام قدر میں حالت ایمان کے اندر ثواب کی غرض سے قیام کیا اُس کے سابقہ گناہ بخش دیے جاتے ہیں اور جس نے ایمان کی حالت میں ثواب کی غرض سے رمضان کے

روزے رکھے اُس کے بھی سابقہ گناہ معاف فرمادیئے جاتے ہیں۔

❖ بخاری شریف کتاب الصوم کے باب الصوم لمن مخاف عن نفسه

العزوبۃ میں ہے:

حضرت عبداللہ بن مسعود رضی اللہ عنہ سے روایت ہے کہ ہم نبی کریم صلی اللہ علیہ وسلم کے ساتھ تھے تو آپ نے فرمایا: جو عورت کا مہر ادا کر سکتا ہے وہ نکاح کر لے کیونکہ نظر کو جھکاتا ہے اور شرمگاہ کے لئے اچھا ہے اور جو ایسے کرنے کی طاقت نہ رکھتا ہو تو وہ رمضان کے روزے رکھے کیونکہ یہ شہوت کو گھٹاتا ہے۔

❖ الترغیب والترہیب حصہ دوم کتاب الصوم میں ہے:

حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

غزوہ کروغیمت پاؤ گے روزے رکھو صحت مند رہو گے سفر کیا کرو دولت مند ہو

جاؤ گے۔ (رواہ الطبرانی فی الاوسط ورواہ ثقات)

❖ حضرت کعب الاحبار رضی اللہ عنہ سے مروی ہے فرماتے ہیں:

بروز قیامت ایک منادی اس طرح ندا کرے گا:

ہر بونے والے (یعنی عمل کرنے والے) کو اس کی کھیتی (یعنی عمل) کے برابر اجر

دیا جائے گا سوائے قرآن والوں (یعنی عالم قرآن) اور روزہ داروں کے کہ انہیں

بے حد و حساب اجر دیا جائے گا۔ (شعب الایمان ج ۳ ص ۲۱۳ حدیث ۳۹۲۸)

روزہ کی نیت اور احکام و مسائل

نیت دل کے ارادے کا نام ہے

ہر عمل کا دار و مدار نیت پر ہے۔

ایک مسلمان جب رمضان المبارک تشریف لاتا ہے تو اس سے قبل ہی معمم ارادہ

کر چکا ہوتا ہے کہ میں نے اس ماہ مبارک کے مکمل روزے رکھنے ہیں۔ یہ اس کی ایک مہینے کی مکمل نیت اس کیلئے اجر و ثواب کا موجب ہے۔

ہر روزے کی سحری سے قبل وہ تراویح کا اہتمام کرتا ہے کہ صبح میں نے روزہ رکھنا ہے یہ اس کی روزہ رکھنے کی سحری سے قبل کی نیت ہے۔ اور جب سحری کھانے کے لئے اٹھتا ہے تو اس کی روزہ رکھنے کی نیت ہوتی ہے تاکہ صرف کھانا کھانے کی۔

❖ مشکوٰۃ کتاب الصوم کے باب فی مسائل متفرقة من کتاب الصوم کی دوسری فصل میں ہے:

حضرت حفصہ رضی اللہ عنہا روایت کرتی ہیں کہ رسول اللہ ﷺ نے فرمایا:

جو شخص فجر سے پہلے روزہ کی نیت نہیں کرتا اس کا روزہ نہیں۔ (ترمذی، نسائی، داری)

یہ حدیث سنن ابن ماجہ ابواب الصوم باب ما جاء لاصيام لمن لم

يعزم من الليل بھی میں ہے۔

امام ترمذی فرماتے ہیں:

اس حدیث کو ہم صرف اسی طریق سے مرفوعاً پہچانتے ہیں۔

نافع نے اسے حضرت ابن عمر رضی اللہ عنہما کے قول کے طور پر (موقوفاً) نقل کیا ہے اور

یہی اصح ہے۔ بعض علماء کے نزدیک اس حدیث کا مطلب یہ ہے کہ رمضان قضاے

رمضان یا نذر کے روزہ کے لیے رات کو نیت نہ کی تو درست نہیں، لیکن نقل روزے کیلئے

صبح کے بعد بھی نیت کر سکتا ہے۔ امام شافعی، احمد اور اسحاق رحمہم اللہ کا یہی قول ہے۔

روزہ کے آداب

روزہ ایک فرض عبادت ہے اس کے بے شمار فوائد و برکات ہیں جنہیں حاصل

کرنے کے لئے ضروری ہے کہ اس کے آداب کو بھی ملحوظ رکھا جائے تاکہ زیادہ سے

زیادہ فوائد و برکات اور اجر و ثواب حاصل ہو۔

❖ مشکوٰۃ کتاب الصوم کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جس نے رمضان کے روزے ایمان کی تکمیل اور حصولِ اجر کے لئے رکھے اس کے گذشتہ گناہ معاف کر دیئے جاتے ہیں۔ (متفق علیہ)

اس سے دو آداب معلوم ہوئے۔

(۱) ایمان کی تکمیل کیلئے روزہ رکھنا۔

(۲) حصولِ اجر کیلئے روزہ رکھنا۔

❖ یہ حدیث ترمذی شریف ابواب الصوم کے باب ماجاء فی فضل شہر

رمضان میں ہے۔

❖ یہ حدیث الترمذی والترغیب والترہیب کتاب الصوم میں بھی ہے۔

❖ مشکوٰۃ کتاب الصوم کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: ابنِ آدم کے ہر عمل کو دس گنے سے سات سو گنے تک کر دیا جاتا ہے ماسوا روزہ کے، کیونکہ روزہ میرے لیے ہے اور میں ہی اسکی جزا دوں گا، کیونکہ روزہ دار اپنے کھانے اور خواہشات کو میرے لئے ترک کرتا ہے۔

اور روزہ دار کے لیے دو مسزتیں ہیں، ایک خوشی اس کو افطار کے وقت ہوتی ہے اور دوسری اپنے رب سے ملاقات کے وقت ہوگی۔

اور روزہ دار کے منہ کی بوا اللہ تعالیٰ کو مٹھک سے زیادہ پسند ہے اور روزہ دار کو حال ہے جب تم میں سے کوئی روزہ رکھے تو نہ فحش بات کہے اور نہ شور کرے، اگر کوئی اس کو گالی دے تو اس کو چاہئے کہ گالی دینے والے سے کہہ دے کہ میں روزہ دار ہوں۔ (متفق علیہ)

❖ یہ حدیث بخاری شریف کتاب الصوم کے باب فصل الصوم میں ہے۔
 ❖ یہ حدیث بخاری شریف کتاب الصوم کے باب هل يقول انى مائم اذا
 شتمتہ میں ہے۔

اس سے یہ تین آداب معلوم ہوئے۔

(۱) روزہ دار فحش بات نہ کرے۔

(۲) روزہ دار شور و غوغا نہ کرے۔

(۳) روزہ دار خود کسی کو گالی نہ دے اور کوئی اُسے گالی دے تو اس کا جواب یہ کہہ
 کر دے کہ میں روزہ دار ہوں۔

❖ مشکوٰۃ کتاب الصوم کی تیسری فصل میں ہے:

حضرت عبداللہ بن عباس رضی اللہ عنہما روایت کرتے ہیں کہ رسول اللہ ﷺ کا معمول یہ تھا کہ
 جب ماہ رمضان آتا تو آپ قیدیوں کو آزاد فرما دیتے اور ہر سائل کو کچھ نہ کچھ دیتے۔
 اس حدیث سے دو آداب معلوم ہوئے۔

(۱) قیدیوں کو آزاد کیا جائے یا سزا میں تخفیف کی جائے۔

(۲) ہر سائل کو کچھ نہ کچھ دیا جائے۔

❖ مشکوٰۃ کتاب الصوم کے باب تعدیہ الصوم کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:
 جو شخص جھوٹ بولنا اور اس پر عمل کرنا ترک نہیں کرتا تو اللہ تعالیٰ کو کوئی ضرورت
 نہیں کہ وہ اپنے کھانے پینے کو چھوڑ دے۔ (بخاری)

❖ یہ حدیث بخاری شریف کتاب الصوم کے باب من لم یدع قول الزور
 والعمل به فی الصوم میں ہے۔

❖ یہ حدیث ترمذی شریف ابواب الصوم کے باب ما جاء فی التشدید فی

الغیبة للصائم میں ہے۔

❖ یہ حدیث سنن ابن ماجہ ابواب الصیام کے باب ماجاء فی الغیبة والرفق

للصائم میں ہے۔

❖ یہ حدیث الترغیب والترہیب کتاب الصوم میں ہے۔

اس حدیث سے یہ معلوم ہوا کہ:

(۱) روزہ دار جھوٹ نہ بولے۔

(۲) جھوٹی بات پر عمل نہ کرے۔

❖ بخاری شریف کتاب الصوم کے باب اجود ماکان النبی ﷺ یكون

فی رمضان میں ہے۔

حضرت ابن عباس رضی اللہ عنہما نے بیان فرمایا کہ نبی کریم ﷺ بھلائی کرنے میں سب

سے زیادہ سخی تھے اور آپ کی سخاوت اُس وقت اور بھی بڑھ جاتی جب حضرت جبرائیل

آپ کی بارگاہ میں حاضر ہوتے اور حضرت جبرائیل رمضان کی ہر رات میں حاضر

ہوتے یہاں تک کہ وہ گزر جاتا۔ نبی کریم ﷺ انہیں قرآن مجید سناتے اور جب

حضرت جبرائیل علیہ السلام آپ کی بارگاہ میں حاضر ہوتے تو آپ بھلائی کرنے میں تیز

آندھی سے بھی زیادہ سخی ہو جاتے۔

اس حدیث سے معلوم ہوا کہ:

(۱) رمضان المبارک میں سخاوت کثرت سے کی جائے۔

(۲) قرآن مجید کثرت سے پڑھا جائے۔

(۳) صالحین کے پاس حاضری دی جائے۔

❖ الترغیب والترہیب حصہ دوم کتاب الصوم میں ہے:

حضرت ابوسعید خدری رضی اللہ عنہ سے روایت ہے کہ نبی کریم ﷺ نے فرمایا:

جس نے رمضان المبارک کے روزے رکھے اور اس کی حدود کی رعایت رکھی اور جن چیزوں سے بچنا چاہئے ان سے بچتا رہا تو یہ روزے گذشتہ زندگی (میں جو گناہ کر چکا ہے) کا کفارہ ہو جائیں گے۔

❖ اس حدیث سے معلوم ہوا کہ

(۱) روزہ دار کو اس کی حدود (مسائل) کو جاننا چاہئے اور ان کا مکمل خیال رکھنا چاہئے۔ اگر حدود کا خیال نہیں رکھیں گے تو اس کی صحت اور اجر سے محروم رہ سکتے ہیں۔

❖ الترغیب والترہیب کتاب الصوم میں ہے:

حضرت ابو عبیدہ رضی اللہ عنہ روایت کرتے ہیں کہ میں نے رسول اللہ صلی اللہ علیہ وسلم کو فرماتے

ہوئے سنا:

روزہ آدمی کے لئے ڈھال ہے جب تک کہ اس کو پھاڑ نہ ڈالے۔

(نسائی، صحیح ابن خزیمہ، بیہقی)

اور طبرانی کی روایت میں ہے کہ کسی شخص نے پوچھا:

یا رسول اللہ صلی اللہ علیہ وسلم! روزہ کس چیز سے پھٹ جاتا ہے؟ آپ صلی اللہ علیہ وسلم نے فرمایا:

جھوٹ اور غیبت سے۔

❖ حضرت سید علی ہجویری داماد شیخ بخش رحمۃ اللہ علیہ "کشف المحجوب" میں فرماتے ہیں:

روزے کی حقیقت رکنا ہے اور رکے رہنے کی بہت سی شرائط ہیں، مثلاً معدے کو کھانے پینے سے روکے رکھنا، آنکھ کو شہوانی نظر سے روکے رکھنا، کان کو غیبت سننے، زبان کو فضول گفتگو اور فتنہ انگیز باتیں کرنے اور جسم کو حکم الہی عزوجل کی مخالفت سے روکے رکھنا روزہ ہے۔ جب بندہ ان تمام شرائط کی پیروی کرتا ہے تب وہ حقیقتاً روزہ

دار ہوگا۔



نماز تراویح کے احکام و مسائل

❖ مشکوٰۃ کتاب الصوم کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جس نے رمضان کے روزے ایمان کی تکمیل اور حصولِ اجر کے لئے رکھے اس کے گذشتہ گناہ معاف کر دیئے جاتے ہیں اور جس نے ایمان اور ثواب کے حصول کے لئے رات کو قیام کیا اس کے گذشتہ گناہ معاف کئے جاتے ہیں۔ (متفق علیہ)

❖ یہ حدیث بخاری شریف کتاب الصوم کے باب فضل من قام رمضان میں بھی ہے۔

❖ یہ حدیث مسلم شریف کتاب صلوٰۃ المسافرین کے باب الترعیب فی قیام رمضان وهو التراویح میں ہے۔

❖ یہ حدیث ترمذی شریف ابواب الصوم کے باب ماجاء فی فضل شهر رمضان میں بھی ہے۔

❖ یہ حدیث ابن ماجہ شریف ابواب اقامة الصلوات والسننہ فیہا کے باب ماجاء فی قیام شهر رمضان میں ہے۔

نماز تراویح احادیث بخاری شریف میں

❖ صحیح بخاری ابواب تفسیر الصلوٰۃ باب تحریص النبی صلی اللہ علیہ وسلم علی صلوٰۃ

اللیل والنوافل من غیر ایجاب..... میں ہے:

حضرت عروہ بن زبیر رضی اللہ عنہ نے اُمّ المؤمنین حضرت عائشہ صدیقہ رضی اللہ عنہا سے روایت کی ہے کہ ایک رات رسول اللہ صلی اللہ علیہ وسلم نے مسجد میں نماز پڑھی تو لوگوں نے بھی آپ کے ساتھ نماز پڑھی۔ پھر آپ نے اگلی رات نماز پڑھی تو لوگ اور زیادہ ہو گئے۔ پھر تیسری یا چوتھی رات بھی اکٹھے ہوئے لیکن رسول اللہ صلی اللہ علیہ وسلم ان کی طرف تشریف نہ لائے۔ جب صبح ہوئی تو فرمایا:

میں نے دیکھا جو تم نے کیا اور مجھے تمہارے پاس آنے سے نہیں روکا مگر اس اندیشے نے کہ یہ تم پر فرض کر دی جائے گی اور مجھے تمہارے پاس آنے سے نہیں روکا مگر اس اندیشے نے کہ یہ تم پر فرض کر دی جائے گی اور یہ رمضان المبارک کا واقعہ ہے۔

❖ یہ حدیث مسلم شریف کتاب صلوٰۃ المسافرین کے باب الترغیب فی قیام رمضان وهو التراویح میں بھی ہے۔

❖ یہ حدیث سنن ابوداؤد شریف ابواب شھر رمضان کے باب فی قیام شھر رمضان میں بھی ہے۔

❖ اور یہ حدیث بخاری شریف کتاب الصیام کے باب فضل من قام رمضان میں اس طرح ہے:

حضرت عروہ رضی اللہ عنہ سے روایت ہے کہ انہیں حضرت عائشہ صدیقہ رضی اللہ عنہا نے بتایا کہ ایک رات رسول اللہ صلی اللہ علیہ وسلم آدھی رات کے وقت باہر تشریف لے گئے اور مسجد میں نماز پڑھنے لگے اور کتنے ہی لوگوں نے آپ کے پیچھے نماز پڑھی، صبح کے وقت لوگوں نے اس کا چرچا کیا تو دوسرے روز اور زیادہ لوگوں نے آپ کے ساتھ نماز پڑھی۔ صبح ہوئی تو لوگوں نے چرچا کیا۔ پس مسجد میں حاضرین کی تعداد تیسرے روز اور بھی بڑھ گئی۔ رسول اللہ صلی اللہ علیہ وسلم باہر تشریف لائے اور آپ نے نماز پڑھی تو لوگوں نے آپ کے

پچھے نماز پڑھی جب چوٹی رات آئی تو نمازی مسجد میں سنا نہیں رہے تھے۔ یہاں تک کہ آپ صبح کی نماز کے لئے تشریف لائے۔ جب نماز فجر پڑھ چکے تو لوگوں کی جانب متوجہ ہوئے۔ چنانچہ تشہد کے بعد فرمایا: اما بعد تمہاری موجودگی مجھ سے پوشیدہ نہیں تھی لیکن میں تم پر فرض ہو جانے اور تمہارے عاجز آ جانے سے ڈرا۔ پس رسول اللہ ﷺ کے وصال تک معاملہ اسی طرح رہا۔

❖ بخاری شریف کتاب الصیام کے باب فضل من قام رمضان میں ہے:

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

جس نے رمضان المبارک میں ایمان کے ساتھ ثواب کی غرض سے قیام کیا تو اُس کے سابقہ گناہ بخش دیئے جاتے ہیں۔

ابن شہاب کا بیان ہے کہ رسول اللہ ﷺ نے وصال فرمایا اور یہ بات اسی طرح رہی پھر حضرت ابو بکر رضی اللہ عنہ کے دورِ خلافت میں بھی یہ بات اسی طرح رہی اور حضرت عمر رضی اللہ عنہ کے نصف دورِ خلافت تک۔

عبدالرحمن بن عبدالقاری سے روایت ہے کہ میں حضرت عمر رضی اللہ عنہ کے ساتھ رمضان کی ایک رات میں مسجد کی طرف نکلا تو لوگ متفرق تھے۔ ایک آدمی تنہا نماز پڑھ رہا تھا اور ایک آدمی گروہ کے ساتھ۔

حضرت عمر رضی اللہ عنہ نے فرمایا: میرے خیال میں انہیں ایک قاری کے پیچھے جمع کر دیا جائے تو اچھا ہے۔ پس حضرت ابی بن کعب کے پیچھے سب کو جمع کر دیا گیا۔ پھر میں ایک دوسری رات کو ان کے ساتھ نکلا اور لوگ اپنے قاری کے پیچھے نماز پڑھ رہے تھے۔ حضرت عمر رضی اللہ عنہ نے فرمایا:

بَعْدَ الْبِدْعَةِ هَذِهِ... یہ ایک اچھی بدعت ہے۔

رات کا وہ حصہ جس میں وہ سو جاتے ہیں اس سے بہتر ہے جس میں وہ قیام

کرتے ہیں۔ مراد رات کا آخری حصہ تھا جب کہ لوگ پہلے حصے میں قیام کرتے۔
 یہ حدیث مشکوٰۃ کتاب الصلوٰۃ کے باب قیام شہر رمضان کی تیسری
 فصل میں ہے۔

حضرت عمر فاروق رضی اللہ عنہ کے بیان سے معلوم ہوتا ہے کہ ان کے نزدیک رات
 کے آخری حصہ میں پڑھی جانے والی نماز (تہجد) اس رات کے پہلے حصے میں پڑھی
 جانے والی نماز (تراویح) سے افضل ہے۔

اور اس حدیث سے یہ بھی ثابت ہوتا ہے کہ حضور نبی کریم صلی اللہ علیہ وسلم نے جو نماز
 پڑھائی وہ نماز عشاء کے فوراً بعد نہیں پڑھائی بلکہ آدھی رات کے وقت پڑھائی۔

حضرت مولانا عبدالحکیم خاں اختر شاہ جہانپوری رحمۃ اللہ علیہ بخاری شریف مترجم و محشی
 (ج ۷ ص ۷۵) میں اس ”باب فضل من قام رمضان“ کے آخر میں لکھتے ہیں۔

رمضان شریف میں بعض صحابہ کرام نے رسول اللہ صلی اللہ علیہ وسلم کے پیچھے جو یہ تین
 راتوں تک نماز پڑھی یہ نماز تہجد تھی نماز تراویح کا اس وقت کوئی وجود نہیں تھا۔ اس کے

بعد آپ کے ظاہر دور حیات میں یہ نماز باجماعت نہیں پڑھی گئی۔ حضرت صدیق اکبر
 رضی اللہ عنہ کے پورے دور خلافت میں نماز تراویح ایک دن بھی نہیں پڑھی گئی۔ حضرت

فاروق اعظم رضی اللہ عنہ کا نصف دور خلافت گزر گیا تو آپ نے صحابہ کرام کے مشورے
 سے یہ نماز شروع کروائی۔ اس نماز کا نام نماز تراویح رکھا، اسے مسجد میں پڑھنا، نماز

تراویح باجماعت ادا کرنا، اس کی بیس رکعتیں پڑھنا، یہ تمام باتیں صحابہ کرام کے اجماع
 سے قرار پائی تھیں اب ان میں سے کسی بات کو توڑنا اور آٹھ رکعت تراویح کے مشروع

ہونے پر زور لگانا گویا اجماع صحابہ کو توڑنا اور امت محمدیہ میں تفرقہ پیدا کرنا ہے اور ایسا
 کرنا ملت اسلامیہ کے کسی بھی خیر خواہ کو زیب نہیں دیتا۔

نماز تراویح احادیث صحیح مسلم شریف میں

❖ صحیح مسلم کتاب صلوٰۃ المسافرین کے باب الترغیب فی قیام رمضان

وهو التراویح میں ہے:

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم قیام رمضان (تراویح) کی ترغیب دیتے تھے اور اس کا تاکید حکم نہیں دیتے تھے فرماتے تھے کہ جو شخص رمضان میں ایمان کے ساتھ اور ثواب کی نیت سے قیام کرے اس کے پچھلے گناہ بخش دیئے جائیں گے۔ رسول اللہ صلی اللہ علیہ وسلم کا وصال ہو گیا اور یہ معاملہ یونہی باقی رہا۔ پھر حضرت ابو بکر صدیق رضی اللہ عنہ کے پورے دور خلافت اور حضرت عمر رضی اللہ عنہ کی خلافت کے ابتدائی دور تک یہ معاملہ اس طرح رہا۔

❖ یہ حدیث مشکوٰۃ کتاب الصلوٰۃ کے باب قیام شہر رمضان کی فصل

اول میں ہے۔

❖ صحیح مسلم کتاب صلوٰۃ المسافرین کے باب الترغیب فی قیام رمضان

وهو التراویح میں ہے:

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: جس شخص نے ایمان کے ساتھ اور ثواب کی نیت سے روزہ رکھا اس کے پچھلے گناہ معاف کر دیئے جاتے ہیں اور جس شخص نے لیلۃ القدر میں ایمان کے ساتھ اور ثواب کی نیت سے قیام کیا اس کے پچھلے گناہ معاف کر دیئے جاتے ہیں۔

اور اس سے اگلی حدیث میں بھی ہے۔

حضرت ابو ہریرہ رضی اللہ عنہ بیان کرتے ہیں کہ نبی اکرم صلی اللہ علیہ وسلم نے فرمایا: جو شخص لیلۃ القدر میں قیام کرے اور اس کو پالے اس کی مغفرت کر دی جاتی ہے۔

ان دونوں احادیث میں صرف لیلة القدر میں قیام کا ذکر ہے۔ اور رسول اللہ ﷺ نے جو تین رات یہ نماز تراویح پڑھائی وہ بھی لیلة القدر کی راتیں تھیں۔

صحیح مسلم کے حوالے سے بھی یہ حدیث ملاحظہ فرمائیں:

❖ صحیح مسلم کتاب صلوٰۃ المسافرین کے باب الترغیب فی قیام رمضان

وهو التراویح میں ہے:

حضرت عائشہ رضی اللہ عنہا بیان کرتی ہیں کہ رسول اللہ ﷺ آدھی رات کو تشریف لے گئے اور مسجد میں نماز پڑھی۔ لوگوں نے بھی آپ کی اقتداء میں پڑھنی شروع کر دی۔ صبح لوگوں نے آپس میں اس واقعہ کا ذکر کیا اور پہلی بار سے زیادہ لوگ جمع ہو گئے۔ دوسری رات رسول اللہ ﷺ تشریف لے گئے اور لوگوں نے آپ کی اقتداء میں نماز پڑھی۔ پھر لوگوں نے صبح اس واقعہ کا تذکرہ کیا۔ تیسری رات مسجد میں بہت زیادہ لوگ جمع ہو گئے۔ رسول اللہ ﷺ تشریف لائے اور لوگوں نے آپ کی اقتداء میں نماز پڑھی اور چوتھی رات کو اس کثرت سے صحابہ جمع ہوئے کہ مسجد تنگ پڑ گئی اور رسول اللہ ﷺ ان کے پاس تشریف نہ لائے۔

لوگوں نے نماز نماز پکارنا شروع کر دیا۔ رسول اللہ ﷺ نہیں آئے، مٹی کے صبح کی نماز کے وقت تشریف لائے۔ جب صبح کی نماز ہو گئی تو آپ لوگوں کی طرف متوجہ ہوئے۔ کلمہ شہادت پڑھا اور اس کے بعد فرمایا: گذشتہ رات تمہارا حال مجھ پر مخفی نہ تھا لیکن مجھے یہ خوف تھا کہ تم پر رات کی نماز (تراویح) فرض کر دی جائے گی اور تم اس کی ادائیگی سے عاجز ہو جاؤ گے۔

اس حدیث میں بھی واضح ہے کہ یہ نماز آدھی رات کو ادا کی گئی، نماز عشاء کے ساتھ اس کو ادا کرنے کا کہیں ذکر نہیں ہے۔ نماز تراویح ۲۰ رکعت سفت صحابہ ہے اور اس پر اجماع صحابہ و اجماع امت ہے۔

نماز تراویح امام ترمذی کی نظر میں

❖ ترمذی شریف ابواب الصوم، ماجاء فی قیامہ شہر رمضان میں ہے۔ حضرت ابو ذر رضی اللہ عنہ فرماتے ہیں: ہم نے نبی کریم ﷺ کے ساتھ روزے رکھے لیکن آپ نے ہمیں نماز (تراویح) نہ پڑھائی۔ جب رمضان شریف کے سات دن باقی رہ گئے تو آپ ﷺ نے ہمارے ساتھ (نماز پڑھانے کے لئے) کھڑے ہوئے یہاں تک کہ تہائی رات گزر گئی، پھر اگلی رات نہ کھڑے ہوئے اور پچیسویں رات کو نماز پڑھائی۔ یہاں تک کہ نصف رات گزر گئی۔ ہم نے عرض کیا: یا رسول اللہ! اگر آپ باقی رات بھی ہمیں نماز پڑھاتے (تو اچھا تھا)۔ آپ نے فرمایا: جو شخص امام کے ہمراہ (نماز کے لئے) سلام پھیرنے تک کھڑا ہوا اُس کے لئے پوری رات قیام (کا ثواب) لکھا جاتا ہے۔

پھر آپ نے نماز تراویح نہ پڑھائی۔ یہاں تک کہ تین دن باقی رہ گئے تو آپ ﷺ نے ستائیسویں شب کو نماز پڑھائی۔ اپنے اہل بیت و ازواج مطہرات کو بھی بلایا تھا آپ نے اتنی لمبی نماز پڑھائی کہ ہمیں سحری (کے چھوٹ جانے) کا خوف ہوا۔ امام ترمذی فرماتے ہیں: یہ حدیث حسن صحیح ہے۔

علماء کا قیام رمضان (تراویح) میں اختلاف ہے۔ بعض علماء کے نزدیک تراویح کے ساتھ اکیس رکعات ہیں، اہل مدینہ کا یہ قول ہے اور اس پر مدینہ والوں کا عمل ہے۔ اکثر علماء کے نزدیک جیسا کہ حضرت علیؓ، عمر اور کئی دوسرے صحابہ سے مروی ہے کہ بیس رکعات ہیں۔ سفیان ثوری، ابن مبارک، شافعی اور امام ابو حنیفہ رحمہم اسی کے قائل ہیں۔ امام شافعی فرماتے ہیں: میں نے اسی طرح اپنے شہر مکہ مکرمہ والوں کو بیس رکعات پڑھتے ہوئے پایا ہے۔

❖ ترمذی شریف ابواب الصوم باب الترغیب فی قیام شہر رمضان

وما جاء فيه من الفضل میں ہے:

حضرت ابو ہریرہ رضی اللہ عنہ سے روایت ہے: نبی کریم صلی اللہ علیہ وسلم قیام رمضان (تراویح) کی طرف رغبت دیتے لیکن وجوب کا حکم نہ فرماتے۔ اس فرماتے: جس نے رمضان (کی راتوں) میں ایمان کے ساتھ ثواب کی نیت سے قیام کیا اس کے سابقہ گناہ بخش دیئے گئے۔ نبی کریم صلی اللہ علیہ وسلم کے وصال تک یہی صورت رہی۔ حضرت ابو بکر صدیق رضی اللہ عنہ کی خلافت میں اور پھر دو رفا روتی کے شروع شروع میں یہی حالت رہی۔

نماز تراویح سنن ابن ماجہ شریف میں

❖ سنن ابن ماجہ ابواب اقامة الصلوة والسنة فيها کے باب ماجاء فی

قیام شہر رمضان میں ہے:

نظر بن شیبان کہتے ہیں کہ میں نے ابو سلمہ سے دریافت کیا، کیا تم نے اپنے والد سے رمضان کے بارے میں کچھ سنا ہے؟ انہوں نے کہا: میرے والد صاحب فرماتے تھے:

رسول اللہ صلی اللہ علیہ وسلم نے رمضان کے مہینے کا ذکر کیا اور کہا: اس کے روزے اللہ نے تم پر فرض کئے اور میں نے اس کا قیام تمہارے لئے سنت قرار دیا ہے۔ جو ایمان رکھتے ہوئے اور ثواب کی غرض سے اس کے روزے رکھے اور اس میں قیام کرے وہ گناہوں سے ایسا ہی پاک ہو جاتا ہے جیسا کہ پیدائش کے دن تھا۔

سنن ابن ماجہ شریف کے اسی باب میں ہے:

حضرت ابو ہریرہ رضی اللہ عنہ نے فرمایا کہ ہم نے رسول اللہ صلی اللہ علیہ وسلم کے ساتھ رمضان کے روزے رکھے، آپ نے ہمیں نفل نماز پڑھائی حتیٰ کہ سات راتیں باقی رہ گئیں۔

ساتویں رات میں تہائی رات تک کھڑے ہوئے۔ پھر چھٹی رات میں نہیں کھڑے ہوئے، پھر پانچویں رات میں آدھی رات تک ہمیں نماز پڑھائی۔ میں نے عرض کیا: رسول اللہ ﷺ! اگر بقیہ رات بھی پڑھا دیتے تو اچھا تھا۔ آپ نے فرمایا: جو امام کے ساتھ نماز پڑھے تو جب تک امام پڑھتا رہے وہ پوری رات کے قیام کے مثل ہوتا ہے۔ پھر چوتھی رات نماز نہیں پڑھائی جب تیسری رات ہوئی تو آپ نے گھر والوں اور ازواج مطہرات کو بھی جمع کیا اور ہمیں نماز پڑھائی تھی کہ ہمیں سحری جانے کا خطرہ ہو گیا، پھر بقیہ مہینے نماز نہیں پڑھائی۔

اس سے ظاہر ہوتا ہے کہ مختلف راتوں میں یا تو رکعات مختلف تھیں یا پھر تلاوت کم زیادہ تھی۔

نماز تراویح سنن ابوداؤد شریف میں

❖ سنن ابوداؤد شریف ابواب اشھر رمضان کے باب فی قیام رمضان

میں ہے:

حضرت ابو ہریرہ رضی اللہ عنہ نے فرمایا کہ رسول اللہ ﷺ قیام رمضان کی ترغیب دیا کرتے تھے۔ لیکن صاف لفظوں میں حکم نہیں فرماتے تھے چنانچہ فرماتے کہ جس نے ایمان کی حالت میں ثواب کی غرض سے رمضان المبارک میں قیام کیا تو اس کے سابقہ گناہ معاف فرما دیئے جائیں گے۔

پس رسول اللہ ﷺ کا وصال ہو گیا اور صورت حال یہی رہی۔

حضرت ابو بکر صدیق رضی اللہ عنہ کے دور خلافت میں بھی یہی معاملہ رہا اور حضرت عمر

رضی اللہ عنہ کے ابتدائی دور میں بھی ایسا ہی ہوتا رہا۔

❖ سنن ابوداؤد شریف کے اسی باب میں ہے:

ابوسلمہ بن عبدالرحمن سے روایت ہے کہ حضرت عائشہ صدیقہ رضی اللہ عنہا نے فرمایا کہ رمضان المبارک کے مہینے میں لوگ مسجد کے اندر علیحدہ علیحدہ نماز پڑھا کرتے تھے پس رسول اللہ صلی اللہ علیہ وسلم نے مجھے حکم فرمایا تو میں نے آپ کے لئے بوریہ بچھا دیا تو آپ نے اس پر نماز ادا فرمائی۔

❖ سنن ابوداؤد شریف کے اسی باب میں ہے:

جبیر بن نصیر سے روایت ہے کہ حضرت ابوذر غفاری رضی اللہ عنہ نے فرمایا کہ ہم نے رمضان المبارک میں رسول اللہ صلی اللہ علیہ وسلم کے ساتھ روزے رکھے تو آپ نے اس مہینے میں کسی روز ہمارے ساتھ قیام نہیں فرمایا۔ یہاں تک کہ سات روز باقی رہ گئے۔ چھٹے روز بھی آپ نے ہمارے ساتھ قیام نہ فرمایا، پانچویں روز آپ نے آدھی رات تک ہمارے ساتھ قیام فرمایا۔ میں عرض گزار ہوا کہ یا رسول اللہ صلی اللہ علیہ وسلم! کاش اس رات آپ ہمیں اور بھی نفل پڑھاتے۔ آپ نے فرمایا کہ آدھی جب امام کے ساتھ نماز پڑھتا ہے تو فارغ ہوتے ہیں اس کے لئے پوری رات کے قیام کا ثواب شمار فرمایا جاتا ہے۔ جب بقیہ چوتھی رات آئی تو آپ نے قیام نہ فرمایا۔ جب بقیہ تیسری رات آئی تو آپ کی ازواج مطہرات، دیگر عورتیں اور لوگ جمع ہو گئے تو آپ نے ہمارے ساتھ قیام فرمایا یہاں تک کہ ہم فلاح کے فوت ہو جانے سے ڈر گئے۔ جبیر نے پوچھا کہ فلاح کیا چیز ہے؟ حضرت ابوذر نے فرمایا: بھری۔ پھر باقی مہینہ آپ نے قیام نہ فرمایا۔

اس حدیث سے بھی ثابت ہے کہ تینوں رات آپ کا قیام مختلف تھا اور آخری تیسری رات جو رمضان المبارک کی ستائیسویں ہے اس رات لیلة القدر کی تلاش میں ساری رات قیام فرمایا۔

ان احادیث سے جو آخری عشرہ میں قیام کے متعلق ہیں وہ لیلة القدر کی تلاش کا پتہ دیتی ہیں۔ تراویح بیس رکعت سنت صحابہ ہے۔ چودہ سو سال تک امت مسلمہ کا اس

پراجماع رہا ہے۔

❖ سنن ابوداؤد شریف کے اسی باب میں ہے:

علاء بن عبدالرحمن نے اپنے والد ماجد سے روایت کی کہ حضرت ابو ہریرہ رضی اللہ عنہ نے فرمایا کہ رسول اللہ صلی اللہ علیہ وسلم کا شانہ اقدس سے باہر تشریف لائے تو رمضان المبارک میں لوگ مسجد کے ایک گوشہ میں نماز پڑھ رہے تھے فرمایا کہ یہ کون ہیں؟ عرض کی گئی کہ یہ ایسے حضرات ہیں جنہیں قرآن مجید یاد نہیں اور حضرت ابی بن کعب نماز پڑھ رہے تھے تو یہ ان کے پیچھے نماز پڑھنے لگے۔

امام ابوداؤد نے فرمایا کہ یہ حدیث قوی نہیں ہے کیونکہ مسلم بن خالد ضعیف

ہے۔

مذکورہ بالا تمام احادیث کا حاصل یہ ہے کہ رسول اللہ صلی اللہ علیہ وسلم نے قیام رمضان کی ترغیب دی، تین دن خود بھی قیام کیا، اس کے اوقات مختلف ہیں۔ قیام رمضان کو سنت قرار دیا لیکن تعداد مقرر نہ فرمائی۔

بعض غیر مقلدین کی عبارات ملاحظہ فرمائیں۔

نواب صدیق حسن نے لکھا ہے۔ نماز تراویح سنت ہے کیونکہ آپ نے پڑھی ہے لیکن صحیح مرفوع روایات میں تعداد ثابت نہیں۔ (الاتقارالرجح ۶۱)

نواب وحید الزمان نے لکھا ہے: تراویح کی تعداد رکعات مقرر نہیں ہیں۔

(کنزالحقائق ص ۳۰)

نواب نور الحسن نے لکھا ہے: رسول اللہ صلی اللہ علیہ وسلم سے تراویح کی تعداد کے متعلق

کوئی ثبوت نہیں۔ (عرف الجاری ص ۹۴)

عبدالستار دہلوی نے لکھا ہے: آٹھ رکعت سے زائد تراویح درست ہے اور

باعث اجز ہے۔

رسول اللہ ﷺ سے تراویح نہیں بلکہ قیام رمضان کیلئے تعداد رکعات مقرر نہیں۔ تراویح ترویج کی جمع ہے ترویج کا معنی ہے ایک بار آرام پانا۔ رکعات کیلئے تراویح کا لفظ استعمال کرنا غلط ہے کیونکہ ان میں صرف ایک دفعہ ۴ رکعت کے بعد آرام پایا راحت پہنچائی۔ اور تراویح کا لفظ اسی صورت میں استعمال کیا جاتا ہے کہ تین یا اس سے زیادہ دفعہ آرام پایا جائے۔

علامہ ابن منظور افریقی نے لکھا ہے:

تراویح ترویج کی جمع ہے اور اس کا معنی ایک دفعہ آرام کرنا ہے۔ جیسے سلام سے تسلیمہ ایک دفعہ سلام کرنا اور ترویج رمضان میں آرام کرنا ہے اس کا نام لوگوں نے ہر چار رکعت کے بعد آرام کرنے کی وجہ سے رکھا گیا۔ (لسان العرب)

❖ امام بیہقی نے حضرت سیدہ عائشہ صدیقہ رضی اللہ عنہا کی روایت

كان رسول الله ﷺ يصلي اربع ركعات في الليل ثم يتروح رسول الله ﷺ ابرات کو چار رکعت پڑھ کر آرام فرماتے تھے۔
نقل کر کے لکھا ہے:

فهذا اصل في تروح الامام في صلوة التراويح

یہی معمول صلوة التراويح کے دوران ہر چار رکعت کے بعد امام کے آرام کرنے کی دلیل ہے۔ (السنن الکبریٰ ص ۲ ص ۲۹۷)

❖ یزید بن زومان بیان کرتے ہیں کہ حضرت عمر فاروق رضی اللہ عنہ کے دور میں لوگ (بشمول وتر) تیس رکعت پڑھتے تھے۔ (موطا امام مالک ص ۹۸)

❖ یحییٰ بن سعید بیان کرتے ہیں کہ حضرت عمر رضی اللہ عنہ نے ایک شخص کو حکم دیا کہ مسلمانوں کو بیس رکعت تراویح پڑھائے۔ (المصنف ج ۱ ص ۳۹۳)

❖ سائب بن یزید بیان کرتے ہیں کہ حضرت عمر بن خطاب رضی اللہ عنہ کے عہد

میں صحابہ رمضان کے مہینہ میں بیس رکعت تراویح پڑھتے تھے اور ان میں ایسی سورتیں پڑھتے تھے جن میں سو آیات ہوئی تھیں اور حضرت عثمان بن عفان رضی اللہ عنہ کے عہد میں شدت قیام کی وجہ سے وہ اپنی لائٹھیوں سے ٹیک لگاتے تھے۔ (السنن الکبریٰ ج ۲ ص ۴۹۶)

❖ حضرت ابو عبد الرحمن سلمی بیان کرتے ہیں کہ حضرت علی رضی اللہ عنہ نے رمضان میں قاریوں کو بلایا اور ان میں سے ایک شخص کو بیس رکعت تراویح پڑھانے کا حکم دیا اور خود حضرت علی رضی اللہ عنہ وتر پڑھاتے تھے۔ (السنن الکبریٰ ج ۲ ص ۴۹۶)

❖ ابو الحسناء بیان کرتے ہیں کہ حضرت علی رضی اللہ عنہ نے ایک شخص کو رمضان میں بیس رکعت تراویح پڑھانے کا حکم دیا۔ (المصنف ج ۱ ص ۳۹۳)

❖ ابن رفیع بیان کرتے ہیں کہ حضرت ابی بن کعب رضی اللہ عنہ مدینہ میں لوگوں کو رمضان میں بیس رکعت تراویح اور تین رکعت وتر پڑھاتے تھے۔ (المصنف ج ۱ ص ۳۹۳)

❖ حضرت ابی بن کعب رضی اللہ عنہ بیان کرتے ہیں کہ انہیں حضرت عمر بن خطاب رضی اللہ عنہ نے حکم دیا کہ لوگوں کو رمضان کی راتوں میں نماز پڑھایا کریں۔ پس آپ انہیں بیس رکعت (تراویح) پڑھایا کرتے تھے۔ (کنز العمال ج ۸ ص ۴۰۹)

ابن تیمیہ نے لکھا ہے: حضرت ابی بن کعب کا بیس رکعت تراویح پڑھانا ثابت ہے۔ اکثر علماء اسی کو سنت کہتے ہیں۔ مہاجرین و انصار کے درمیان یہی طے پایا، کسی منکر کو بھی اس کا انکار نہیں ہو سکتا۔ (فتاویٰ ۱۱۲ ج ۲۳ جدید)



رمضان کے علاوہ روزہ رکھنے کا اجر و ثواب

❖ مشکوٰۃ کتاب الصوم باب صیام التطوع کی پہلی فصل میں ہے:
حضرت ابوسعید خدری رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:
جو شخص اللہ عزوجل کے لیے روزہ رکھتا ہے تو اللہ تعالیٰ اُس کے چہرے کو ستر سال
کی مسافت تک دوزخ سے دُور کر دیتا ہے۔ (متفق علیہ)

❖ یہ حدیث الترغیب والترہیب حصہ دوم کتاب الصوم میں بھی ہے۔
(رواہ البخاری و مسلم و الترمذی و النسائی)

❖ مشکوٰۃ کتاب الصوم کے باب صیام التطوع کی دوسری فصل میں ہے:
حضرت ابوامامہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:
جس نے اللہ تعالیٰ کی رضا کی خاطر ایک روزہ رکھا تو اللہ تعالیٰ اُس کے اور
دوزخ کے درمیان ایسی خندق بنا دیتا ہے جس طرح آسمان و زمین کے درمیان فاصلہ
ہے۔ (ترمذی)

❖ یہ حدیث الترغیب والترہیب حصہ دوم کتاب الصوم میں بھی ہے۔
(رواہ الطبرانی فی الاوسط والصغیر باسناد حسن)

❖ مشکوٰۃ کتاب الصوم کے باب صیام التطوع کی تیسری فصل میں ہے:
حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:
جس نے اللہ عزوجل کی رضا مندی کے حصول کے لئے روزہ رکھا تو اللہ تعالیٰ
اُس کو جہنم سے اتنا دُور کر دیتا ہے جتنی مسافت کہ ایک کو اپنے بچپن سے مرنے تک

طے کرتا ہے۔ (احمد بیہقی فی شعب الایمان)

❖ یہ حدیث الترغیب والترہیب حصہ دوم کتاب الصوم میں بھی ہے۔
(رواہ ابو یعلیٰ مسند ابی یعلیٰ ج ۱ ص ۳۸۳، حدیث ۹۱۷، والبیہقی)

❖ الترغیب والترہیب حصہ دوم کتاب الصوم میں ہے:

حضرت عمر و بن عیسہ رضی اللہ عنہما سے روایت ہے کہ رسول اللہ ﷺ نے فرمایا:
جو شخص اللہ عزوجل کی رضا کے لئے ایک دن کا روزہ رکھے اُسے جہنم کی آگ
سے سو سال کی مسافت دور کر دیا جاتا ہے۔ (رواہ الطبرانی فی الکبیر والاصول)

❖ حضرت علی رضی اللہ عنہ سے روایت ہے کہ رسول اللہ ﷺ نے فرمایا:

بے شک اللہ عزوجل نے بنی اسرائیل کے ایک نبی علیہ السلام کی طرف وحی بھیجی کہ
آپ اپنی قوم کو خبر دیجئے کہ جو شخص بھی اللہ تعالیٰ کی رضا کے لئے ایک دن کا روزہ رکھتا
ہے تو اللہ عزوجل اُس کے جسم کو صحت و تندرستی اور اجر عظیم عطا فرماتے ہے۔

(شعب الایمان ج ۳ ص ۲۱۲، حدیث ۳۹۲۳)



روزے کی حکمتیں

مفسر قرآن، شارح بخاری و مسلم، حضرت علامہ غلام رسول سعیدی شرح صحیح مسلم (ج ۳ ص ۳۶) میں ”روزے کی حکمتیں“ کے تحت لکھتے ہیں:

روزہ رکھ کر جب انسان کھانے پینے اور عمل تزویج کو چھوڑ دیتا ہے، بُرے اخلاق اور بُری عادتوں سے دستکش ہوتا ہے، اللہ تعالیٰ کی رضا جوئی کے لئے اپنی فطرت اور خلقت کے تقاضوں سے ممکن اور شرعی حد تک مجرد ہوتا ہے اور اللہ تعالیٰ کی محبت میں نفسِ آمارہ کے مطالبات کو مسترد کر دیتا ہے تو انسان کے ناسوتی بدن میں لاہوتی رنگ جھلکتے لگتا ہے۔

اللہ تبارک و تعالیٰ نے قرآن مجید میں روزے کا ایک مقصد تقویٰ بیان کیا ہے
”لعلکم تتقون“ (البقرہ: ۱۸۳)

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے تین بار سینہ کی طرف اشارہ کے فرمایا:

التقویٰ ہنا۔ (مکلوۃ ص ۳۲۲)

تقویٰ یہاں ہے۔

تقویٰ دل کی اُس کیفیت کا نام ہے جس کے حصول کے بعد انسان گناہ سے ڈرتا ہے اور خوفِ الہی کی وجہ سے گناہ کرنے سے جھجک محسوس کرتا ہے۔

انسان کے دل میں گناہوں کی اکثر خواہشات حیوانی قوت کی زیادتی سے پیدا ہوتی ہے روزہ رکھنے سے حیوانی قوت کم ہوتی ہے۔ یہی وجہ ہے کہ جو نوجوان مالی

مجبوریوں کی وجہ سے نکاح نہیں کر سکتے اور ساتھ ہی نفسانی خواہشوں پر قابو بھی نہیں رکھتے اُن کا علاج رسول اللہ ﷺ نے روزہ بتلایا ہے اور فرمایا ہے کہ شہوت کو توڑنے اور کم کرنے کے لئے روزہ بہترین چیز ہے۔

جس طرح ہر چیز اپنی ضد سے پہچانی جاتی ہے اس طرح کھانے پینے کی نعمت کی قدر بھی روزہ رکھنے سے ہوتی ہے۔ شکم سیر ہو کر کھانا کھانے والے امیروں کو روزہ رکھنے سے پتہ چلتا ہے کہ فاقہ میں کس اذیت اور بھوک اور پیاس کی تکلیف ہوتی ہے۔ جب تک کوئی شخص سوختہ جگر نہ ہو، سوزِ جگر کو نہیں جان سکتا۔

ملا علی قاری رحمۃ اللہ علیہ لکھتے ہیں کہ بشر حافی رحمۃ اللہ علیہ کے پاس ایک شخص سردیوں کے موسم میں گیا، دیکھا کہ انہوں نے (فالتو) کپڑے اتار کر کھوٹی پر ٹانگ رکھے ہیں اور خود بغیر کپڑوں کے بیٹھے ہوئے سردی سے کانپ رہے ہیں۔ اُس نے پوچھا کہ آپ سردی سے کپکپا رہے ہیں اور کپڑے اتار کر کھوٹی پر ٹانگے ہوئے ہیں! بشر حافی رحمۃ اللہ علیہ نے کہا: ”اے بھائی فقراء بہت زیادہ ہیں اور میرے پاس اتنی گنجائش نہیں ہے کہ میں ان سب کو کپڑے پہنا سکوں، اس لئے میں نے اپنے (فالتو) کپڑے اتار کر اپنے آپ کو ان کی تکلیف میں شریک کر لیا ہے۔“

ملا علی قاری لکھتے ہیں: اسی وجہ سے اولیاءِ عارفین جب کوئی لقمہ کھاتے ہیں تو یہ دُعا کرتے ہیں: ”اے اللہ! بھوکوں کے حق کی بنا پر ہم سے مواخذہ نہ کرنا۔“

اور یہ بھی ثابت ہے کہ حضرت سیدنا یوسف علیہ السلام قحط کے سالوں میں دسترخوان پر بہت زیادہ کھانا ہونے کے باوجود اس لئے سیر ہو کر نہیں کھاتے تھے کہ کہیں بھوکوں کا حال بھول نہ جائیں، اور ان سے مشابہت قائم رہے۔ (مقاہج ۲ ص ۲۲۹)

اس لئے روزوں کی فرضیت سے ہر مسلمان کو اپنے فاقہ زور مسلمان بھائیوں کی بھوک اور پیاس کا اندازہ ہوگا اور اس سبب سے اس کا دل ان کی امداد اور معاونت پر

آمادہ ہوگا۔ اور یہ بھی کہا جاسکتا ہے کہ غریب اور فاقہ زدہ لوگ سارا سال بھوک اور پیاس کی صعوبتوں میں گزارتے ہیں، اللہ تعالیٰ نے ان کی مشابہت قائم کرنے کے لئے ایک ماہ کے دنوں میں سب پر بھوک اور پیاس طاری کر دی۔ یوں بھی کہہ سکتے ہیں کہ غریبوں کی بھوک اور پیاس اللہ تعالیٰ کو اس قدر عزیز ہے کہ ان پر جو حال طاری رہتا ہے اللہ تعالیٰ نے ایک ماہ کے لئے سب مسلمانوں پر وہ حال طاری کر دیا۔ اسے ہمارا حال اتنا عزیز ہے، دیکھئے تم اس کو کتنا عزیز رکھتے ہیں!

رمضان کے مہینہ کو بھوک اور پیاس کا مہینہ کہتے ہیں، اس لئے ہونا یہ چاہئے تھا کہ اس مہینہ میں ہماری خوراک کا بجٹ باقی مہینوں سے کم ہوتا لیکن ہوتا یہ ہے کہ اس ماہ میں ہماری خوراک کا بجٹ باقی مہینوں سے زیادہ ہوتا ہے۔ بازار میں کھانے پینے کی اشیاء مٹھائی اور پھل وغیرہ باقی مہینوں کی بہ نسبت زیادہ بکتے ہیں۔ راشن کے زمانہ میں اس ماہ میں راشن کا کوٹہ زیادہ کر دیا جاتا ہے، جیسے یہ کھانے پینے کا مہینہ ہو۔

یوں لگتا ہے کہ صبح سے لے کر شام تک ہم اس لئے بھوکے رہتے ہیں تاکہ افطار کے وقت زیادہ سے زیادہ کھا سکیں۔ اس صورت حال کی اصلاح ضروری تھا کہ روزوں کی برکات سے صحیح استفادہ ہو سکے۔ حدیث شریف کے مطابق مسلمان کافر کی بہ نسبت سات حصہ کم کھاتا ہے۔ اس اصول کی روشنی میں ہمیں اپنی خوراک کا جائزہ لے کر اس کی اصلاح کرنی چاہئے۔

میں نے اپنے زمانہ تعلیم میں ”روزے کے اسرار و رموز“ کے عنوان سے روزوں کی حکمتوں پر مشتمل ایک مضمون لکھا تھا جو پہلے روزنامہ انجام کراچی میں چھپا، پھر ملک اور بیرون ملک کے بہت سے رسائل میں نقل در نقل ہو کر شائع ہوتا رہا۔ اب میں نے اس کو ”مقالات سعیدی“ میں شامل کر دیا ہے۔ اس موضوع پر اس کا مطالعہ بھی مفید رہے گا۔

سحری کی فضیلت اور احکام و مسائل

سحری کھانا سنت رسول اللہ ﷺ ہے۔ اس کے احکام و مسائل سے آگاہی کے لئے درج ذیل چند احادیث کا مطالعہ فرمائیں:

❖ مشکوٰۃ کتاب الصوم کے باب فی مسائل متفرقة من کتاب الصوم کی پہلی فصل میں ہے:

حضرت انس رضی اللہ عنہ روایت کرتے ہیں کہ رسول اللہ ﷺ نے فرمایا:

سحری کھایا کرو کیونکہ اس میں برکت ہے۔ (متفق علیہ)

❖ یہ حدیث الترغیب والترہیب کتاب الصوم میں ہے۔

❖ یہ حدیث مسلم شریف کتاب الصیام کے باب فضل السحور و

الاستحبابہ میں ہے۔

❖ یہ حدیث بخاری شریف کتاب الصوم کے باب برکة السحور میں

ہے۔

❖ یہ حدیث ترمذی شریف ابواب الصوم کے باب ما جاء فی فصل

السحور میں ہے۔

❖ یہ حدیث سنن ابن ماجہ ابواب الصیام باب ما جاء فی السحور میں ہے۔

❖ مشکوٰۃ کتاب الصوم کے باب فی مسائل متفرقة من کتاب الصوم

کی پہلی فصل میں ہے:

حضرت عمرو بن العاص رضی اللہ عنہ سے روایت ہے کہ رسول اللہ ﷺ نے فرمایا:

ہمارے اور اہل کتاب کے روزوں میں سحری کھانے کا فرق ہے۔ (مسلم)
 ﴿ یہ حدیث مسلم شریف کتاب الصیام کے باب فضل السحور و استحبابہ
 میں ہے۔

﴿ یہ حدیث الترغیب والترہیب کتاب الصوم میں ہے۔

﴿ مشکوٰۃ کتاب الصوم کے باب فی مسائل متفرقة من کتاب
 الصوم کی تیسری فصل میں ہے:

حضرت عرباض بن ساریہ رضی اللہ عنہ روایت کرتے ہیں کہ رمضان میں سحری کے
 وقت مجھے رسول اللہ صلی اللہ علیہ وسلم نے بلائے ہوئے فرمایا، برکت والے کھانے کے لیے آؤ۔
 (ابوداؤد نسائی)

﴿ سنن ابن ماجہ ابواب الصیام باب ما جاء فی السحور میں ہے:
 حضرت ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:
 دن کے روزے رکھنے پر سحری کے کھانے سے مدد طلب کرو اور رات کے قیام
 کے لئے قیلولہ سے مدد طلب کرو۔

﴿ یہ حدیث الترغیب والترہیب کتاب الصوم میں ہے۔

﴿ الترغیب والترہیب کتاب الصوم میں ہے:

حضرت سلمان فارسی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
 برکت تین چیزوں میں ہے۔ جماعت میں، خرید میں، سحری میں۔

(رواہ الطبرانی فی الکبیر)

﴿ مشکوٰۃ کتاب الصوم کے باب فی مسائل متفرقة من کتاب الصوم
 کی تیسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

مومن کی بہترین سحری کھجوریں ہیں۔ (ابوداؤد)

❖ یہ حدیث الترغیب والترہیب کتاب الصوم میں ہے۔

❖ ترمذی ابواب الصوم، ماجاء فی بیان الفجر میں ہے:

حضرت ابو طلحہ بن علی رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

کھاؤ پیو تم کو صبح کاذب سحری کھانے سے نہ روکے صبح سرخ (صبح صادق)

تک کھاپی سکتے ہو۔

امام ترمذی فرماتے ہیں یہ حدیث حسن غریب ہے۔

ترمذی شریف کے اسی باب میں ہے:

حضرت سمرہ بن جندب رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

بلال کی اذان اور صبح کاذب تمہیں کھانے سے نہ روکے البتہ آسمان کے کناروں

میں پھیلی ہوئی فجر (صبح صادق) کے وقت رُک جاؤ۔

امام ترمذی فرماتے ہیں: یہ حدیث حسن ہے۔

اسی مفہوم کی احادیث صحیح مسلم کتاب الصیام کے باب بیان ان الدعول فی

الصوم..... میں ہیں۔

❖ مشکوٰۃ کتاب الصوم کے باب فی مسائل متفرقة من کتاب الصوم

کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

تم میں سے کوئی شخص اذان (فجر) سنے اور اس کے ہاتھ میں کھانا یا پینے کا برتن ہو

تو اس کو اس وقت تک نہ رکھے جب تک کہ اپنی ضرورت پوری نہ کرے۔ (ابوداؤد)

صرف وہی گلاس جو پکڑا ہوا تھا کہ اذان شروع ہوگئی اور صرف وہی لوالہ جو پکڑا

تھا کہ اذان شروع ہوگئی۔ احتیاط اسی میں ہے کہ اذان شروع ہونے سے پہلے ہی سحری

کر لیں کیونکہ کچھ مؤذن حضرات سوئے رہتے ہیں اور کچھ تاخیر سے اذان شروع کرتے ہیں اس لئے پہلی اذان جو بھی مؤذن دے اسی پر ہی کھانا ترک کر دیں۔

❖ بخاری شریف کتاب الصوم کے باب قول اللہ تعالیٰ: وکلوا واشربوا

..... میں ہے:

حضرت عدی بن حاتم رضی اللہ عنہ نے فرمایا:

جب یہ آیت نازل ہوئی ترجمہ:

”اور کھاؤ اور پیو یہاں تک تمہارے لئے ظاہر ہو جائے سفید دھاگا سیاہ دھاگے

میں سے۔“

تو میں نے ایک سیاہ دھاگا اور ایک سفید دھاگا لے کر انہیں اپنے سرہانے کے

نیچے رکھ لیا اور میں رات کو دیکھتا رہا لیکن مجھ پر کچھ ظاہر نہ ہوا۔

صبح کے وقت میں نے رسول اللہ صلی اللہ علیہ وسلم سے اس کا ذکر کیا تو فرمایا کہ اس سے مراد

رات کی سیاہی اور دن کی سفیدی ہے۔

❖ الترغیب والترہیب حصہ دوم کتاب الصوم میں ہے:

حضرت ابو سعید خدری رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

سحری کا کھانا سراسر برکت ہی برکت ہے اس لئے اس کو نہ چھوڑنا خواہ پانی کا

ایک گھونٹ ہی لے لو کیونکہ اللہ عزوجل اور اس کے فرشتے سحری کھانے والوں پر

رحمتیں نازل فرماتے ہیں۔ (رواہ احمد)

افطاری کی فضیلت اور احکام و مسائل

نمازِ مغرب ادا کرنے سے پہلے روزہ افطار کرنا چاہئے ایک کھجور یا ایک گھونٹ پانی سے ہی ہو سنت رسول اللہ ﷺ ہے۔ غروبِ آفتاب کے بعد روزہ افطار کرنا چاہئے لہذا اس کے غروب ہونے میں کوئی شک و شبہ ہو تو کچھ تاخیر کر لیں۔

❖ مشکوٰۃ کتاب الصوم کے باب فی مسائل متفرقة من کتاب الصوم کی پہلی فصل میں ہے:

حضرت سہل بن سعد رضی اللہ عنہ روایت کرتے ہیں کہ رسول اللہ ﷺ نے فرمایا: لوگ ہمیشہ بھلائی کے ساتھ رہیں گے جب تک کہ افطار میں جلدی کرتے رہیں گے۔ (متفق علیہ)

یہ حدیث بخاری شریف کتاب الصوم کے باب تعجیل الافطار میں ہے۔

❖ یہ حدیث ترمذی ابواب الصوم کے باب ما جاء فی تعجیل الافطار میں ہے۔

❖ یہ حدیث ابن ماجہ ابواب الصیام باب ما جاء فی تعجیل الافطار میں ہے۔

❖ مشکوٰۃ کتاب الصوم کے باب فی مسائل متفرقة من کتاب الصوم

کی پہلی فصل میں ہے:

حضرت عمر رضی اللہ عنہ روایت کرتے ہیں کہ رسول اللہ ﷺ نے فرمایا:

جب رات ادھر سے آئے اور دن ادھر کو جائے اور سورج غروب ہو جائے تو

روزہ دار افطار کر لے۔ (متفق علیہ)

❖ یہ حدیث مسلم شریف کتاب الصیام کے باب بیان وقت القضاء

الصوم و خروج النهار میں ہے۔

❖ یہ حدیث بخاری شریف کتاب الصوم کے باب متی یحل فطر الصائم میں ہے۔

❖ یہ حدیث ترمذی شریف ابواب الصوم کے باب ما جاء اذا قبل الليل وادبر النهار فقد افطر الصائم میں بھی ہے۔

❖ مشکوٰۃ کتاب الصوم کے باب فی مسائل متفرقة من کتاب الصوم کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: اللہ تعالیٰ فرماتا ہے، وہ شخص میرے محبوب بندوں میں سے ہے جو افطار میں جلدی کرتا ہے۔ (ترمذی)

❖ یہ حدیث ترمذی شریف ابواب الصوم کے باب ما جاء فی تعجيل الافطار میں ہے۔

❖ مشکوٰۃ کتاب الصوم کے باب فی مسائل متفرقة من کتاب الصوم کی تیسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جب تک لوگ (مسلمان) افطار میں جلدی کرتے رہیں گے دین غالب رہے گا کیونکہ یہود و نصاریٰ اپنے افطار میں تاخیر کرتے ہیں۔ (ابوداؤد ابن ماجہ)

❖ یہ حدیث ابن ماجہ ابواب الصیام باب ما جاء فی تعجيل الافطار میں ہے۔

❖ یہ حدیث الترغیب والترہیب کتاب الصوم میں بھی ہے۔

❖ مشکوٰۃ کتاب الصوم کے باب فی مسائل متفرقة من کتاب الصوم کی تیسری فصل میں ہے:

حضرت ابو عطیہ روایت کرتے ہیں کہ میں اور جناب مسروق نے ام المؤمنین

حضرت عائشہ رضی اللہ عنہا کی خدمت میں حاضر ہو کر عرض کیا کہ رسول اللہ صلی اللہ علیہ وسلم کے اصحاب میں سے دو ایسے ہیں جن میں سے ایک تو روزہ جلد افطار کر کے جلدی نماز (مغرب) ادا کر لیتے ہیں اور دوسرے دیر سے افطار کرتے ہیں اور تاخیر سے نماز پڑھتے ہیں (ان دونوں میں سے کس کا عمل درست ہے)

ام المؤمنین حضرت عائشہ رضی اللہ عنہا نے دریافت کیا کہ افطار و نماز میں عجلت کون کرتا ہے؟ اور تاخیر کون کرتا ہے؟

تو ہم نے کہا کہ جناب عبداللہ بن مسعود رضی اللہ عنہ جلدی کرتے ہیں۔

تو آپ نے فرمایا: رسول اللہ صلی اللہ علیہ وسلم کا عمل بھی یہی تھا۔ (مسلم)

❖ یہ حدیث مسلم شریف کتاب الصیام کے باب فضل السحور و

استحبابہ..... میں ہے۔

❖ یہ حدیث ترمذی شریف ابواب الصوم کے باب ما جاء فی تعجیل

الافطار میں بھی ہے۔

❖ مشکوٰۃ کتاب الصوم باب فی مسائل متفرقة من کتاب الصوم کی

دوسری فصل میں ہے:

حضرت سلمان بن عامر رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

کھجور سے افطار کرو کیونکہ اس میں برکت ہے اور اگر کھجور نہ ملے تو پانی سے افطار کرو

کیونکہ وہ پاک ہے۔ (احمد ابوداؤد ابن ماجہ واری ترمذی)

❖ یہ حدیث ترمذی شریف ابواب الصوم کے باب ما جاء ما يستحب عليه

الافطار میں ہے۔

❖ یہ حدیث ابن ماجہ ابواب الصیام باب ما جاء علی ما يستحب الفطر

میں ہے۔

❖ مشکوٰۃ کتاب الصوم باب فی مسائل متفرقة من کتاب الصوم کی دوسری فصل میں ہے:

حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم نماز (مغرب) سے پہلے تازہ کھجوروں سے افطار کرتے، اگر تازہ کھجوریں نہ ملتیں تو خشک کھجور (چھوارہ) کھاتے اور اگر خشک کھجوریں بھی موجود نہ ہوتیں تو چند گھونٹ پانی سے افطار کرتے (ابو داؤد ترمذی)۔ امام ترمذی فرماتے ہیں یہ حدیث حسن غریب ہے۔

❖ یہ حدیث ترمذی شریف ابواب الصوم کے باب ماجاء ما يستحب عليه الافطار میں ہے۔

❖ صحیح مسلم کتاب الصیام کے باب بیان وقت انقضاء الصوم و خروج النهار میں ہے:-

حضرت عبداللہ بن ابی اوفی رضی اللہ عنہ بیان کرتے ہیں کہ ہم رسول اللہ صلی اللہ علیہ وسلم کے ساتھ رمضان المبارک کے ماہ میں سفر کر رہے تھے جب سورج غروب ہو گیا تو رسول اللہ صلی اللہ علیہ وسلم نے فرمایا: اے فلاں! اتر اور ہمارے لیے ستو گھولو۔ اُس نے کہا: یا رسول اللہ! ابھی تو دن ہے۔ آپ صلی اللہ علیہ وسلم نے فرمایا: اتر اور ہمارے لیے ستو گھولو۔ وہ اترے اور ستو گھول کر آپ صلی اللہ علیہ وسلم کی خدمت میں لائے۔

نبی کریم صلی اللہ علیہ وسلم نے ستو پیئے پھر آپ نے ہاتھ سے اشارہ کر کے فرمایا: جب سورج اس سمت میں ڈوب جائے اور رات اس سمت سے آجائے تو روزہ دار کو روزہ کھول دینا چاہیے۔

❖ یہ حدیث بخاری شریف کتاب الصوم کے باب متى يحل فطر الصائم میں بھی ہے۔

مفسر قرآن شارح بخاری و مسلم علامہ غلام رسول سعیدی اس حدیث کے تحت

لکھتے ہیں۔

”اس باب کی احادیث میں روزے کے تمام ہونے کا مدار تین چیزیں بیان فرمائی ہیں، رات کا آنا، دن کا جانا اور سورج کا غروب ہونا۔ علامہ نووی فرماتے ہیں کہ علماء کے نزدیک تینوں میں سے ہر ایک باقی دو کو متضمن اور لازم ہے اور ان احادیث سے مقصود یہ ہے کہ غروب آفتاب اس وقت متحقق ہوتا ہے جب رات آجائے اور دن چلا جائے کیوں کہ بسا اوقات انسان ایسی وادی میں ہوتا ہے کہ غروب آفتاب کا مشاہدہ نہیں کر سکتا، ایسے میں جب دن کی روشنی چھپ جائے اور رات کا اندھیرا شروع ہو جائے تو وہ روزہ افطار کر سکتا ہے۔ (شرح صحیح مسلم ج ۳ ص ۸۵)

❖ مشکوٰۃ کتاب الصوم کے باب فی مسائل متفرقة من کتاب الصوم کی دوسری فصل میں ہے:

حضرت زید بن خالد رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جس نے روزہ دار کو افطار کرایا یا مجاہد کو سامان جنگ دیا تو اس کو اتنا ہی اجر ملے گا جتنا کہ ان دونوں کو۔ (رواہ بیہقی فی شعب الایمان وحی السنۃ فی شرح السنۃ وقال صحیح)

یہ حدیث ابن ماجہ ابواب الصائم باب فی ثواب من فطر صائما میں مجاہد کو سامان کے ذکر کے بغیر ہے۔

❖ مشکوٰۃ کتاب الصوم کے باب فی مسائل متفرقة من کتاب الصوم کی دوسری فصل میں ہے۔

حضرت ابن عمر رضی اللہ عنہما نے فرمایا کہ نبی کریم صلی اللہ علیہ وسلم جب روزہ افطار کرتے تو کہتے: پیاس جاتی رہی، رگیں تر ہو گئیں اور اللہ نے چاہا تو اجر بھی ثابت ہو گیا۔

(ابوداؤد)

❖ مشکوٰۃ کتاب الصوم کے باب فی مسائل متفرقة من کتاب الصوم

کی دوسری فصل میں ہے:

حضرت معاذ بن زہرہ نے فرمایا کہ نبی کریم ﷺ جب روزہ افطار کرتے تو کہتے:

اللَّهُمَّ لَكَ صُمْتُ وَعَلَى رِزْقِكَ أَفْطَرْتُ

اے اللہ! میں نے تیرے لئے روزہ رکھا اور تیرے رزق سے افطار کیا۔

(ابوداؤد)

❖ سنن ابن ماجہ ابواب الصیام باب فی الصائم لا ترد دعوتہ میں ہے:

حضرت عبداللہ بن عمرو رضی اللہ عنہما سے روایت ہے کہ رسول اللہ ﷺ نے فرمایا:

افطار کے وقت روزہ دار کی دعا رڈ نہیں کی جاتی۔

❖ یہ حدیث الترغیب والترہیب کتاب الصوم میں ہے۔

❖ یہ حدیث مشکوٰۃ کتاب الدعوات کی دوسری فصل میں ہے:

❖ مشکوٰۃ کتاب الدعوات کی دوسری فصل میں ہے۔

حضرت ابوہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

تین اشخاص کی دعا کبھی رڈ نہیں ہوتی۔ روزہ دار کی دعا جو وہ افطار کے وقت کرتا

ہے امام عادل کی دعا اور مظلوم کی دعا۔ ان دعاؤں کو اللہ تعالیٰ بادلوں سے اوپر بلند فرما

دیتا ہے ان کیلئے آسمانوں کے دروازے کھول دیئے جاتے ہیں۔ رب کریم فرماتا ہے

مجھے اپنے عزت و جلال کی قسم میں ان کی ضرورت کروں گا چاہئے کچھ عرصہ کے بعد میں

ہوں۔ (ترمذی)

❖ یہ حدیث ترمذی شریف ابواب الدعوات میں ہے۔

اس مفہوم کی حدیث سنن ابن ماجہ باب فی الصائم لا ترد دعوتہ میں بھی ہے۔

❖ یہ حدیث الترغیب والترہیب کتاب الصوم میں بھی ہے۔

روزہ توڑنے والے اعمال

افطار سے پہلے روزہ افطار کر لینا

❖ بخاری شریف کتاب الصیام کے باب اذا فطر فی رمضان ثم طلعت الشمس میں ہے۔

ہشام بن عروہ، فاطمہ بنت منذر سے روایت کرتے ہیں کہ حضرت اسماء بنت ابو بکر رضی اللہ عنہا نے فرمایا:

ہم نے ایک ابراہیم کو دن کے اندر نبی کریم صلی اللہ علیہ وسلم کے عہد مبارک میں روزہ افطار کر لیا اور پھر سورج نظر آ گیا۔ ہشام سے کہا گیا کہ انہیں قضا کا حکم دیا گیا ہوگا؟ فرمایا کہ قضا کے سوا کیا چارہ ہے۔

❖ یہ حدیث ابن ماجہ ابواب الصیام باب ما جاء فیمن افطرا سہاً میں ہے۔

نوٹ

قضا میں صرف وہی روزہ رمضان کے بعد رکھنا پڑھنا ہے۔ اور کفارہ کا ذکر جماع کرنے والی حدیث میں مطالعہ فرمائیں۔
یہ تو غلطی سے افطار کر لیا اور اگر کوئی جان بوجھ کر افطار کرے تو ان کی سزا اس حدیث میں ملاحظہ فرمائیں۔

❖ صحیح ابن خزیمہ ابواب صوم التطوع کے باب ذکر تعلق المفطرين قبل وقت الافطار میں ہے:

حضرت ابو امامہ ہاشمی سے روایت ہے کہتے ہیں میں نے رسول اللہ صلی اللہ علیہ وسلم سے سنا

کہ حضور نبی کریم ﷺ فرماتے ہیں۔
 میں سو رہا تھا، دو شخص حاضر ہوئے اور میرے بازو پکڑ کر ایک پہاڑ کے پاس لے
 گئے اور مجھ سے کہا چڑھیے۔ میں نے کہا: مجھ میں اس کی طاقت نہیں ہے۔ انہوں نے
 کہا: ہم سہل کر دیں گے۔ میں چڑھ گیا، جب بیچ پہاڑ پر پہنچا تو سخت آوازیں آئیں۔
 پھر مجھے آگے لے گئے۔ میں نے ایک قوم کو دیکھا کہ وہ لوگ اُلٹے لٹکائے گئے ہیں اور
 ان کی باجھیں چیری جا رہی ہیں۔ جن سے خون بہتا ہے۔ میں کہا: یہ کون لوگ ہیں؟
 کہا: ”یہ وہ لوگ ہیں کہ وقت سے پہلے روزہ افطار کرتے ہیں۔“

جماع کرنے سے

جماع کرنے سے روزہ جاتا رہتا ہے جبکہ روزہ دار ہونا یاد ہو۔

❖ بخاری شریف کتاب الصوم کے باب اذا جامع رمضان ولم یکن له
 شئ فتصدق علیہ فلیکفر میں ہے:

حضرت ابو ہریرہ رضی اللہ عنہ سے روایت ہے کہ ہم نے نبی کریم ﷺ کی بارگاہ میں
 بیٹھے ہوئے تھے کہ ایک آدمی حاضر بارگاہ ہو کر عرض گزار ہوا: یا رسول اللہ ﷺ! میں
 ہلاک ہو گیا۔ فرمایا کہ تمہیں کیا ہوا ہے؟ عرض کی کہ میں روزے کی حالت میں اپنی
 بیوی سے صحبت کر بیٹھا۔ رسول اللہ ﷺ نے فرمایا کہ کیا تمہیں آزاد کرنے کے لئے
 ایک گرون میسر ہے؟ عرض کی: نہیں۔ فرمایا کہ کیا تم دو مہینوں کے متواتر روزے رکھ
 سکتے ہو؟ عرض گزار ہوا: نہیں۔ فرمایا کہ تم ساٹھ مسکینوں کو کھانا کھلا سکتے ہو؟ عرض کی
 نہیں۔ پس نبی کریم ﷺ کچھ دیر خاموش رہے اور ہم وہیں تھے کہ نبی کریم ﷺ کی
 خدمت ایک عرق پیش کیا گیا جس میں کھجوریں تھیں، عرق ایک پیانہ ہے، فرمایا کہ
 ساٹھ کہاں ہے۔ عرض گزار ہوا کہ میں ہوں۔ فرمایا کہ انہیں لے کر خیرات کر دو۔ وہ

آدمی عرض گزار ہوا: یا رسول اللہ ﷺ! کیا اپنے سے زیادہ غریب پر؟ خدا کی قسم ان دونوں سنگلاخ میدانوں کے درمیان کوئی گھر والے ایسے نہیں جو میرے پچھلے دانت نظر آنے لگے۔ پھر فرمایا کہ اپنے گھر والوں کو کھلا دو۔

❖ یہ حدیث مشکوٰۃ شریف کتاب الصوم کے باب تعدیہ الصوم کی پہلی فصل میں ہے۔ (متفق علیہ)

❖ یہ حدیث مسلم شریف کتاب الصیام کے باب تغلیظ تحریم الجماع میں ہے۔

سنن ابوداؤد میں امام ابن شہاب زہری تابعی سے ہے۔

إِنَّمَا كَانَ هَذَا رُحْصَةً لَهُ خَاصَّةً وَلَوْ أَنَّ رَجُلًا فَعَلَ ذَلِكَ الْيَوْمَ لَمْ يَكُنْ لَهُ بِدُونِ التَّكْفِيرِ

یہ خاص اسی شخص کے لئے رخصت (اجازت) تھی اور اگر آج کوئی شخص ایسا کرے تو اسے کفارہ سے چارہ نہیں۔

اگر عورت رضا مند نہ ہو تو اس پر کفارہ نہیں، صرف اس کی قضا کرے۔
اور اگر وہ بھی رضا مند تھی تو اس پر بھی کفارہ ہے۔

اگر کوئی مرد یا عورت رضا مندی سے ایک سے زیادہ ایسی طرح جماع کے مرتکب ہوں تو پھر ہر روزہ کا کفارہ علیحدہ علیحدہ ہے۔

اور اگر روزہ دار بھول کر ہم بستری کر لیں تو اس پر کچھ نہیں وہ اپنا روزہ مکمل کرے۔

❖ مسلم شریف کتاب الصیام باب تغلیظ تحریم الجماع میں ہے:

حضرت ابو ہریرہ رضی اللہ عنہ بیان کرتے ہیں کہ ایک شخص نے رمضان میں روزہ توڑ لیا، نبی کریم ﷺ نے اسے حکم دیا کہ وہ ایک غلام آزاد کرے یا دو ماہ کے روزے رکھے

یا ساٹھ مسکینوں کو کھانا کھلائے۔

علامہ غلام رسول سعیدی شرح مسلم (ج ۳ ص ۱۰۷) میں ”افلاس کی وجہ سے کفارہ ساقط نہیں ہوتا“ کے تحت یہ موقف اختیار کیا ہے کہ بسبب افلاس کفارہ ساقط نہیں ہوتا بلکہ فراغت اور وسعت تک کفارہ موقوف ہو جاتا ہے۔

یہ جماع کرنے کی حدیث ترمذی شریف ابواب الصوم کے باب ما جاء فی كفارة الفطر فی رمضان میں ہے۔

امام ترمذی اس کے آخر میں فرماتے ہیں:

اور علماء کا اس پر عمل ہے کہ جو شخص رمضان میں جان بوجھ کر جماع کے ذریعے روزہ توڑے (اس کا یہ حکم ہے) لیکن جان بوجھ کر کھانے پینے سے روزہ توڑنے کے بارے میں علماء کا اختلاف ہے۔

بعض علماء فرماتے ہیں اس پر قضا اور کفارہ دونوں ہیں۔ انہوں نے کھانے پینے کو جماع کے مشابہ قرار دیا۔ سفیان ثوری ابن مالک اور اسحاق کا یہی نظر یہ ہے۔ بعض علماء کے نزدیک اس پر قضا ہے کفارہ نہیں کیونکہ نبی کریم ﷺ سے جماع کر دیا ہے۔ میں کفارہ کا ذکر ہے کھانے پینے کے بارے میں نہیں۔

ان علماء کے نزدیک کھانا پینا جماع کے مشابہ نہیں۔

امام شافعی اور احمد رحمہما ﷺ کا یہی قول ہے۔

امام شافعی رحمہما ﷺ فرماتے ہیں:

نبی کریم ﷺ کا روزہ توڑنے والے کو مجبورین دیتے ہوئے یہ فرمانا کہ یہ لے لو اور اپنے گھر والوں کو کھلاؤ یہ مختلف معانی کا احتمال رکھتا ہے۔ یہ بھی احتمال ہے کہ کفارہ صرف اسی پر ہے جسے طاقت ہو اور یہ شخص کفارہ کی ادائیگی پر قادر نہیں تھا۔ جب آپ نے اسے

کھجوریں عطا فرما کر ان کا مالک بنا دیا تو اس نے عرض کیا: ہم سے زیادہ وہ محتاج کوئی نہیں۔
آپ ﷺ نے فرمایا: لے جاؤ اور اپنے گھر والوں کو کھلاؤ، کیونکہ کفارہ اسی وقت ہے جب اپنی ضروریات سے زائد ہو۔

امام شافعی کے نزدیک پسندیدہ بات یہ ہے کہ اس قسم کا آدمی خود کھائے اور کفارہ اس کے ذمہ قرض ہوگا۔ جب اسے طاقت ہو کفارہ ادا کرے۔
علامہ محمد صدیق ہزاروی اس کے حاشیہ میں فرماتے ہیں۔
احناف کے نزدیک جان بوجھ کر کھانے پینے سے بھی قضا اور کفارہ دونوں لازم ہیں۔

روزے کے درمیان حیض و نفاس سے

روزے کے دوران چاہے عصر یا مغرب کے درمیان ہی کسی وقت حیض شروع ہو جائے تو روزہ ٹوٹ جاتا ہے اور ان حیض کے ایام کی قضا رمضان کے بعد سارے سال میں اکٹھے یا وقفے وقفے سے پوری کرے۔

❖ سنن ابن ماجہ ابواب الصیام باب ما جاؤ فی قضاء رمضان میں ہے:
حضرت عائشہ رضی اللہ عنہا فرماتی ہیں: جب ہمیں حضور نبی کریم ﷺ کے زمانہ میں ماہواری آتی تو آپ ہمیں روزے قضا کرنے کا حکم دیتے۔

❖ مشکوٰۃ کتاب الصوم کے باب القضاء کی پہلی فصل میں ہے:
حضرت عائشہ صدیقہ رضی اللہ عنہا روایت کرتی ہیں کہ مجھے رمضان کے روزوں کی قضا کرنی ہوتی لیکن میں صرف شعبان میں ان کی قضا کرنے کی صلاحیت رکھتی تھی۔ روای کہتے ہیں کہ اس کی وجہ رسول اللہ ﷺ کی خدمت میں مشغولیت تھی۔ (متفق علیہ)
❖ یہ حدیث ابن ماجہ ابواب الصیام باب ما جاؤ فی قضاء رمضان میں ہے۔
❖ یہ حدیث مسلم شریف کتاب الصیام باب جواز تاخیر قضاء رمضان میں ہے۔

❖ مشکوٰۃ کتاب الصوم باب القضا کی پہلی فصل میں ہے:

حضرت معاذہ عدویہ رضی اللہ عنہا روایت کرتی ہیں کہ میں نے حضرت عائشہ صدیقہ رضی اللہ عنہا سے معلوم کیا: اس کی کیا وجہ ہے کہ

حائضہ عورت روزہ کی قضا کرتی ہے لیکن نماز کی نہیں؟

حضرت عائشہ صدیقہ رضی اللہ عنہا نے فرمایا: ہمیں یہی حکم دیا گیا ہے کہ ہم روزوں کی قضا کریں اور نماز کی قضا کا حکم نہیں دیا گیا۔

روزے کے دوران جان بوجھ کر خود قے کرنے سے

❖ مشکوٰۃ کتاب الصوم باب تنزیہ الصوم کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جس شخص کو روزہ کی حالت میں اضطرازی طور پر قے آجائے تو اس پر قضا لازم نہیں اور جو شخص خود قے کرے تو اس پر قضا لازم ہے۔ (ابوداؤد ابن ماجہ دارمی) لیکن صاحب ترمذی نے فرمایا کہ یہ حدیث غریب ہے کیونکہ یہ حدیث سوائے عیسیٰ بن یونس کے اور کسی سے مروی نہیں اور امام بخاری نے فرمایا کہ میں اس کو محفوظ نہیں گردانتا۔

اسی حدیث کے آخر میں امام ترمذی لکھتے ہیں:

حضرت ابودرداء ثوبان اور فضالہ بن عبید رضی اللہ عنہم سے روایت ہے ”نبی کریم صلی اللہ علیہ وسلم نے قے فرمائی اور روزہ توڑیا“ اس حدیث کا مطلب یہ ہے کہ آپ نفل روزے سے تھے آپ کو قے آئی اور آپ نے کمزور محسوس کرتے ہوئے روزہ کھول دیا۔ بعض احادیث میں اس کی وضاحت اس طرح ہے۔

جان بوجھ کر روزہ ترک کرنا

❖ مشکوٰۃ کتاب الصوم باب تنزیہ الصوم کی دوسری فصل میں ہے:

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَنْ أَفْطَرَ يَوْمًا مِنْ رَمَضَانَ مِنْ غَيْرِ رُخْصَةٍ وَلَا مَرَضٍ لَمْ يَقْضِ عَنْهُ صَوْمُ الدَّهْرِ كُلِّهِ وَإِنْ صَامَهُ

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: جس نے جان بوجھ کر بغیرہ کسی وجہ کے یا مرض کے رمضان کا ایک روزہ بھی چھوڑ دیا، اگر وہ تمام عمر روزے رکھے تو اس کا بدلہ نہیں ہو سکتا۔ (احمد ترمذی، ابوداؤد، ابن ماجہ، دارمی، اور امام بخاری نے اس حدیث کو مقدمۃ الباب میں روایت کیا ہے)

❖ یہ حدیث ابن ماجہ ابواب الصیام کے باب ما جاء في كفارة من افطر يوماً من رمضان میں ہے۔

❖ یہ حدیث بخاری شریف کتاب الصوم باب اذا جامع في رمضان میں ہے۔

❖ یہ حدیث ترمذی شریف ابواب الصوم باب ما جاء في الصائم يا كل

ويشرب نامياً میں ہے۔

❖ یہ حدیث ابن ماجہ ابواب الصیام باب ما جاء في كفارة من افطر يوماً

من رمضان میں ہے۔

صدر الشریعہ حضرت علامہ امجد علی اعظمی رحمۃ اللہ علیہ اپنی مشہور زمانہ کتاب ”بہار

شریعت“ میں اس حدیث کے تحت لکھتے ہیں۔

”یعنی وہ فضیلت جو رمضان میں رکھنے کی گئی کسی طرح حاصل نہیں کر سکتا، تو

جب روزہ نہ رکھنے میں یہ سخت وعید ہے، رکھ کر توڑ دینا تو اس سے سخت تر ہے۔

❖ ابویعلیٰ یاسناؤ حسن ابن عباس رضی اللہ عنہما سے روایا کہ ”اسلام کے کڑے اور

دین کے قواعد میں ہیں جن پر اسلام کی بنا مضبوط کی گئی، جو ان میں ایک کو ترک کرے

وہ کافر ہے، اس کا خون حلال ہے، مگر توحید کی شہادت اور نماز اور روزہ فرض ہے۔

(مسند ابی یعلیٰ، مسند ابن عباس الحدیث ۲۳۲۵ ج ۲ ص ۲۷۸)

ایک اور روایت میں ہے ”جو ان میں سے ایک کو ترک کرے وہ اللہ عزوجل کے ساتھ کفر کرتا ہے اور اس کا فرض و نفل کچھ مقبول نہیں۔“

(الترغیب والترہیب، کتاب الصوم، الترہیب من افطار شئی من رمضان میں غیر عدل)

مرد جنسی ہو تو روزہ رکھے

آج کے کچھ نوجوان یہ بہانہ کرتے ہیں کہ میں نے اس لیے روزہ نہ رکھا کیونکہ میں جنسی تھا۔ حالانکہ حالت جنابت میں مرد کو روزہ رکھنے کی کوئی ممانعت نہیں۔

❖ صحیح مسلم شریف کتاب الصیام کے باب صوم من طلوع علیہ الفجر وهو جنب میں ہے:

سلیمان بن یسار کہتے ہیں کہ انہوں نے حضرت ام سلمہ رضی اللہ عنہا سے پوچھا کہ کیا وہ شخص روزہ رکھ سکتا ہے جو حالت جنابت میں صبح اُٹھے؟

حضرت ام سلمہ رضی اللہ عنہا نے فرمایا: رسول اللہ صلی اللہ علیہ وسلم بغیر احتلام کے حال جنابت میں صبح اُٹھتے اور پھر روزہ رکھ لیتے تھے۔

صحیح مسلم کے اسی باب میں ہے۔

حضرت عائشہ اور ام سلمہ رضی اللہ عنہما بیان کرتی ہیں کہ رسول اللہ صلی اللہ علیہ وسلم رمضان میں صبح اُٹھتے درآن حالیکہ آپ جماع سے جنسی ہوتے تھے نہ کہ احتلام سے اور آپ روزے کی نیت کر لیتے تھے۔ یہ حدیث بخاری شریف کے باب اعتسال الصائم میں ہے۔

حضرت عائشہ اور حضرت ام سلمہ کی روایت کی تائید قرآن پاک کی اس آیت سے بھی ہوتی ہے۔

ترجمہ: اب اپنی بیویوں سے عمل ازدواج کرو اور اللہ تعالیٰ نے تمہارے لیے جو اولاد مقدر کر دی ہے اس کو تلاش کرو اور کھاتے پیتے رہو حتیٰ کہ سفید دھاگہ کالے

دھاگے سے نماز ہو جائے یعنی (فجر ہو جائے)

جب طلوع فجر تک عمل ازواج میں مشغول رہنا جائز ہو تو حال جنابت میں روزے کی نیت کرنا بھی جائز ہوا۔

اگر غیر شادی شدہ جنسی ہو جائے تو وہ بھی روزے رکھے۔ اگر وقت ہو تو پہلے نہا لیں اور اگر وقت کم ہو تو سحری کھا کر نہا لیں اور نماز پڑھیں۔

❖ مشکوٰۃ کتاب الصوم باب تنزیہ الصوم کی پہلی فصل میں ہے:

حضرت عائشہ رضی اللہ عنہا نے فرمایا کہ رسول اللہ صلی اللہ علیہ وسلم رمضان کے مہینے میں صبح کے وقت احتلام کے علاوہ بھی غسل کی ضرورت ہوتی تو آپ غسل کرتے اور روزہ رکھتے تھے۔ (متفق علیہ)

ان چیزوں کا بیان جن سے روزہ نہیں ٹوٹتا

بیوی کا بوسہ لینے سے

بیوی کا بوسہ لینے سے اس کو گلے لگانے سے روزہ نہیں ٹوٹتا۔

❖ مشکوٰۃ کتاب الصوم کے باب تنزیہ الصوم کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم کی خدمت میں ایک صاحب حاضر ہوئے اور سرکار سے روزہ کی حالت میں بیوی کے ساتھ ملاست کی اجازت طلب کی تو آپ نے اجازت دے دی لیکن بعد میں جب ایک اور صاحب نے دریافت کیا تو آپ نے منع فرما دیا کیونکہ جس شخص کو اجازت دی وہ صعیف العمر تھے جبکہ دوسرے صاحب جوان تھے۔ (ابوداؤد)

❖ صحیح مسلم کتاب الصیام کے باب بیان ان القبلة فی الصوم لیست

محرمۃ علی من لم تحرك شہوتہ میں ہے:

اسود کہتے ہیں میں اور مسروق حضرت عائشہ رضی اللہ عنہا کی خدمت میں حاضر ہوئے اور آپ سے استفسار کیا، کیا رسول اللہ صلی اللہ علیہ وسلم روزے میں (کسی زوجہ کو) چمٹا لیتے تھے۔ آپ نے فرمایا: ہاں، لیکن حضور تم سب سے زیادہ اپنے جذبات پر قابو رکھنے والے تھے یا فرمایا: تم میں سے کون آپ کی طرح جذبات پر قابو رکھنے والا ہے۔

حضرت اسود سے مروی حدیث بخاری شریف کتاب الصوم کے باب المباشرة للصائم میں بھی ہے۔

صحیح مسلم کے اسی باب میں ہے:

حضرت عائشہ رضی اللہ عنہا بیان کرتی ہیں کہ رسول اللہ صلی اللہ علیہ وسلم روزے میں (اپنی ازواج کا) بوسہ لیتے اور روزے میں (کسی زوجہ کو) چمٹا لیتے، لیکن حضور تم سب سے زیادہ اپنے جذبات پر قابو رکھنے والے تھے۔

❖ بخاری شریف کتاب الصوم کے باب القبلة للصائم میں ہے:

حضرت زینت بنت حضرت ام سلمہ سے روایت ہے کہ ان کی والدہ ماجدہ نے فرمایا: میں رسول اللہ صلی اللہ علیہ وسلم کے ساتھ ایک چادر میں تھی کہ مجھے حیض آ گیا۔ میں چپکے سے نکلی اور اپنے حیض کے کپڑے پہن لیے۔

آپ نے فرمایا: تمہیں کیا ہوا؟ کیا حیض آ گیا؟

عرض کی: ہاں۔ اور آپ کے ساتھ چادر میں داخل ہو گئی۔

یہ اور رسول اللہ صلی اللہ علیہ وسلم ایک ہی برتن میں پانی لے کر غسل کر لیا کرتے اور آپ انہیں روزے کی حالت میں بوسہ دے لیا کرتے۔

بھول کر کھانے پینے اور جماع کرنے سے

❖ مشکوٰۃ کتاب الصوم کے باب تنزیہ الصوم کی پہلی فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:
اگر روزہ کی حالت میں کسی نے بھول کر کچھ کھایا یا پیا تو اس کو چاہیے کہ اپنا روزہ
مکمل کرے کیونکہ اس کو اللہ تعالیٰ نے کھلایا اور پلایا ہے۔ (مشق علیہ)
❖ یہ حدیث بخاری شریف کتاب الصوم کے باب الصائم اذا اکل او
شرب ناسیاً میں ہے۔

❖ یہ حدیث ترمذی شریف ابواب الصوم کے باب ما جاء فی الصائم
یا اکل ویشرب ناسیاً میں ہے۔

❖ یہ حدیث مسلم شریف کتاب الحج والعمرة کے باب ان اکل الناسی وشربه
و جماعه کا یفطر (بھول کر کھانے پینے اور جماع سے روزہ کا نہ ٹوٹنا) میں ہے۔

❖ بخاری شریف کتاب الصوم کے باب الصائم اذا اکل او شرب
ناسیاً کے ”مقدمۃ الباب“ میں ہے۔

حضرت حسن بصری اور مجاہد کا قول ہے کہ اگر بھول کر جماع کر بیٹھا تو اس پر کوئی چیز نہیں۔

روزے کے دوران مسواک کرنے سے

❖ مشکوٰۃ کتاب الصوم کے باب تنزیہ الصوم کی دوسری فصل میں ہے:

حضرت عمر بن ربیعہ رضی اللہ عنہ روایت کرتے ہیں کہ میں نے روزہ کی حالت میں
رسول اللہ صلی اللہ علیہ وسلم کو لا تعداد مرتبہ مسواک کرتے دیکھا ہے۔ (ترمذی ابوداؤد)

❖ یہ حدیث بخاری شریف کتاب الصوم کے باب مسواک الرطب
والہامیس میں ہے۔

❖ یہ حدیث ترمذی شریف ابواب الصوم کے باب ما جاء فی السواک
للصائم میں ہے۔

❖ بخاری شریف کتاب الصوم کے باب اغتسال الصائم کے ”مقدمہ

الباب“ میں ہے:

نبی کریم صلی اللہ علیہ وسلم کے متعلق منقول ہے کہ روزے کی حالت میں مسواک کر سکتا ہے لیکن (مسواک کا) تھوک نہ نکلے۔ عطاء کا قول ہے کہ اگر (مسواک کا) تھوک اندر چلا گیا تو میں یہ نہیں کہوں گا کہ روزہ ٹوٹ گیا۔ ابن سیرین کا قول ہے کہ تر مسواک کرنے میں کوئی مضائقہ نہیں۔ ان سے کہا گیا کہ اس کا ذائقہ ہوتا ہے؟ آپ نے فرمایا: پانی کا بھی ذائقہ ہے حالانکہ تم اس کے ساتھ کھلی کرتے ہو۔

روزے کے دوران نہانے سے

❖ مشکوٰۃ کتاب الصوم کے باب تنزیہ الصوم کی دوسری فصل میں ہے:

صحابہ میں ایک صاحب روایت کرتے ہیں کہ میں نے عَزْرَج کے مقام پر رسول اللہ صلی اللہ علیہ وسلم کو روزہ کی حالت میں سر پر پانی ڈالتے ہوئے دیکھا یا تو آپ پیاس کی زیادتی سے یا گرمی کی شدت کی وجہ سے پانی ڈالتے تھے۔ (مالک ابوداؤد)

❖ بخاری شریف کتاب الصوم کے باب اغتسال الصائم کے ”مقدمہ

الباب“ میں ہے:

حضرت ابن عمر رضی اللہ عنہما نے روزے کی حالت میں ایک کپڑا بھلو کر اپنے اوپر ڈالا۔ شعیب روزے کی حالت میں حمام کے اندر داخل ہوئے۔ حضرت حسن بصری نے فرمایا کہ روزہ دار کے لئے کھلی کرنے اور جسم کو ٹھنڈا کرنے میں کوئی حرج نہیں۔

حضرت ابن مسعود رضی اللہ عنہ نے فرمایا کہ جب تم میں سے کسی کا روزہ ہو تو صبح یوں کرے کہ تیل لگایا ہوا اور کنگھی کی ہوئی ہو۔

حضرت انس نے فرمایا کہ میرا ایک حوض ہے جس کے اندر میں روزے کی حالت میں نہاتا ہوں۔

سرمہ لگانے سے

❖ صحیح بخاری کتاب الصوم کے باب اغتسال الصائم کے ”مقدمہ

الباب“ میں ہے:

حضرت انس، حضرت حسن بصری اور حضرت ابراہیم نخعی نے فرمایا کہ روزہ دار کے لئے سرمہ لگانے میں کوئی مضائقہ نہیں دیکھا۔

❖ ترمذی شریف ابواب الصوم کے باب ما جاء في الكحل للصائم میں ہے:

حضرت انس بن مالک رضی اللہ عنہ سے روایت ہے ایک شخص بارگاہِ نبوی میں حاضر ہو کر عرض گزار ہوا: (یا رسول اللہ صلی اللہ علیہ وسلم) میری آنکھیں دکھتی ہیں کیا میں سرمہ لگا سکتا ہوں جبکہ میں روزہ دار ہوں۔ آپ نے فرمایا: ہاں (لگا سکتا ہے)۔

❖ (یہ حدیث مشکوٰۃ شریف کتاب الصوم کے باب تنزیہ الصوم کی دوسری

فصل میں ہے)

امام ترمذی فرماتے ہیں: اس باب میں حضرت ابورافع رضی اللہ عنہ سے بھی روایت

منقول ہے۔

امام ترمذی فرماتے ہیں حدیث انس کی سند قوی نہیں اور اس باب میں آنحضرت

صلی اللہ علیہ وسلم سے کوئی صحیح روایت نہیں۔ ابو عاتکہ رضی اللہ عنہ ضعیف ہے۔

روزہ دار کے لئے سرمہ لگانے میں علماء کا اختلاف ہے۔ بعض کے نزدیک مکروہ

ہے۔ سفیان ثوری ابن مبارک، احمد اور اسحاق رضی اللہ عنہم کا یہی قول ہے۔ بعض علماء کے

زودیک جائز ہے۔ امام شافعی رضی اللہ عنہ (اور امام ابو حنیفہ رضی اللہ عنہ) کا یہی قول ہے۔

اگر مکھی منہ کے اندر چلی جائے

❖ بخاری شریف کتاب الصیوم کے باب الصائم اذا اكل او شرب کے "مقدمۃ الباب" میں ہے:

حضرت حسن بصری کا قول ہے کہ اگر مکھی منہ میں چلی گئی تو اس پر کچھ بھی نہیں۔

❖ الفتاویٰ الھندیہ کتاب الصوم الباب الرابع فیما یفسد وھا لایفسد میں ہے: مکھی حلق میں چلی گئی روزہ نہ گیا اور قصد آنکھی تو جاتا رہا۔

اگر ناک میں پانی ڈالتے وقت حلق میں چلا جائے

❖ بخاری شریف کتاب الصوم کے باب الصائم اذا اكل او شرب کے "مقدمۃ الباب" میں ہے:

حضرت عطاء رضی اللہ عنہ کا قول ہے کہ اگر ناک میں پانی لیا اور حلق میں چلا گیا تو کوئی مضائقہ نہیں جب کہ اس پر اختیار نہ ہو۔

ہانڈی یا کسی چیز کا ذائقہ چکھنا

❖ بخاری شریف کتاب الصوم کے باب اغتسال الصائم کے "مقدمۃ الباب" میں ہے:

حضرت ابن عباس رضی اللہ عنہما نے فرمایا کہ ہانڈی یا کسی اور چیز کا ذائقہ چکھنے میں کوئی مضائقہ نہیں۔

❖ فتح القدر کتاب الصوم کے باب ما یوجب القضاء والکفارہ میں ہے: تل یا تیل کے برابر کوئی چیز چبائی اور تھوک کے ساتھ حلق سے اتر گئی تو روزہ نہ گیا مگر جب کہ اس کا مزہ حلق میں محسوس ہوتا ہو تو روزہ جاتا رہا۔

اعتکاف کے فضائل و مسائل

❖ سنن ابن ماجہ ابواب الصیام کے باب فی ثواب الاعتکاف میں ہے:
حضرت ابن عباس رضی اللہ عنہما سے روایت ہے کہ رسول اللہ ﷺ نے اعتکاف کے بارے میں فرمایا:

وہ گناہوں سے روک دیتا ہے اس کے لئے ایسی نیکیاں لکھی جاتی ہیں جو تمام نیکیوں پر عمل کرنے والے کے لئے لکھی جاتی ہیں۔

یہ حدیث مشکوٰۃ کتاب الصوم کے باب الاعتکاف کی تیسری فصل میں ہے۔

علامہ اصغہانی لکھتے ہیں:

اعتکاف کا لغوی معنی ہے تعظیم کی نیت سے کسی چیز کے پاس ٹھہرنا اور شریعت میں عبادت کی نیت سے مسجد میں ٹھہرنے کو اعتکاف کہتے ہیں۔

عطاء خراسانی لکھتے ہیں:

اعتکاف کرنے والا اس شخص کی مثل ہے جو کسی سخی داتا سے بھیک مانگنے کیلئے اس کے دروازے پر دھرنا دے کر بیٹھ جائے کہ جب تک مجھے داتا بھیک نہیں دے گا میں یہاں سے نہیں اٹھوں گا۔ اسی طرح جو شخص مسجد میں اعتکاف کرتا ہے گویا کہ وہ شخص اللہ کے گھر کی چوکھٹ تمام کر بیٹھ گیا ہے اور کہتا ہے کہ جب تک تو مجھے بخش نہیں دے گا میں تیرے دروازے سے نہیں اٹھوں گا۔

تمام مسلمانوں کا اس بات پر اتفاق ہے کہ فی نفسہ اعتکاف مستحب ہے اور

رمضان کے آخری عشرے میں اعتکاف سنت موکدہ کفایہ ہے۔

اعتکاف کی تین قسمیں ہیں۔ واجب سنت موکدہ اور نفل

نذریا منت اعتکاف واجب ہے۔

رمضان کے آخری عشرے میں اعتکاف کرنا سنت موکدہ کفایہ ہے۔

اور مسجد میں کسی بھی وقت جائے اور اعتکاف کی نیت کر کے مسجد میں رہے تو اس

دوران کا اعتکاف نفل ہے۔

اعتکاف واجب اور سنت موکدہ کیلئے روزہ شرط ہے اور اعتکاف نفل بھی اگر

ایک روز کا ہو تو روزہ شرط ہے اور اگر کم وقت کا ہو تو روزہ شرط نہیں۔

علامہ کاسانی رحمۃ اللہ علیہ لکھتے ہیں کہ اعتکاف کی درستگی کے لئے اسلام، عقل اور حیض،

نفاس اور جنابت سے پاک ہونا ضروری ہے اس میں بالغ ہونے کی مذکر یا مونث یا

آزاد ہونے کی شرط نہیں ہے۔ اعتکاف کیلئے روزہ بھی شرط ہے اور عمل زوجیت اور

بیوی کو چھونے اور بوسہ دینے سے رکنا بھی شرط ہے اعتکاف کی نیت اور ایسی مسجد میں

اعتکاف کرنا جس میں جماعت ہوتی ہو یہ بھی شرط ہے۔

❖ صحیح بخاری کتاب الاذان کے باب السجود علی الالف فی الطہین

میں ہے:

حضرت ابو سلمہ سے روایت ہے کہ میں حضرت ابو سعید خدری رضی اللہ عنہ کی خدمت

میں حاضر ہو کر عرض گزار ہوا: کیا آپ امین فلاں باغ کی طرف نہیں لے چلتے تاکہ

باتیں کریں کہ وہ نکلے تو میں نے عرض کیا: آپ نے نبی کریم صلی اللہ علیہ وسلم سے شب قدر کے

متعلق جو سنا ہے وہ ہمیں بتائیے۔ آپ نے فرمایا کہ رسول اللہ صلی اللہ علیہ وسلم نے رمضان کے

لئے پہلے عشرے میں اعتکاف کیا تو آپ کے ساتھ ہم نے بھی کیا۔ حضرت

جبرائیل علیہ السلام حاضر ہوئے اور کہا کہ جس چیز کو آپ تلاش کرتے ہیں وہ آگے ہے۔

پس درمیانی عشرے کا اعتکاف کیا اور آپ کے ساتھ ہم نے بھی کیا۔ حضرت جبرائیل علیہ السلام پھر حاضر ہوئے اور کہا: جس کو آپ تلاش کرتے ہیں وہ آگے ہے۔

بیسویں رمضان کو نبی کریم صلی اللہ علیہ وسلم خطبہ دینے کھڑے ہوئے اور فرمایا کہ جس نے اللہ کے نبی کے ساتھ اعتکاف کیا ہے وہ پھر کرے کیونکہ میں نے شب قدر کو دیکھا لیکن مجھے بھلا دی گئی اور وہ آخری عشرے کی طاق راتوں میں ہے اور میں نے دیکھا کہ گویا کچھڑ اور پانی میں سجدہ کر رہا ہوں۔

مسجد کی چھت کھجور کی ٹہنیوں کی تھی اور ہم نے آسمان میں کوئی چیز نہیں دیکھی کہ بادل کا ٹکڑا آیا اور بارش برسا گیا۔

پس نبی کریم صلی اللہ علیہ وسلم نے ہمیں نماز پڑھائی یہاں تک کہ میں نے کچھڑ اور پانی کا نشان رسول اللہ صلی اللہ علیہ وسلم کی جبین اقدس پر دیکھا۔ نشانی آپ کے خواب کی تصدیق تھی۔
 یہ حدیث بخاری شریف کتاب الاعتکاف کے باب الاعتکاف فی العشر الاواخر والاعتکاف فی المساجد کلھا..... میں بھی ہے۔

یہ حدیث بخاری شریف کتاب الاعتکاف کے باب الاعتکاف وخرج النبی صلی اللہ علیہ وسلم صبیحة عشرين میں بھی ہے۔

یہ حدیث مسلم شریف کتاب الايام کے باب فضل ليلة القدر وایمان محلها میں ہے۔

اس کے بعد آپ کا اکثر معمول صرف رمضان کے آخری عشرے میں اعتکاف کرنے کا تھا۔

بخاری شریف کتاب الاعتکاف کے باب الاعتکاف فی العشر الاواخر..... میں ہے:

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم رمضان کے

آخری عشرے کا اعتکاف کیا کرتے تھے۔

❖ یہ حدیث مسلم شریف کتاب الاعتکاف میں ہے:

❖ ترمذی شریف ابواب الصیام باب ماجاء فی الاعتکاف میں ہے:
حضرت عائشہ رضی اللہ عنہا سے روایت ہے کہ نبی کریم صلی اللہ علیہ وسلم وصال تک آخری عشرہ
میں اعتکاف بیٹھا کرتے تھے۔

امام ترمذی فرماتے ہیں: یہ حدیث حسن صحیح ہے۔

❖ بخاری شریف کتاب الاعتکاف کے باب الاعتکاف فی العشر الا
وسط من رمضان میں ہے:

حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم ہر رمضان میں دس روز
اعتکاف کیا کرتے تھے جب وہ سال آیا جس میں آپ کا وصال ہوا تو آپ نے بیس
روز اعتکاف فرمایا۔

❖ مشکوٰۃ کتاب الصوم کے باب الاعتکاف کی دوسری فصل میں ہے:
حضرت انس رضی اللہ عنہ نے فرمایا کہ رسول اللہ صلی اللہ علیہ وسلم رمضان کے آخری عشرہ میں
اعتکاف کرتے تھے لیکن ایک سال آپ نے اعتکاف نہیں کیا تو دوسرے سال بیس دن
کا اعتکاف فرمایا۔

ترمذی ابو داؤد لیکن یہی حدیث ابن ماجہ میں حضرت ابی بن کعب رضی اللہ عنہ سے
مروی ہے۔

❖ یہ حدیث ترمذی شریف ابواب الصوم باب ماجاء فی الاعتکاف اذا
خرج منه میں ہے۔

❖ سنن ابن ماجہ ابواب الصیام کے باب ماجاء فی الاعتکاف میں ہے:
حضرت ابی بن کعب رضی اللہ عنہ نے فرمایا کہ رسول اللہ صلی اللہ علیہ وسلم نے ہر سال دس دن کا

اعتکاف فرمایا ایک مرتبہ سفر میں پیش آ گیا تو اگلے سال بیس روز کا اعتکاف فرمایا۔
❖ صحیح مسلم شریف کتاب الاعتکاف میں ہے۔

حضرت عبداللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم رمضان کے آخری عشرے میں اعتکاف کیا کرتے تھے۔ نافع کہتے ہیں کہ حضرت عبداللہ بن عمر رضی اللہ عنہما نے مجھے مسجد میں وہ جگہ دکھائی جہاں رسول اللہ صلی اللہ علیہ وسلم اعتکاف کیا کرتے تھے۔
❖ یہ حدیث ابن ماجہ ابواب الصیام کے باب فی المعتکف یلزم مکانا من المسجد میں ہے۔

❖ مشکوٰۃ کتاب الصوم کے باب الاعتکاف کی تیسری فصل میں ہے:

حضرت ابن عمر رضی اللہ عنہما سے روایت ہے:

نبی کریم صلی اللہ علیہ وسلم جب اعتکاف کا ارادہ فرماتے تو آپ کے لئے (مسجد میں) بستر بچھایا جاتا یا اسطوانہ توبہ کے پیچھے چار پائی بچھائی جاتی تھی۔ (ابن ماجہ)
❖ یہ حدیث ابن ماجہ ابواب الصیام کے باب فی المعتکف یلزم مکانا من المسجد میں ہے۔

❖ سنن ابن ماجہ ابواب الصیام کے باب الاعتکاف فی عیمة فی

المسجد میں ہے۔

حضرت ابوسعید سے روایت ہے کہ رسول اللہ صلی اللہ علیہ وسلم نے ایک ترکی خیمہ میں اعتکاف فرمایا: اس میں جو کھڑکی رکھی گئی تھی اُسے چٹائی سے بند کر دیا گیا تھا۔ ایک روز نبی کریم صلی اللہ علیہ وسلم نے اس کو الگ کر کے چہرہ مبارک باہر نکال کر لوگوں سے گفتگو فرمائی۔

❖ مشکوٰۃ کتاب الصوم کے باب الاعتکاف کی دوسری فصل میں ہے:

حضرت عائشہ رضی اللہ عنہا نے فرمایا کہ رسول اللہ صلی اللہ علیہ وسلم اعتکاف شروع کرنے والے ہوتے تو فجر کی نماز پڑھ کر اعتکاف میں داخل ہوتے تھے۔ (ابوداؤد ابن ماجہ)

❖ امام ترمذی، ترمذی شریف، ابواب الصیام، باب ما جاء فی الاعتکاف میں اس حدیث کو درج کرنے کے بعد فرماتے ہیں کہ بعض علماء کا اس حدیث پر عمل ہے وہ فرماتے ہیں کہ اعتکاف کا ارادہ کرنے والا صبح کی نماز پڑھ کر اعتکاف گاہ میں چلا جائے۔ امام احمد بن حنبل اور اسحاق بن ابراہیم اس کے قائل ہیں۔

بعض علماء فرماتے ہیں کہ اگر اعتکاف کا ارادہ ہو تو سورج غروب ہوتے وقت اپنے اعتکاف گاہ میں بیٹھا ہونا چاہئے۔ حضرت سفیان ثوری اور حضرت انس بن مالک رضی اللہ عنہما کا یہی مذہب ہے۔

❖ بخاری شریف کتاب الاعتکاف کے باب الحائض ترجل المعتکف میں ہے:

حضرت عائشہ صدیقہ رضی اللہ عنہا سے روایت ہے کہ رسول اللہ صلی اللہ علیہ وسلم اپنا سر مبارک میری طرف جھکا دیتے جبکہ آپ مسجد میں اعتکاف کئے ہوئے تو میں کنگھی کر دیتی حالانکہ میں حائضہ ہوتی۔

یہ حدیث بخاری شریف، کتاب الاعتکاف کے باب المعتکف یدخل رأسه البيت للغسل میں ہے۔

یہ حدیث ابن ماجہ ابواب الصیام، باب ما جاء فی المعتکف یغسل رأسه ویرجله میں ہے۔

نبی کریم صلی اللہ علیہ وسلم نے کبھی بھی اعتکاف کے دوران غسل نہیں کیا۔ اگر غسل کرنا ٹھیک ہونا تو اعتکاف کے حجرے سے سر باہر نکال کر صرف سر کو دھلوانے کی کیا ضرورت تھی۔

❖ مشکوٰۃ کتاب الصوم کے باب الاعتکاف کی پہلی فصل میں ہے۔ حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم اعتکاف میں ہوتے تو اپنا سر

مبارک میرے قریب کر دیتے تو میں بالوں میں لنگھی کرتی اور آپ انسانی حاجت کے علاوہ گھر میں تشریف نہ لاتے۔ (متفق علیہ)

❖ یہ حدیث ترمذی شریف ابواب الصوم کے باب المعتکف یخرج لحاجته اور لا میں ہے۔

❖ یہ حدیث بخاری شریف کتاب الاعتکاف کے باب المعتکف لا یدخل البیت الا لحاجته میں ہے۔

امام ترمذی فرماتے ہیں: علماء کا اس پر عمل ہے کہ اعتکاف بیٹھنے والا صرف انسانی ضرورت کیلئے باہر جاسکتا ہے۔ اس بات پر علماء کا اتفاق ہے کہ قضائے حاجت اور پیشاب کیلئے جاسکتا ہے۔ بیمار پرسی جمعہ کی نماز اور جنازہ کیلئے جانے میں علماء کا اختلاف ہے۔ بعض صحابہ کرام اور تابعین کے نزدیک اگر تواعتکاف بیٹھتے وقت ان امور کی شرط کر لی تو بیمار پرسی جمعہ کی اذان اور جنازہ کے لئے جاسکتا ہے۔ سفیان ثوری اور ابن مبارک رضی اللہ عنہما کا یہی قول ہے۔ بعض علماء کے نزدیک یہ (تینوں) کام نہیں کر سکتا۔ وہ فرماتے ہیں کہ اگر معتکف اس شہر میں ہو جہاں جمعہ ہوتا ہے تو جامع مسجد میں اعتکاف بیٹھے تاکہ ضرورت انسانی کے بغیر اسے باہر جانے کی ضرورت نہ پڑے کیونکہ ان علماء کے نزدیک انسانی ضرورت کے علاوہ کسی دوسرے مقصد کیلئے باہر جانا اعتکاف کو توڑ سکتا ہے امام مالک رضی اللہ عنہ کا یہی قول ہے۔

❖ مشکوٰۃ کتاب الصوم کے باب الاعتکاف کی دوسری فصل میں ہے:

حضرت عائشہ رضی اللہ عنہا سے روایت ہے کہ سنت طریقہ یہ ہے کہ معتکف کسی مریض کی عیادت نہ کرے نہ نماز جنازہ میں شرکت کے لئے جائے نہ بیوی کے ساتھ مجامعت کرے نہ اس کے ساتھ ملامت کرے نہ قضائے حاجت کے علاوہ کسی کام کے لئے نکلے اور اعتکاف بغیر روزہ کے نہیں ہوتا اور نہ جامع مسجد کے علاوہ (کسی

دوسری مسجد میں)۔ (ابوداؤد)

واجب اور مستنون اعتکاف کے لئے روزہ شرط ہے۔ نفلی اعتکاف کیلئے روزہ شرط نہیں ہے۔

❖ مشکوٰۃ کتاب الصوم کے باب الاعتکاف کی دوسری فصل میں ہے۔

حضرت عائشہ صدیقہ رضی اللہ عنہا فرماتی ہے کہ رسول اللہ ﷺ حالت اعتکاف میں مریض کی عیادت چلتے چلتے فرماتے اور ٹھہر کر عیادت نہ کرتے۔ (ابوداؤد ابن ماجہ)

❖ ابن ماجہ ابواب الصیام کے باب فی المعتکف یعود المریض

ویشہد الجنائز میں ہے۔

حضرت عائشہ صدیقہ رضی اللہ عنہا فرماتی ہیں: میں گھر میں کسی حاجت یا مریض کی عیادت کیلئے جاؤں تو اتنا ٹھہروں کہ چلتے چلتے ان سے دریافت کر لوں۔ نبی کریم ﷺ دوران اعتکاف مکان میں صرف قضائے حاجت کے لئے تشریف لے جاتے تھے۔

❖ بخاری شریف کتاب الاعتکاف کے باب اعتکاف المستحاضة میں ہے:

حضرت عائشہ صدیقہ رضی اللہ عنہا سے روایت ہے کہ رسول اللہ ﷺ کے ساتھ ان کی ازواج مطہرات میں سے ایک نے اعتکاف کیا جو مستحاضہ تھیں۔ وہ سرخی اور زردی دیکھتیں تو بعض ہم میں سے ان کے نیچے پلیٹ رکھ دیا کرتیں اور وہ نماز پڑھا کرتی تھیں۔

❖ یہ حدیث ابن ماجہ ابواب الصیام کے باب المستحاضة یعتکف میں ہے۔

مفتی احمد یار خان رحمہ اللہ اس حدیث کے تحت فرماتے ہیں:

”یہ حکم مرد کے اعتکاف کیلئے ہے“ عورتوں کے اعتکاف کے لئے مسجد شرط نہیں

وہ اپنے گھروں میں اعتکاف کریں۔ جامع مسجد سے مراد جماعت والی مسجد ہے۔

جہاں مؤذن و امام مقرر ہوں اور نماز منجگانہ یا جماعت ہوتی ہو ایسی ہی مسجد میں

اعتکاف کرے۔ اور اگر اس سے جمعہ والی مسجد مراد ہو جہاں نماز جمعہ بھی ہوتی ہو تو یہ حکم

استحبابی ہے کہ جمعہ والی مسجد میں اعتکاف مستحب ہے۔ جائز تو ہر مسجد میں ہے۔ رب تعالیٰ فرماتا ہے۔ **وَاتِمُّوا عَاكِفُونَ فِي الْمَسَاجِدِ** (پ ۲ بقرہ: ۱۸۷) خیال رہے سب سے افضل اعتکاف حرم کعبہ میں ہے یعنی مسجد حرام ہے۔

❖ بخاری شریف کتاب الاعتکاف کے باب **هَلْ يَدْءُ الْمُعْتَكِفُ عَنِ**

نفسه میں ہے:

حضرت علی بن حسین رضی اللہ عنہما سے روایت ہے کہ حضرت صفیہ رضی اللہ عنہا نبی کریم صلی اللہ علیہ وسلم کی بارگاہ میں حاضر ہوئیں جب کہ آپ اعتکاف میں تھے۔ جب وہ واپس لوٹنے لگیں تو آپ ان کے ساتھ چلے۔ انصار کے ایک آدمی نے آپ کو دیکھ لیا۔ جب آپ نے اُسے دیکھا تو بلا کر فرمایا: یہ صفیہ ہیں، بے شک شیطان آدمی کے اندر خون کی طرح دوڑتا ہے میں نے پوچھا کہ وہ رات کے وقت آئی تھیں؟ فرمایا کہ وہ رات ہی تھی۔

اور بخاری شریف کتاب الاعتکاف کے باب **هَلْ يَخْرُجُ الْمُعْتَكِفُ لِحَوَائِجِهِ**

الی باب المسجد میں یہ حدیث اس طرح ہے۔

نبی کریم صلی اللہ علیہ وسلم کی زوجہ مطہرہ حضرت صفیہ رضی اللہ عنہا سے روایت ہے کہ وہ رسول اللہ صلی اللہ علیہ وسلم کی زیارت کے لئے حاضر ہوئیں جبکہ آپ رمضان کے آخری عشرے کے اندر اعتکاف میں تھے۔ انہوں نے تھوڑی دیر آپ سے گفتگو کی پھر واپس جانے کے لئے کھڑی ہوئیں۔ تو نبی کریم صلی اللہ علیہ وسلم کھڑے ہوئے اور ان کے ساتھ چلے یہاں تک کہ مسجد کے دروازے پر پہنچے جو دروازہ اُمّ سلمہ کے پاس ہے تو انصار کے دو فرد گزرے۔ دونوں نے رسول اللہ صلی اللہ علیہ وسلم کی بارگاہ میں سلام عرض کیا تو نبی کریم صلی اللہ علیہ وسلم نے فرمایا: ٹھہرو! یہ صفیہ بنت خنی ہیں۔ دونوں عرض گزار ہوئے: یا رسول اللہ صلی اللہ علیہ وسلم! سبحان اللہ! اور انہیں اس پر تعجب ہوا۔ نبی کریم صلی اللہ علیہ وسلم نے فرمایا کہ شیطان انسان کے جسم میں خون کی طرح گردش کرتا ہے لہذا میں ڈرا کہ وہ تمہارے دلوں میں کوئی بات نہ ڈال دے۔

اعتکاف واجب

اعتکاف واجب کا ادا کرنا واجب ہوتا ہے، ادا نہ کرنے والا گنہگار ہوتا ہے۔
واجب اعتکاف کیلئے روزہ شرط ہے۔ روزے کے بغیر اعتکاف درست نہیں۔
اگر منت مانی کہ فلاں کام ہو گیا تو اتنے دن اعتکاف بیٹھوں گا، تو اتنے دن
اعتکاف بیٹھنا واجب ہو گیا۔

❖ مشکوٰۃ کتاب الصوم، باب الاعتکاف کی پہلی فصل میں ہے:

حضرت ابن عمر رضی اللہ عنہما روایت کرتے ہیں کہ جناب عمر رضی اللہ عنہ نے رسول اللہ صلی اللہ علیہ وسلم
سے عرض کیا کہ میں نے ایام جاہلیت میں یہ نذر مانی تھی کہ میں ایک رات مسجد حرام
میں اعتکاف کروں گا تو نبی صلی اللہ علیہ وسلم نے فرمایا: اپنی نذر پوری کرو۔ (متفق علیہ)
یہ حدیث بخاری شریف کتاب الاعتکاف کے باب الاعتکاف لیلہ میں
ہے۔

یہ حدیث بخاری شریف کتاب الاعتکاف کے باب اذا سد فی
الجاہلیۃ ان یعتکف ثم اسلم میں بھی ہے۔
یہ حدیث ابن ماجہ شریف ابواب الصیام کے باب فی اعتکاف یوم ولیلہ
میں ہے۔

(اس حدیث میں صرف رات کا ذکر ہے اور رات کے وقت روزہ نہیں رکھا جاتا
اعتکاف واجب میں معتکف کو مسجد سے بغیر عذر رکھنا حرام ہے، اگر نکلا تو اعتکاف جاتا
رہا۔

عورتوں کا مسجد میں اعتکاف

❖ صحیح بخاری شریف کتاب الاعتکاف کے باب الاعتکاف فی العشر لا

واخر..... میں ہے:

حضرت عروہ بن زبیر نے نبی کریم ﷺ کی زوجہ مطہرہ حضرت عائشہ صدیقہ رضی اللہ عنہا سے روایت کی ہے کہ نبی کریم ﷺ رمضان کے آخری عشرے میں اعتکاف کیا کرتے تھے یہاں تک کہ وصال ہوا اور آپ کے بعد آپ کی ازواج مطہرات اعتکاف کیا کریں۔

❖ یہ حدیث صحیح مسلم شریف کتاب الاعتکاف میں ہے۔

❖ یہ حدیث مشکوٰۃ کتاب الصوم کے باب الاعتکاف کی پہلی فصل میں ہے۔

(متفق علیہ)

اس حدیث سے معلوم ہوا کہ حضور نبی کریم ﷺ رمضان کے آخری عشرے میں اعتکاف کیا کرتی تھیں۔ اور کسی حدیث سے یہ ثابت نہیں کہ انہوں نے کبھی مسجد نبوی شریف میں اعتکاف فرمایا ہوا۔

حضور نبی کریم ﷺ نے مسجد کے اندر عورتوں کے اعتکاف کرنے کو پسند فرمایا یا نہیں اس لئے کہ درج ذیل حدیث کا مطالعہ فرمائیں۔

صحیح مسلم کتاب الاعتکاف میں ہے۔

حضرت عائشہ رضی اللہ عنہا بیان کرتی ہیں کہ رسول اللہ ﷺ جب اعتکاف کا ارادہ فرماتے تو صبح کی نماز پڑھتے پھر جائے اعتکاف میں بیٹھتے۔ ایک مرتبہ آپ نے اپنا خیمہ لگانے کا حکم دیا اور خیمہ لگا دیا گیا اور آپ نے رمضان کے آخری عشرہ میں اعتکاف کا ارادہ فرمایا تھا۔ پھر حضرت زینب رضی اللہ عنہا نے حکم دیا تو ان کا خیمہ بھی لگا دیا گیا۔ نبی کریم ﷺ کی باقی ازواج نے بھی خیمے لگانے کا حکم دیا۔ تو ان کے خیمے بھی لگا دیئے گئے۔

جب رسول اللہ ﷺ صبح کی نماز پڑھ چکے تو سب خیموں کو دیکھا اور فرمایا:

کیا انہوں نے نیکی کا ارادہ کیا ہے؟

آپ نے اپنے خیمے کو کھولنے کا حکم دیا اور وہ کھول دیا گیا اور رمضان میں اعتکاف ترک کر دیا۔ پھر سوال کے پہلے عشرے میں اعتکاف فرمایا۔

یہ حدیث بخاری شریف کتاب الاعتکاف کے باب اعتکاف الفساء میں ہے۔ اس حدیث کے آخر میں ہے کہ چنانچہ آپ نے اس مہینے کا اعتکاف ترک کر دیا اور سوال کے کسی عشرے میں اعتکاف کیا۔

اور بخاری شریف کتاب الاعتکاف کے باب الاعتکاف فی سوال میں مروی حدیث کے آخر میں ہے۔ ”یہ انہیں کس نیکی کی سوجھی! یہ مجھے نظر نہ آئیں، انہیں ہٹا دو پس وہ ہٹا دیئے گئے اور آپ نے رمضان میں اعتکاف نہ کیا بلکہ سوال کے آخری عشرے میں اعتکاف کیا۔“

یہ حدیث ابن ماجہ ابواب الصیام کے باب مناجاء فیمن بیتدی الاعتکاف وقضاء الاعتکاف میں ہے۔



شب قدر کے فضائل و احکام

❖ مشکوٰۃ کتاب الصوم کے باب لیلة القدر کی پہلی فصل میں ہے:
حضرت عائشہ رضی اللہ عنہا روایت کرتی ہیں کہ رسول اللہ ﷺ نے فرمایا:
شب قدر کو رمضان کے آخری عشرے کی طاق راتوں میں تلاش کرو۔ (بخاری)
❖ یہ حدیث بخاری شریف کتاب الصوم کے باب تحری لیلۃ القدر فی
الوتر من العشر الاواخر میں ہے۔

❖ مشکوٰۃ کتاب الصوم کے باب لیلة القدر کی دوسری فصل میں ہے:
حضرت عائشہ صدیقہ رضی اللہ عنہا روایت کرتی ہیں کہ رسول اللہ ﷺ جتنی عبادت رمضان
کے آخری عشرہ میں کرتے تھے اتنی دوسرے دنوں میں نہیں کرتے تھے۔ (مسلم)
❖ یہ حدیث مسلم شریف کتاب الاعتکاف کے باب الاجتہاد فی العشر
الواخر میں من رمضان میں ہے۔

❖ یہ حدیث سنن ابن ماجہ ابواب الصیام باب فی فضل العشر الاواخر من
شهر رمضان میں ہے۔

❖ مشکوٰۃ کتاب الصوم کے باب لیلة القدر کی دوسری فصل میں ہے:
حضرت عائشہ صدیقہ رضی اللہ عنہا روایت کرتی ہیں کہ جب رمضان کا آخری عشرہ آتا
تو تو رسول اللہ ﷺ اپنے تہبند کو کس کر باندھ لیتے اور ساری رات عبادت کرتے اور
گھر والوں کو جگاتے۔ (متفق علیہ)

❖ یہ حدیث مسلم شریف کتاب الاعتکاف کے باب اجتہاد فی العشر

الواخر من رمضان میں ہے۔

❖ یہ حدیث بخاری شریف کتاب الصوم کے باب العمل فی العشر

الواخر من رمضان میں ہے۔

❖ یہ حدیث سنن ابن ماجہ ابواب الصیام باب فی فضل العشر الاواخر من

شهر رمضان میں بھی ہے۔

❖ یہ حدیث سنن ابوداؤد باب فی قیام شهر رمضان میں بھی ہے۔

❖ یہ حدیث ترمذی ابواب الصوم میں بھی ہے۔

❖ مشکوٰۃ کتاب الصوم کے باب لیلة القدر کی پہلی فصل میں ہے:

حضرت ابن عباس رضی اللہ عنہما روایت کرتے ہیں کہ رسول اللہ ﷺ نے فرمایا:

رمضان کے آخری عشرہ میں لیلة القدر کو تلاش کرو۔ (خصوصیت کے ساتھ)

پچیسویں، ستائیسویں اور اٹھیسویں راتوں میں۔ (بخاری)

❖ مشکوٰۃ کتاب الصوم کی پہلی فصل میں ہے:

حضرت ابوہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

جو ایمان اور حصول اجر کے لئے لیلة القدر میں قیام کرتا ہے اُس کے گزشتہ گناہ

معاف کر دیئے جاتے ہیں۔ (متفق علیہ)

❖ یہ حدیث بخاری شریف کتاب الصوم کے باب فضل لیلة القدر میں ہے۔

❖ مشکوٰۃ کتاب الصوم کی تیسری فصل میں ہے:

حضرت ابوہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

تمہارے پاس رمضان کا مہینہ آیا اللہ تعالیٰ نے تم پر اس مہینہ کے روزے فرض

فرمائے۔ اس ماہ میں آسمان کے دروازے کھول دیئے جاتے ہیں اور جہنم کے

درازے بند کر دیئے جاتے ہیں۔ اور سرکش شیاطین کو جکڑ دیا جاتا ہے۔ اور اللہ تعالیٰ

کی طرف سے اس مہینہ میں ایک شب ایسی ہے جو ہزار مہینوں سے بہتر ہے۔ اور جو اس شب کی بھلائوں سے محروم رہا وہ تمام بھلائوں سے محروم کر دیا گیا۔ (احمد نسائی)

❖ مشکوٰۃ کتاب الصوم کی تیسری فصل میں ہے:

حضرت انس بن مالک رضی اللہ عنہ روایت کرتے ہیں کہ جب ماہ رمضان آیا تو رسول اللہ صلی اللہ علیہ وسلم نے فرمایا:

بے شک یہ مہینہ تمہارے پاس آیا ہے اور اس میں ایک رات ایسی ہے جو ہزار مہینے سے بہتر ہے۔ جو اس سے محروم رہا وہ تمام بھلائوں سے محروم رہا اور اس کی بھلائوں سے بد نصیب ہی محروم ہوتا ہے۔ (ابن ماجہ)

❖ یہ حدیث ابن ماجہ ابواب الصیام کے باب ماجاء فی فضل شہر رمضان میں ہے۔

❖ مشکوٰۃ کتاب الصوم کے باب لیلة القدر کی پہلی فصل میں ہے:

حضرت ابن عمر رضی اللہ عنہما روایت کرتے ہیں کہ رسول اللہ صلی اللہ علیہ وسلم کے چند اصحاب نے خواب میں شب قدر کو رمضان کی آخری سات راتوں میں دیکھا۔ اس سلسلہ میں نبی کریم صلی اللہ علیہ وسلم نے فرمایا:

میں تمہارے خوابوں میں مماثلت دیکھتا ہوں، تم میں سے شب قدر کا متلاشی شب قدر کو رمضان کی آخری سات راتوں میں تلاش کرے۔ (متفق علیہ)

❖ یہ حدیث مسلم شریف کتاب الصیام کے باب فضل لیلة القدر و بیان محلها میں ہے۔

❖ یہ حدیث بخاری شریف کتاب الصوم کے باب التماس لیلة القدر فی السہم الاواخر میں ہے۔

❖ مشکوٰۃ کتاب الصوم کے باب لیلة القدر کی پہلی فصل میں ہے:

حضرت زبیر بن حبیش رضی اللہ عنہ روایت کرتے ہیں کہ میں نے جناب ابی بن کعب رضی اللہ عنہ سے معلوم کیا کہ آپ کے بھائی جناب عبداللہ بن مسعود رضی اللہ عنہ یہ کہتے ہیں کہ جو شخص روزانہ شب بیداری کرتا وہ لیلة القدر کو پالے گا۔

حضرت ابی بن کعب رضی اللہ عنہ نے فرمایا: اللہ تعالیٰ ان پر رحم فرمائے، انہوں نے لوگوں کو مشقت میں ڈالنے کا ارادہ کیا ہے، اگر لوگوں کو یہ معلوم ہو جائے کہ یہ رمضان میں اور اُس کے بھی آخری عشرہ میں اور ستائیسویں شب کو ہے (لوگ صرف اسی رات عبادت کریں گے)۔

پھر جناب ابی بن کعب نے بغیر ان شاء اللہ کہے قسم کے ساتھ کہا کہ وہ ستائیسویں شب کو ہے راوی کہتے ہیں میں نے جناب ابی بن کعب سے سوال کیا کہ آپ نے اسے ابوالمزنا راتے یقین سے کس طرح کہتے ہیں تو انہوں نے کہا کہ اس کی علامت کی وجہ سے یا نشانی کی وجہ سے (شک راوی) جو ہمیں نبی صلی اللہ علیہ وسلم نے بتائی ہے کہ اس دن سورج اس طرح طلوع ہوتا ہے کہ اس میں تیز روشنی ہوگی۔ (مسلم)

یہ حدیث مسلم شریف، کتاب الصیام کے باب فضل لیلة القدر و بیان محلها میں ہے۔

صحیح مسلم کتاب الصیام کے باب فضل لیلة القدر و بیان محلها میں ہے:

حضرت ابو ہریرہ رضی اللہ عنہ بیان کرتے ہیں کہ ایک مرتبہ ہم نے رسول اللہ صلی اللہ علیہ وسلم کے سامنے شب قدر کا تذکرہ کیا۔ آپ نے فرمایا: تم میں سے کس کو یاد ہے؟

شب قدر اس شب میں ہے جس میں چاند طشت کے ایک ٹکڑے کی طرح طلوع ہوتا ہے۔

مشکوٰۃ کتاب الصوم باب لیلة القدر کی دوسری فصل میں ہے:

حضرت عائشہ صدیقہ رضی اللہ عنہا روایت کرتی ہیں کہ میں نے رسول اللہ صلی اللہ علیہ وسلم سے عرض کیا:

یا رسول اللہ صلی اللہ علیہ وسلم مجھے تعلیم فرمائیں اگر مجھے شب قدر کا علم ہو جائے تو میں کیا کروں؟

آپ ﷺ نے فرمایا:

اللَّهُمَّ إِنَّكَ عَفُوٌّ تَحِبُّ الْعَفْوَ فَاعْفُ عَنِّي

پڑھو۔ (احمد ابن ماجہ ترمذی)

امام ترمذی نے اس حدیث کو صحیح کیا ہے۔

❖ الترغیب والترہیب حصہ دوم کتاب الصوم میں ہے:

ایک روایت میں ہے کہ رسول اللہ ﷺ نے ارشاد فرمایا:

جو شخص حلال کمائی سے رمضان المبارک میں روزہ افطار کرائے اس پر رمضان

المبارک کی تمام راتوں میں فرشتے رحمت بھیجتے ہیں اور شب قدر میں حضرت جبرائیل علیہ السلام

اس سے مصافحہ کرتے ہیں اور جس سے حضرت جبرائیل علیہ السلام مصافحہ کرتے ہیں (اس کی

علامت یہ ہے کہ اس کے دل میں رقت پیدا ہوتی ہے اور آنکھوں سے آنسو بہتے ہیں۔

راوی کہتے ہیں: میں نے عرض کیا: یا رسول اللہ ﷺ! اگر کسی کے پاس افطار

کرانے کے لیے کچھ نہ ہو؟ آپ نے ارشاد فرمایا: ایک مٹھی غلہ ہی سے کیوں نہ ہو۔

میں نے عرض کیا: اگر اس کے پاس ایک لقمہ روٹی کا بھی نہ ہو؟ آپ نے ارشاد فرمایا:

ایک گھونٹ لسی ہی سے کیوں نہ ہو۔ میں نے عرض کیا: اگر یہ بھی نہ ہو؟

آپ نے ارشاد فرمایا: ایک گھونٹ پانی سے ہی کیوں نہ افطار کراوے۔

(ابن حبان ابن خزیمہ، بیہقی)

❖ حضرت عبادہ بن صامت رضی اللہ عنہ نے نبی کریم ﷺ سے شب قدر کے

بارے میں سوال کیا تو آپ ﷺ نے فرمایا:

شب قدر رمضان المبارک کے آخری عشرہ کی طاق راتوں یعنی اکیسویں،

تیسویں، پچیسویں، ستائیسویں یا ائیسویں شب یا رمضان المبارک کی آخری شب

میں ہے، تو جو کوئی ایمان کے ساتھ ثواب کی نیت سے اس مبارک رات میں عبادت

کرنے اس کے تمام گزشتہ گناہ بخش دیئے جاتے ہیں۔ اس کی علامات میں سے یہ بھی ہے کہ وہ مبارک شب کھلی ہوئی روشن اور بالکل صاف و شفاف ہوتی ہے۔ اس میں نہ زیادہ گرمی ہوتی ہے نہ زیادہ سردی، بلکہ یہ رات معتدل ہوتی ہے گویا کہ اس میں چاند کھلا ہوا ہوتا ہے۔ اس پوری رات میں شیاطین کو آسمان کے ستارے نہیں مارے جاتے۔ مزید نشانیوں میں سے یہ بھی ہے کہ اس رات کے گزرنے کے بعد صبح آتی ہے اس میں سورج بغیر شعاع کے طلوع ہوتا ہے اور وہ ایسا ہوتا ہے گویا کہ چودھویں کا چاند اللہ عزوجل نے اس دن طلوع آفتاب کے ساتھ شیطان کو نکلنے سے روک دیا ہے۔

(مسند امام احمد ج ۸ ص ۲۱۴ حدیث ۲۲۸۲۹)

❖ علامہ اسماعیل حقی رحمۃ اللہ علیہ تفسیر روح البیان (ج ۱۰ ص ۲۸۵) میں فرماتے ہیں:

یہ رات سلامتی والی رات ہے یعنی اس میں بہت سی چیزوں سے سلامتی ہے۔ اس رات میں بیماری اور آفات سے سلامتی ہے۔ اس طرح آندھی، بجلی وغیرہ ایسی باتیں جن سے ڈر پیدا ہوتا ہے ان سے بھی سلامتی ہے بلکہ اس رات میں جو کچھ نازل ہوتا ہے وہ سلامتی، نفع اور خیر پر مشتمل ہوتا ہے۔ اور نہ ہی اس میں شیطان برائی کروانے کی طاقت رکھتا ہے۔ اور نہ ہی جادوگر کا جادو اس میں چلتا ہے۔ پس اس رات میں سلامتی ہی سلامتی ہے۔

❖ الترغیب والترہیب کتاب الصوم میں ہے:

امام مالک رحمۃ اللہ علیہ کہتے ہیں کہ میں نے معتبر اہل علم کو یہ کہتے ہوئے سنا کہ رسول اللہ صلی اللہ علیہ وسلم کو پچھلی امتوں کی عمریں دکھائی گئیں تو آپ کو اپنی امت کی عمریں چھوٹی معلوم ہوئیں اور یہ کہ میری امت اسے اعمال نہیں کر سکے گی جتنی پچھلی امتیں کر چکیں تو اللہ عزوجل نے آپ کو شب قدر عطا فرمائی جو ہزار مہینوں سے بہتر ہے۔ (موطا)



عیدین کے احکام و مسائل

عید کا معنی و مفہوم

علامہ غلام رسول سعیدی شرح صحیح مسلم (ج ۲ ص ۶۵۵) میں ”عید کا معنی“ کے تحت لکھتے ہیں۔

علامہ ابن منظور لکھتے ہیں: جس دن میں لوگوں کا اجتماع ہو اس کو عید کہتے ہیں۔ عید کا لفظ عود سے ماخوذ ہے جس کا معنی لوٹنا ہے کیونکہ یہ دن مسلمانوں پر بار بار لوٹ کر آتا ہے اس لئے اس کو عید کہتے یا عبادت سے ماخوذ ہے کیونکہ اس دن میں مجتمع ہونا لوگوں کی عادت ہے۔

ازہری نے کہا: اہل عرب کے نزدیک عید اس دن کو کہتے ہیں جس میں خوشی یا غم کوٹ کر آئے۔

ابن العربی نے کہا: عید کو عید اس لئے کہتے ہیں کہ یہ ہر سال نئی خوشی کے ساتھ لوٹ کر آتی ہے۔ (لسان العرب ج ۳ ص ۳۱۹)

شیخ شوکانی لکھتے ہیں: ہر وہ دن جس میں کوئی خوشی لوٹ کر آئے عید کا دن ہے۔ خلیل نے کہا: ہر وہ دن جس میں لوگ جمع ہوں عید کا دن ہے، گویا لوگ اس دن کی طرف لوٹتے ہیں۔

ابن ابیاری نے کہا: جس دن کوئی خوشی اور راحت لوٹے عید ہے۔ یہ بھی کہا گیا ہے کہ اس دن پر انسان اپنے مرتبے کے مطابق اجر لے کر لوٹتا ہے۔

(نیل الاوطار ج ۲ ص ۲۳۳)

علامہ شامی لکھتے ہیں: عید کو اس لئے عید کہتے ہیں کیونکہ اللہ تعالیٰ ہر سال اس دن اپنے بندوں پر انواع و اقسام کے احسانات لوٹاتا ہے اور اس دن فرح، سرور اور نشاط و انبساط منانا لوگوں کی عادت ہے۔ نیز لکھتے ہیں کہ نیک شگون کے طور پر اس دن کو عید کہا جاتا ہے تاکہ ہماری زندگی میں یہ دن بار بار لوٹ کر آئے جس طرح قافلہ کو قافلہ نیک شگون کے لئے کہتے ہیں تاکہ جس طرح وہ جا رہا ہے۔ لوٹ کر آئے کیونکہ قافلہ کے معنی ہیں لوٹ کر آنے والا۔

عیدین کا آغاز کیسے ہوا

❖ مشکوٰۃ کتاب الصلوٰۃ کے باب صلوٰۃ العیدین کی دوسری فصل میں ہے:
حضرت انس رضی اللہ عنہ روایت کرتے ہیں کہ جب رسول اللہ صلی اللہ علیہ وسلم مدینہ تشریف لائے تو دیکھا کہ اہل مدینہ دو دن تہوار مناتے اور کھیل کود کرتے تھے، سرکار صلی اللہ علیہ وسلم نے یہ دیکھ کر فرمایا: یہ دو دن کیسے ہیں تو لوگوں نے کہا:
دور جاہلیت میں ہم ان دونوں میں کھیل کود کرتے تھے تب سرکار صلی اللہ علیہ وسلم نے فرمایا کہ ان دنوں کے عوض اللہ نے تمہیں عید یوم الفطر اور عید الاضحیٰ عطا فرمائے ہیں۔
(ابوداؤد)

عیدین کے دن روزہ رکھنے کی ممانعت ہے

❖ ترمذی ابواب الصوم کے باب ماجاء فی کراہیۃ الصوم یوم الفطر و یوم النحر میں ہے:

حضرت ابوسعید خدری رضی اللہ عنہ سے روایت ہے کہ نبی کریم صلی اللہ علیہ وسلم نے دو (۲) دنوں (یعنی) عید الفطر اور عید الاضحیٰ میں روزہ رکھنے سے منع فرمایا۔
امام ترمذی فرماتے ہیں: یہ حدیث حسن صحیح ہے۔

ترندی شریف کے اسی باب میں ہے:

ابوعبید مولیٰ حضرت عبدالرحمن بن عوف رضی اللہ عنہ فرماتے ہیں۔

میں قربانی کے دن حضرت عمر فاروق رضی اللہ عنہ کی خدمت میں حاضر ہوا، آپ نے خطبہ سے پہلے نماز پڑھائی پھر فرمایا: میں نے نبی کریم صلی اللہ علیہ وسلم سے سنا، آپ نے ان دو دنوں کے روزہ سے منع فرمایا۔ عید الفطر میں اس لئے کہ وہ تمہارے روزوں کے افطار کا دن ہے اور مسلمانوں کی عید ہے۔ اور عید الاضحیٰ میں اس لیے کہ تم اپنی قربانیوں کا گوشت کھاؤ۔

امام ترمذی فرماتے ہیں: یہ حدیث صحیح ہے۔

ترندی شریف ابواب الصوم کے باب ماجاء ان الفطر یوم تنظر

ون والاضحی یوم تضحون میں ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: روزہ اس دن کا ہے جب تم (سب) روزہ رکھو، عید الفطر وہ ہے جس دن تم (سب) افطار کرو اور عید الاضحیٰ وہ ہے جب تم قربانی کرتے ہو۔ امام ترمذی فرماتے ہیں: یہ حدیث غریب حسن ہے۔

عیدین کے روز غسل کرنا

سنن ابن ماجہ ابواب اقامة الصلوات السنة فیہا کے باب ماجاء فی

الاعتسال فی العیدین میں ہے:

حضرت ابن عباس رضی اللہ عنہما نے فرمایا کہ رسول اللہ صلی اللہ علیہ وسلم عید اور بقر عید کے روز غسل فرمایا کرتے تھے۔

سنن ابن ماجہ کے اسی باب میں ہے:

حضرت فاکہہ بن سعد رضی اللہ عنہ نے فرمایا کہ رسول اللہ صلی اللہ علیہ وسلم عید اور بقر عید کو غسل فرماتے۔ حضرت فاکہہ ان دنوں میں اپنے اہل خانہ کو غسل کا حکم دیتے تھے۔

عید الفطر کو جانے سے پہلے کھانا

❖ صحیح بخاری کتاب العیدین کے باب الاکل یوم الفطر قبل الخروج

میں ہے:

حضرت انس بن مالک رضی اللہ عنہ سے روایت ہے کہ عید الفطر کے روز رسول اللہ صلی اللہ علیہ وسلم اس وقت تک عید گاہ کو تشریف نہ لے جاتے جب تک چند کھجوریں نہ کھا لیتے۔ حضرت انس رضی اللہ عنہ نے یہ بھی روایت کی ہے کہ نبی کریم صلی اللہ علیہ وسلم طاق تعداد میں کھایا کرتے۔

❖ یہ حدیث (حصہ اول) ترمذی شریف ابواب العیدین کے باب فی الاکل یوم الفطر قبل الخروج میں ہے۔

❖ یہ حدیث (حصہ دوم) کتاب الصلوٰۃ باب صلوٰۃ العیدین کی پہلی فصل میں ہے۔

❖ ترمذی شریف ابواب العیدین کے باب فی الاکل یوم الفطر قبل الخروج میں ہے:

حضرت عبداللہ بن بریدہ رضی اللہ عنہ اپنے والد سے روایت کرتے ہیں کہ نبی صلی اللہ علیہ وسلم عید الفطر کے دن کچھ کھائے بغیر عید گاہ کی طرف تشریف نہ لے جاتے عید الاضحیٰ میں نماز سے پہلے کچھ تناول نہ فرماتے۔

امام ترمذی فرماتے ہیں: بعض علماء کے نزدیک یہ مستحب ہے کہ عید الفطر کے دن کچھ کھائے بغیر عید گاہ کی طرف نہ جائے اور کھجور کا کھانا مستحب ہے عید الاضحیٰ کے روز

نماز سے واپسی پر کھانا کھائے۔

❖ یہ حدیث مشکوٰۃ کتاب الصلوٰۃ کے باب صلوٰۃ العیدین کی دوسری فصل میں

ہے۔ (ترمذی ابن ماجہ دارمی)

نمازِ عیدین کا وقت

❖ مشکوٰۃ کتاب الصلوٰۃ کے باب صلوٰۃ العیدین کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے عمرو بن حزم کو جب وہ بخران میں تھے لکھا کہ عید الاضحیٰ میں عجلت کریں اور عید الفطر میں تاخیر کریں اور لوگوں کو نصیحت کریں۔ (شافعی)

❖ بخاری شریف کتاب العیدین کے باب سنة العید لاهل الاسلام

میں ہے:

حضرت براء رضی اللہ عنہ نے فرمایا: میں نے نبی کریم صلی اللہ علیہ وسلم کو خطبہ دیتے ہوئے سنا: آپ صلی اللہ علیہ وسلم نے فرمایا کہ اس روز کی ابتدا ہم نماز پڑھنے سے کرتے ہیں۔ پھر واپس لوٹ کر قربانی کرتے ہیں جس نے ہماری طرح کیا اس نے ہمارے طریقے کو پالیا۔

❖ سنن ابن ماجہ ابواب اقامة الصلوات والسنة فیہا کے باب فی وقت

صلوٰۃ العیدین میں ہے:

حضرت عبداللہ بن بسر رضی اللہ عنہ ایک مرتبہ لوگوں کے ساتھ عید یا بقر عید کی نماز کے لئے گئے امام کی تاخیر پر انہوں نے اعتراض کیا اور فرمایا کہ ہم اس وقت تک تو فارغ بھی ہو جایا کرتے تھے اور یہ چاشت کا وقت ہوتا تھا۔

عید کے لئے پیدل جانا

❖ ترمذی ابواب العیدین کے باب فی المشی یوم العیدین میں ہے: حضرت علی رضی اللہ عنہ نے فرمایا: نمازِ عید کے لئے پیدل چلنا اور نماز سے پہلے کچھ کھا لینا سنت ہے۔

امام ترمذی فرماتے ہیں: یہ حدیث حسن ہے اور اکثر علماء کا اس پر عمل ہے وہ اسے پسند فرماتے ہیں کہ آدمی عید کی نماز کے لئے پیادہ پا جائے اور بلا عذر سواری پر نہ بیٹھے۔

❖ سنن ابن ماجہ ابواب اقامة الصلوات والسنة فیہا کے باب ماجاء فی الخروج الی الحید ماشیا میں ہے:

حضرت ابن عمر رضی اللہ عنہما نے فرمایا کہ رسول اللہ صلی اللہ علیہ وسلم عید کے لئے پیدل جاتے اور پیدل ہی واپس آتے۔

❖ سنن ابن ماجہ کے اسی باب میں ہے:

حضرت علی رضی اللہ عنہ فرماتے ہیں: سنت یہ ہے کہ عید کے لئے پیدل چلا جائے۔

عید گاہ ایک راستے سے جانا اور دوسرے سے واپس آنا

❖ بخاری شریف کتاب العیدین کے باب من مخالف الطريق اذا رجع یوم العید میں ہے:

حضرت جابر رضی اللہ عنہ سے روایت ہے کہ نبی کریم صلی اللہ علیہ وسلم عید کے روز مخالف راستوں سے آیا جایا کرتے۔

❖ یہ حدیث مشکوٰۃ کتاب الصلوٰۃ کے باب صلوٰۃ العیدین کی پہلی فصل میں ہے۔

❖ مشکوٰۃ کتاب الصلوٰۃ کے باب صلوٰۃ العیدین کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں رسول اللہ صلی اللہ علیہ وسلم جب عید گاہ کو جاتے تو ایک راہ سے جاتے اور دوسرے سے واپس آتے تھے۔ (ترمذی، دارمی)

❖ یہ حدیث ترمذی شریف ابواب العیدین کے باب ماجاء فی خروج النبی صلی اللہ علیہ وسلم میں ہے۔

❖ یہ حدیث سنن ابن ماجہ ابواب اقامۃ الصلوٰۃ کے باب ماجاء فی الخروج۔
یوم العیدین طریق والرجوع من غیرہ میں ہے۔

❖ اور سنن ابن ماجہ شریف کے اسی باب میں ہے:

حضرت سعد رضی اللہ عنہ نے فرمایا کہ حضور نبی کریم صلی اللہ علیہ وسلم جب عید کی نماز کے لئے تشریف لے جاتے تو سعید بن ابی العاص رضی اللہ عنہ کے مکانوں پر سے گزرتے ہوئے اصحاب فساطیہ کی طرف سے تشریف لے جاتے اور جب لوٹتے تو بنوزریق کے راستے سے ہوتے ہوئے حضرت عمار بن یاسر کے مکان پر سے گزرتے ہوئے حضرت ابو ہریرہ رضی اللہ عنہ کے مکان کے سامنے ہوتے ہوئے مقام بلاط پر تشریف لے جاتے۔

نماز عیدین کے لئے عورتوں کا جانا

❖ مشکوٰۃ کتاب الصلوٰۃ کے باب صلوٰۃ العیدین کی پہلی فصل میں ہے:

حضرت اُمّ عطیہ روایت کرتی ہیں کہ ہم کو یہ حکم دیا گیا کہ ہم حیض والی عورتوں اور پر وہ دار خواتین کو عید کے دن مسلمانوں کی جماعت اور ان کی دعا میں حاضری کے لیے کہیں، لیکن حیض والی عورتیں مصلوں پر نہ جائیں۔

ایک عورت نے سوال کیا: یا رسول اللہ صلی اللہ علیہ وسلم اگر ہم سے کسی کے پاس چادر نہ ہو تو سرکار نے فرمایا: اس کے ساتھ والی عورت اپنی چادر اڑھا دے۔ (متفق علیہ)

❖ یہ حدیث مسلم شریف کتاب صلوٰۃ العیدین میں ہے۔

❖ یہ حدیث بخاری شریف کتاب العیدین کے باب اذا لم یکن لہا جلباب فی العید میں ہے

❖ اور بخاری شریف کتاب العیدین کے باب التکبیر ایام می واذا اعدا الی عرفۃ میں ہے:

حضرت حفصہ رضی اللہ عنہا سے روایت ہے کہ حضرت اُمّ عطیہ رضی اللہ عنہا نے فرمایا: ہمیں حکم دیا جاتا کہ ہم عید کے روز نکلیں یہاں تک کہ کنواری لڑکیاں اپنے پردے سے اور حیض والی بھی نکلیں اور لوگوں کے پیچھے رہیں پس ان کی تکبیر کے ساتھ تکبیر کہتیں اور ان کی دُعا کے ساتھ دُعا کرتیں اس روز کی برکت اور پاکیزگی حاصل کرنے کی اُمید رکھتے ہوئے۔

❖ مسلم شریف کتاب صلوٰۃ العیدین میں ہے:

حضرت جابر بن عبد اللہ رضی اللہ عنہ بیان کرتے ہیں کہ نماز عید کے موقع پر میں رسول اللہ صلی اللہ علیہ وسلم کے ساتھ رہا ہوں۔ آپ نے اذان اور اقامت کے بغیر خطبہ سے پہلے نماز عید پڑھائی پھر حضرت بلال رضی اللہ عنہ سے ٹیک لگا کر آپ کھڑے ہوئے اور لوگوں کو اللہ تعالیٰ سے ڈرنے کا حکم دیا اور اللہ تعالیٰ کی عبادت کی طرف رغبت دلائی اور لوگوں کو وعظ و نصیحت کی پھر وہاں سے عورتوں کے پاس تشریف لائے اور ان کو وعظ و نصیحت کی اور فرمایا: صدقہ کیا کرو کیونکہ تم میں سے اکثر جہنم کا ایندھن ہو۔

عورتوں کے نچلے حصے سے ایک سیاہ رُخساروں والی عورت کھڑی ہوئی اور کہنے لگی: کیوں یا رسول اللہ صلی اللہ علیہ وسلم! آپ نے فرمایا: اس وجہ سے کہ تم بکثرت شکایت کرتی ہو اور اپنے خاوند کی ناشکری کرتی ہو۔

حضرت جابر رضی اللہ عنہ کہتے ہیں کہ پھر عورتوں نے اپنے زیورات کو صدقہ کرنا

شروع کر دیا اور حضرت بلال رضی اللہ عنہ کے کپڑے میں اپنی بالیاں اور انگوٹھیاں ڈالنے لگیں۔

علامہ غلام رسول سعیدی شرح صحیح مسلم (ج ۲ ص ۶۶۹) میں عیدین میں عورتوں کا جانا کے تحت لکھتے ہیں:

علامہ نووی لکھتے ہیں: ہمارے اصحاب (علماء شافعیہ) کہتے ہیں کہ جو عورتیں بناؤ سنگھار نہ کرتی ہوں کا عیدین میں جانا مستحب ہے اور جو بناؤ سنگھار کرتی ہوں ان کا جانا جائز نہیں ہے۔ (شرح مسلم ج ۱ ص ۲۹۰)

یہ بات صحیح اور برحق ہے کہ عہد رسالت میں بالعموم عورتیں نماز پڑھنے مسجد میں جایا کرتی تھیں لیکن وہ سیدھی سادی عورتیں تھیں اور ایسا بناؤ سنگھار نہیں کرتی تھیں۔ حضرت عائشہ صدیقہ رضی اللہ عنہا فرماتی ہیں:

لو ادرك رسول الله ﷺ ما حدث النساء لمنعهن المسجد كما منعت نساء بنى اسرائيل۔ (صحیح بخاری ج ۱ ص ۱۲۰)

اگر رسول اللہ ﷺ کے زمانہ میں عورتیں یہ چیزیں (جذبات کو برا سمجھتے کرنے والا بناؤ سنگھار) نکال لیتیں تو رسول اللہ ﷺ ان کو مسجد میں آنے سے روک دیتے جس طرح بنی اسرائیل کی عورتوں کو مسجد میں آنے سے روک دیا گیا۔

ایک اور روایت میں حضرت عائشہ صدیقہ رضی اللہ عنہا فرماتی ہیں:

لورای رسول الله ﷺ ما حدث النساء بعدهن المساجد كما منعت نساء بنى اسرائيل فقلت ما هذه؟ او منعت نساء بنى اسرائيل قالت نعم۔ (صحیح ابن خزیمہ ج ۳ ص ۹۸)

اگر رسول اللہ ﷺ ان چیزوں کو دیکھ لیتے جو رسول اللہ ﷺ کے بعد عورتوں نے ایجاد کر لی ہیں تو ان کو مساجد میں آنے سے منع کر دیتے جیسے بنی اسرائیل کی عورتوں کو

منع کر دیا گیا تھا۔ (راوی کہتے ہیں) میں نے پوچھا: کیا بنی اسرائیل کی عورتوں کو (مسجد میں آنے سے) روک دیا گیا تھا۔ فرمایا: ہاں۔

آئمہ احناف نے جو جوان عورتوں کو مسجد میں آنے سے مطلق منع کیا ہے غالباً اس کی بنیاد یہی حدیث ہے۔

امام محمد فرماتے ہیں: میں نے امام اعظم ابوحنیفہ رحمۃ اللہ علیہ سے پوچھا۔

میں نے کہا یہ بتلائیے کیا عورتوں پر عید کی نماز کے لئے جانا واجب ہے؟ امام اعظم نے فرمایا: پہلے انہیں اس کی اجازت تھی لیکن اب میں اس کو ناپسند کرتا ہوں۔ میں نے کہا: آیا آپ ان کا باجماعت فرائض اور جمعہ کے لئے جانا بھی مکروہ قرار دیتے ہیں؟ آپ نے فرمایا: ہاں۔ میں نے کہا: کیا ان کے لئے کچھ اجازت ہے؟ آپ نے فرمایا: میں بوڑھی عورتوں کو عشاء فجر اور عیدین میں جانے کی اجازت دیتا ہوں۔ ان کے علاوہ اور کسی نماز کے لئے اجازت نہیں دیتا۔ (المبسوط ج ۱ ص ۳۸۲)

حافظ امام محمد شرف الدین عبدالمومن بن حلف ومیاطی رحمۃ اللہ علیہ کی مشہور کتاب ”المختار الرابع فی ثواب العمل الصالح“ کا ترجمہ دعوت اسلامی شعبہ تراجم کتب نے ”جنت میں لے جانے والے اعمال“ کے نام سے کیا ہے۔ اس کے ص ۱۰۲ میں ”عورتوں کے لئے گھر میں نماز پڑھنے کا ثواب“ کے تحت درج ذیل احادیث ہیں۔

❖ حضرت ام سلمہ رضی اللہ عنہا فرماتی ہیں کہ نبی کریم صلی اللہ علیہ وسلم نے فرمایا:

عورت کا اپنے کمرے میں نماز پڑھنا گھر کے احاطے میں نماز پڑھنے سے بہتر ہے اور اس کا احاطے میں نماز پڑھنا صحن میں نماز پڑھنے سے افضل ہے اور صحن میں نماز پڑھنا گھر سے باہر نماز پڑھنے سے افضل ہے۔ (طبرانی اوسط رقم ۱۰۹۱ ج ۶ ص ۳۶۸)

❖ حضرت ابن عمر رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا: اپنی عورتوں کو مسجد میں حاضر ہونے سے نہ روکو اور ان کا اپنے گھروں میں نماز پڑھنا ان

کے حق میں بہتر ہے۔

(سنن ابوداؤد کتاب الصلوٰۃ باب ماجاء فی خروج النساء الی المسجد رقم ۵۶ ج ۱ ص ۲۳۳)

❖ حضرت ابن عمر رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا:

عورت چھپانے کی چیز ہے اور جب یہ اپنے گھر سے نکلتی ہے تو شیطان پر ظاہر ہو جاتی ہے اور بے شک عورت اللہ عزوجل کے جتنی قریب اپنے گھر کے تہہ خانے میں ہوتی ہے کہیں اور نہیں ہوتی۔ (طبرانی اوسط رقم ۲۸۹۰ ج ۲ ص ۱۶۳)

❖ ام المؤمنین حضرت ام سلمہ رضی اللہ عنہا سے روایت ہے کہ رسول اللہ صلی اللہ علیہ وسلم نے

فرمایا: عورتوں کے نماز پڑھنے کے لئے سب سے بہترین جگہ ان کے گھروں کے تہہ خانے ہیں۔ (مسند احمد حدیث ام سلمہ زوج النبی صلی اللہ علیہ وسلم رقم ۲۶۶۰ ج ۱ ص ۱۶۳)

❖ حضرت ابن مسعود رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: اللہ

عزوجل کے نزدیک عورت کی سب سے پسندیدہ نماز وہ ہے جسے وہ اندھیری کوٹھڑی میں ادا کرتی ہے۔

(صحیح ابن خزیمہ کتاب الامامة باب اختیار صلوٰۃ المرأة فی اشد مکان میں بیحفاظتہ ج ۳ ص ۱۸۲)

❖ حضرت ابن مسعود رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

عورت کا کوٹھڑی میں نماز پڑھنا احاطے میں نماز پڑھنے سے افضل ہے اور اس کا تہہ خانے میں نماز پڑھنا کمرے میں نماز پڑھنے سے افضل ہے۔

(سنن ابوداؤد کتاب الصلوٰۃ باب التعدید فی ذالک رقم ۵۰ ج ۱ ص ۲۳۵)

❖ حضرت ابو حمید ساعدی رضی اللہ عنہ کی زوجہ ام حمید رضی اللہ عنہا فرماتی ہیں کہ میں نے

رسول اللہ صلی اللہ علیہ وسلم کی بارگاہ میں حاضر ہو کر عرض کیا: یا رسول اللہ صلی اللہ علیہ وسلم! میں آپ کے ساتھ ساتھ نماز پڑھنا پسند کرتی ہوں۔ تو آپ صلی اللہ علیہ وسلم نے فرمایا: ”میں جانتا ہوں کہ تم میرے ساتھ نماز پڑھنا پسند کرتی ہو لیکن تمہارا گھر میں نماز پڑھنا صحت میں نماز پڑھنے سے

بہتر ہے اور تمہارا احاطے میں نماز پڑھنا صحن میں نماز پڑھنے سے بہتر ہے اور تمہارا صحن میں نماز پڑھنا اپنے محلے کی مسجد میں نماز پڑھنے سے بہتر ہے اور تمہارا اپنے محلے کی مسجد میں نماز پڑھنا میری مسجد میں نماز پڑھنے سے بہتر ہے۔

راوی کہتے ہیں کہ (یہ سننے کے بعد) ام حمید رضی اللہ عنہا نے اپنے گھر کے ایک کونے میں مسجد بنانے کا حکم دیا اور جب تک زندہ رہیں اسی کونے میں نماز پڑھتی رہیں۔

(مسند احمد حدیث ام حمید و ام حکیم وامرأة رقم ۱۵۸ ج ۱ ص ۳۱۰)

وضاحت

نبی کریم صلی اللہ علیہ وسلم کی حیات ظاہری میں جب عورتیں نماز کے لئے اپنے گھروں سے نکلتی تھیں تو اچھی طرح باپردہ ہو کر زینت کے بغیر باہر نکلتی تھیں۔ جب نبی کریم صلی اللہ علیہ وسلم نماز کا سلام پھیرتے تو مردوں سے فرماتے ”جب تک عورتیں چلی نہ جائیں اپنی جگہوں پر ٹھہرے رہو“۔ اس احتیاط کے باوجود نبی کریم صلی اللہ علیہ وسلم نے عورتوں کے بارے میں فرمایا: کہ ان کا اپنے گھروں میں نماز پڑھنا ان کے حق میں بہتر ہے تو آپ کا ان عورتوں کے بارے میں کیا خیال ہے جو اپنے گھروں سے بہترین کپڑے پہن کر زینت کئے ہوئے خوشبو لگا کر نکلتی ہیں؟ اور بے شک ام المومنین حضرت عائشہ صدیقہ رضی اللہ عنہا نے فرمایا: اگر رسول اللہ صلی اللہ علیہ وسلم اس کو دیکھ لیتے جو اب عورتیں کرتی ہیں تو ان کو مسجد میں آنے سے روک دیتے جیسے بنی اسرائیل کی عورتوں کو روک دیا گیا تھا۔

(صحیح مسلم کتاب الصلوٰۃ باب خروج النساء الی المسجد رقم ۴۴۵ ص ۲۳۴)

حضرت ام المومنین رضی اللہ عنہا کا یہ قول پہلی صدی کی ان عورتوں کے بارے میں ہے۔ آج کی عورتوں کو دیکھ لیتیں تو نہ جانے کیا ارشاد فرمائیں:

حضرت ابو عمر شیبانی رضی اللہ عنہ فرماتے ہیں کہ میں نے حضرت عبداللہ بن مسعود رضی اللہ عنہ

کو جمعہ کے دن عورتوں کو مسجد سے نکالتے اور فرماتے ہوئے سنا کہ ”اپنے گھروں کو چلی جاؤ یہ تمہارے لئے مسجد میں حاضر ہونے سے بہتر ہے۔“

میں اس میں چند دلائل اور احادیث کا اضافہ کر دیتا ہوں۔

❖ مشکوٰۃ کتاب الصلوٰۃ کے باب الجماعة وفضلها کی تیسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

اگر گھروں میں عورتیں اور بچے نہ ہوتے تو میں نمازِ عشاء کا حکم دے کر (نمازِ عشاء شروع کر کے) خادموں کو حکم دیتا کہ وہ ان کے گھروں کو آگ سے جلا دیں جو مرد عشاء کی جماعت میں شریک نہیں ہوئے۔ (احمد)

اس حدیث سے واضح ہے کہ عورتیں مسجد میں باجماعت نماز ادا کرنے کی مکلف نہیں تھیں۔ اگر ایسا ہوتا تو مردوں کے ساتھ ساتھ عورتیں بھی اسی سزا کی مستحق ٹھہرتیں۔

❖ مشکوٰۃ کتاب الصلوٰۃ کے باب الجماعة وفضلها کی پہلی فصل میں ہے:

حضرت زینب زوجہ حضرت عبداللہ بن مسعود رضی اللہ عنہما روایت کرتی ہیں کہ رسول اللہ صلی اللہ علیہ وسلم نے ہم سے فرمایا: تم میں سے کوئی جب مسجد میں جائے تو خوشبو نہ لگائے۔

(مسلم)

❖ مشکوٰۃ شریف کے اسی باب میں ہے:

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

جو عورت خوشبو لگائے تو وہ ہمارے ساتھ نمازِ عشاء کے لئے حاضر نہ ہو۔ (مسلم)

❖ مشکوٰۃ شریف کے اسے باب کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ میں نے اپنی محبوب شخصیت رسول

اللہ صلی اللہ علیہ وسلم سے سنا کہ اس عورت کی نماز قبول نہیں ہوتی تو جو مسجد میں جانے کے لئے

خوشبو لگائے۔ یہاں تک کہ وہ اسی طرح غسل کرے جس طرح جنابت سے پاک ہونے کے لئے غسل کرتی ہے۔ (احمد نسائی)

❖ مشکوٰۃ شریف کے اسی باب کی دوسری فصل میں ہے:

حضرت ابو موسیٰ اشعری رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: ہر آنکھ میں بدکاری موجود ہے (جس کو آنکھ کا زنا کہہ سکتے ہیں) اور عورت جب خوشبو لگا کر کسی مجلس میں ہو جاتی ہے تو وہ ایسی اور ایسی ہے یعنی زانیہ ہے۔

(ترمذی، ابوداؤد نسائی)

❖ مذکورہ بالا احادیث سے واضح ہوتا ہے کہ

عورتوں کا مسجد نبوی میں نماز پڑھنے سے محلہ کی مسجد میں نماز پڑھنا افضل اور اس سے گھر میں نماز پڑھنا افضل ہے۔

اس طرح عورت شیطان اور شیطان صفت انسانوں کی تاک جھانک سے بچی رہتی ہے۔ گھر سے باہر نکلنے سے جو فتنے برپا ہو سکتے ہیں ان سے بچتی ہے۔

مسجد نبوی میں نماز کا ثواب عام مسجدوں سے پچاس ہزار گنا زیادہ ہے۔ لیکن عورت کی نماز مسجد نبوی سے گھر میں پڑھنا افضل ہے۔

اور دوسری طرف مرد حضرات مسجد میں باجماعت نماز پڑھنا گھر میں نماز پڑھنے سے پچیس رستا کیس گنا زیادہ ثواب کا ذریعہ ہے اور جتنے قدم چل کر آتے ہیں ہر ہر قدم پر ثواب ملتا ہے اور اگلی صف میں پڑھنے سے اور زیادہ ثواب ملتا ہے۔

دوسری طرف عورت اگر خوشبو لگا کر نکلتی ہے تو اسے ہر ہر قدم پر گناہ ہو رہا ہوتا ہے اور اس کی سب سے پھیلی صف افضل ہے۔

عورتوں کو مسجدوں میں آنے کی اجازت تھی تو کچھ قیود و شرائط کے ساتھ تھی، لیکن آج کی عورتوں نے ان تمام قیود و شرائط کو پس پشت ڈال دیا ہے۔ عورتیں پورے بناؤ

سنگھار کے ساتھ زرق برق کپڑے پہن کر اور بے پردگی کے الاؤ لشکر سمیت مسجدوں اور عید گاہوں پر حملہ آور ہوتی ہیں۔

اس فتنہ و فساد کے زمانے میں عورت کے لئے امان ہے تو فقط گھر میں اور قرآن پاک میں اف کے حکم بھی یہی ہے کہ وہ گھروں میں قرار پکڑے رہیں۔ عورتوں کا تاک جھانک کرنا، غیبت کرنا، شیخی بگھارنا، خود کو نمایاں کرنا، سینکڑوں فسادات کا باعث ہے۔

نماز عیدین کی رکعات

❖ مشکوٰۃ کتاب الصلوٰۃ کے باب صلوٰۃ العیدین کی پہلی فصل میں ہے:

حضرت ابن عباس رضی اللہ عنہما روایت کرتے ہیں: تحقیق رسول اللہ ﷺ نے عید الفطر کی دو رکعتیں پڑھیں اور نہ اس سے پہلے کوئی نماز پڑھی اور نہ اس کے بعد۔

(متفق علیہ)

یہ حدیث بخاری شریف کتاب العیدین کے باب الصلوٰۃ قبل العید و

بعدها میں ہے۔

خطبہ نماز عیدین کے بعد ہے

❖ بخاری شریف کتاب العیدین کے باب الخطبہ بعد العید میں ہے:

حضرت طاؤس سے روایت ہے کہ حضرت ابن عباس رضی اللہ عنہما نے فرمایا: میں نماز عید میں رسول اللہ ﷺ حضرت ابوبکر، حضرت عمر اور حضرت عثمان کے ساتھ حاضر ہوا سارے ہی خطبہ سے پہلے نماز پڑھا کرتے تھے۔

❖ اور اسی باب میں ہے۔ حضرت نافع سے روایت ہے کہ حضرت ابن

عمر رضی اللہ عنہما نے فرمایا: نبی کریم ﷺ حضرت ابوبکر اور حضرت عمر نماز عیدین خطبہ سے

پہلے پڑھا کرتے۔ (متفق علیہ)

یہ حدیث مشکوٰۃ کے باب صلوٰۃ العیدین میں ہے۔

❖ بخاری شریف کتاب العیدین کے باب کلام الامام والناس فی الخطبۃ

العید میں ہے:

حضرت جنّاب رضی اللہ عنہما سے روایت ہے کہ نبی کریم صلی اللہ علیہ وسلم نے قربانی کے روز نماز پڑھی پھر خطبہ دیا اور پھر قربانی کی اور فرمایا:

جس نے نماز سے پہلے قربانی کی وہ اس کی جگہ دوسری قربانی کرے اور جس نے نہیں کی اُسے چاہئے کہ اللہ کا نام لے کر ذبح کرے۔

❖ بخاری شریف کتاب العیدین کے باب الخروج الی المصلی بغیر منبر

میں ہے:

حضرت ابوسعید خدری رضی اللہ عنہما سے روایت ہے:

نبی کریم صلی اللہ علیہ وسلم عید الفطر یا عید الاضحیٰ کے روز عید گاہ تشریف لے جاتے تو سب سے پہلا کام یہ ہوتا کہ نماز پڑھتے فارغ ہو کر لوگوں کے سامنے کھڑے ہوتے اور لوگ اپنی صفوں میں بیٹھے رہتے۔ آپ انہیں وعظ و نصیحت کرتے اور حکم فرماتے۔ اگر کوئی لشکر بھیجنا یا حکم جاری کرنا ہوتا تو اس کا حکم فرماتے۔ پھر واپس تشریف لاتے۔ حضرت ابوسعید نے فرمایا کہ مسلمانوں کا ہمیشہ یہی معمول رہا یہاں تک کہ میں عید الاضحیٰ یا عید الفطر کے لئے مروان کے ساتھ نکلا جو مدینہ منورہ کا حاکم تھا۔ جب ہم عید گاہ میں آئے تو کثیر بن صلت نے اُس کے لیے منبر بنا رکھا تھا۔ جب مروان نے اس پر چڑھنے کا ارادہ کیا تو میں نے اس کا کپڑا پکڑ کر کھینچا۔ وہ مجھ سے چھڑا کر چڑھ گیا اور نماز سے پہلے خطبہ دیا۔ میں نے اس سے کہا کہ تم نے سنت کو بدل دیا خدا کی قسم۔ اُس نے کہا: اے ابوسعید! جو آپ جانتے ہیں وہ بات گئی۔ میں نے کہا کہ خدا کی قسم!

میں جو جانتا ہوں وہ اُس سے بہتر ہے جو میں نہیں جانتا۔ اُس نے کہا کہ لوگ نماز کے بعد ہمارے لئے نہیں بیٹھتے۔ لہذا میں نے اسے نماز سے پہلے کر دیا۔

❖ یہ حدیث مسلم شریف کتاب صلوٰۃ العیدین میں بھی ہے اور اس کے آخر میں ہے۔

مروان نے کہا: اے ابوسعید! جس طریقہ کا تمہیں علم ہے وہ اب متروک ہو چکا ہے۔ میں نے کہا: ہرگز نہیں، قسم اس ذات کی جس کے دستِ قدرت میں میری جان ہے۔ تم اس سے بہتر طریقہ اختیار نہیں کر سکتے۔ جس کا مجھے علم ہے۔

حضرت ابوسعید تین بار یہ بات کہہ کر چلے گئے۔

❖ یہ حدیث مشکوٰۃ کتاب الصلوٰۃ کے باب صلوٰۃ العیدین کی تیسری فصل میں

ہے۔

عیدین کی نماز بغیر اذان و اقامت کے ہے

❖ بخاری شریف کتاب العیدین کے باب الحشی والركوب الى العيد بغیر اذان والاقامة (عید کے لئے پیدل اور سوار ہو کر جانا اور بغیر اذان و اقامت کے ہے) میں ہے:

عطاء نے حضرت ابن عباس رضی اللہ عنہما اور حضرت جابر بن عبد اللہ رضی اللہ عنہما کے حوالے سے بتایا کہ عید الفطر اور عید الاضحیٰ کے لئے اذان نہیں کہی جاتی۔

❖ مشکوٰۃ کتاب الصلوٰۃ کے باب صلوٰۃ العیدین کی پہلی فصل میں ہے:

حضرت جابر بن سمرہ رضی اللہ عنہ سے روایت ہے کہ رسول اللہ صلی اللہ علیہ وسلم کے ساتھ ایک دو مرتبہ سے زیادہ بغیر اذان اور اقامت کے میں نے عیدین کی نماز پڑھی ہے۔

(مسلم)

یہ حدیث مسلم شریف کتاب صلوٰۃ العیدین میں ہے۔

❖ مشکوٰۃ کتاب الصلوٰۃ کے باب صلوٰۃ العیدین کی تیسری فصل میں ہے:

حضرت ابن جریج رضی اللہ عنہ روایت کرتے ہیں کہ ہمیں عطاء رضی اللہ عنہ نے خبر دی جو حضرت ابن عباس و جابر بن عبد اللہ رضی اللہ عنہما سے روایت کرتے ہیں کہ عید الفطر اور عید الاضحیٰ کی نمازوں کے لئے اذان و اقامت نہیں کہی جاتی تھی۔ کچھ عرصہ کے بعد میں نے جناب عطاء سے پھر سوال کیا کہ اس کے بارے میں کچھ اور بتائیں تو انہوں نے کہا کہ مجھے جناب جابر بن عبد اللہ رضی اللہ عنہ نے بتایا کہ عید الفطر کے دن نماز کے لئے اذان نہ تھی تو امام کے نماز کے لئے آنے سے پہلے اور نہ بعد میں اس نماز کے لئے نہ اقامت ہے نہ اس دن اور کوئی ندا اور تکبیر۔ (مسلم)

نبی کریم صلی اللہ علیہ وسلم عید کا خطبہ عشا پکڑ کر دیتے تھے

❖ مشکوٰۃ کتاب الصلوٰۃ کے باب صلوٰۃ العیدین کی دوسری فصل میں ہے:

حضرت عطاء رضی اللہ عنہ سے مرسلاً روایت ہے تحقیق رسول اللہ صلی اللہ علیہ وسلم جب خطبہ دیتے تو اپنے عشا پر تکیہ کرتے تھے۔ (شافعی)

❖ مشکوٰۃ کتاب الصلوٰۃ کے باب صلوٰۃ العیدین کی دوسری فصل میں ہے:

حضرت براء رضی اللہ عنہ روایت کرتے ہیں کہ تحقیق رسول اللہ صلی اللہ علیہ وسلم نے عید کے دن کمان پر تکیہ لگا کر خطبہ دیا۔ (ابوداؤد)

عید کی دو رکعت میں قرأت

❖ صحیح مسلم کتاب صلوٰۃ العیدین میں ہے:

عید اللہ کہتے ہیں کہ حضرت عمر بن الخطاب رضی اللہ عنہ نے حضرت ابوداؤد رضی اللہ عنہ سے سوال کیا کہ رسول اللہ صلی اللہ علیہ وسلم نماز اضحیٰ اور نماز فطر میں کیا پڑھتے تھے؟

انہوں نے کہا کہ آپ ان میں "ق وَالْقُرْآنِ الْمَجِيدِ" اور "اِقْتَرَبَتِ السَّاعَةُ
وَأَنشَقَّ الْقَمَرُ" پڑھتے تھے۔

یہ حدیث سنن ابن ماجہ ابواب اقلیمۃ الصلوٰۃ کے باب ماجاء فی القرآن فی
صلوٰۃ العیدین میں بھی ہے۔

عیدین کے روز عمدہ لباس زیب تن کرنا

امام بخاری نے کتاب العیدین کے شروع میں باب باندھا ہے۔

باب ما جاء فی العیدین والتجمل فیہما (عیدین اور ان میں اظہار
سرت کا حکم)

اور اس باب میں یہ حدیث درج کی ہے۔

سالم بن عبد اللہ سے روایت ہے کہ حضرت عبد اللہ بن عمر رضی اللہ عنہما نے فرمایا:
حضرت عمر رضی اللہ عنہ نے ایک ریشمی جبہ لیا اور اسے لے کر رسول اللہ صلی اللہ علیہ وسلم کی بارگاہ میں
عرض گزار ہوئے۔

یا رسول اللہ! اسے خرید لیجئے اور اسے عید اور فود کے وقت زیب تن فرمایا کیجئے۔

رسول اللہ صلی اللہ علیہ وسلم نے اُن سے فرمایا: یہ اُن لوگوں کا لباس ہے جن کا آخرت میں

حصہ نہ ہو۔

اس سے یہ مسئلہ واضح ہوتا ہے کہ عید کے روز صحابہ کرام بھی عمدہ لباس زیب تن

فرماتے تھے۔ اس لئے حضرت عمر رضی اللہ عنہ قیمتی ریشمی لے کر حاضر ہوئے کہ اسے خرید

لیں اور عید اور فود سے ملاقات کے وقت زیب تن فرمائیں۔

آپ نے صرف اس وجہ سے نہ خریدا کہ وہ ریشمی جبہ تھا۔

عید کے دن خوشی کا اظہار کرنا

صحیح مسلم کتاب صلوٰۃ العیدین میں ہے:

حضرت عائشہ رضی اللہ عنہا بیان کرتی ہیں کہ حضرت ابو بکر رضی اللہ عنہ میرے ہاں آئے
 درآں حالیکہ میرے پاس انصار کی دو (نابالغ) لڑکیاں وہ نظم گا رہی تھیں، جس میں
 انصار کی جنگِ بعاث کے واقعہ کا بیان تھا۔ حضرت عائشہ رضی اللہ عنہا نے بتایا کہ وہ
 (باقاعدہ) گانے والی نہیں تھیں۔ حضرت ابو بکر رضی اللہ عنہ نے فرمایا: رسول اللہ صلی اللہ علیہ وسلم کے گھر
 میں یہ کیا شیطان کے ساز ہیں؟ اور یہ عید کا دن تھا۔

رسول اللہ صلی اللہ علیہ وسلم نے فرمایا: اے ابو بکر! ہر قوم کی عید ہوتی ہے اور یہ ہماری عید تھی۔

یہ حدیث مشکوٰۃ شریف کتاب الصلوٰۃ کے باب صلوٰۃ العیدین کی پہلی فصل

میں ہے۔ (متفق علیہ)

یہ حدیث بخاری شریف کتاب العیدین کے باب الحراب والدرق یوم

العید میں ہے:

صحیح مسلم کتاب صلوٰۃ العیدین میں ہے:

حضرت عائشہ رضی اللہ عنہا بیان کرتی ہیں کہ میں نے دیکھا کہ رسول اللہ صلی اللہ علیہ وسلم میرے
 کمرے کے دروازہ پر کھڑے ہوئے تھے اور حبشی اپنے ہتھیاروں سے رسول اللہ صلی اللہ علیہ وسلم
 کی مسجد میں جنگی مشقیں کر رہے تھے۔ رسول اللہ صلی اللہ علیہ وسلم مجھے اپنی چادر میں چھپائے
 ہوئے تھے تاکہ میں ان کی مشقیں دیکھتی رہوں۔

حضور میری وجہ سے کھڑے رہے یہاں تک کہ میرا جی بھر گیا اور میں خود وہاں

سے چلی گئی۔ اب تم خود اندازہ کر لو کہ جو لڑکی کم سن اور کھیل کی شائق ہو وہ کب تک

دیکھے گی!

اور صحیح مسلم کتاب صلوٰۃ العیدین میں ہی ہے۔

حضرت ابو ہریرہ رضی اللہ عنہ بیان کرتے ہیں کہ جس وقت حبشی رسول صلی اللہ علیہ وسلم کے پاس کھیل رہے تھے حضرت عمر بن الخطاب رضی اللہ عنہ آئے اور ان کو مارنے کی خاطر کنکریاں اٹھانے کے لئے جھکے۔ رسول اللہ صلی اللہ علیہ وسلم نے فرمایا: اے عمر! ان کو رہنے دو۔

❖ ابن ماجہ ابواب اقامۃ الصلوٰۃ کے باب ما جاء فی التقلیس یوم العید میں

ہے:

حضرت قیس بن سعد نے فرمایا کہ میں نے رسول اللہ صلی اللہ علیہ وسلم کے زمانہ کی ہر بات کو دیکھ لیا سوائے ایک چیز کے کہ رسول اللہ صلی اللہ علیہ وسلم کے زمانہ اقدس میں عید الفطر کے روز دف بجایا جاتا تھا۔

عیدین کی راتوں کو عبادت کرنے کا ثواب

❖ حضرت سیدنا عبادہ بن صامت رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: جس نے عید الفطر اور عید الاضحیٰ کی رات کو زندہ کیا تو اس کا دل اس دن نہ مرے گا جس دن دل مرجائیں گے۔

(مجمع الزوائد، کتاب الصلوٰۃ، باب احیاء لیلتی العیدین، رقم ۳۲۰۳)

❖ حضرت ابو امامہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: جس نے عیدین کی راتوں میں ثواب کی امید پر قیام (یعنی عبادت) کیا اس کا دل اس دن نہ مرے گا جس دن دل مرجائیں گے۔ (ابن ماجہ، کتاب الصیام، باب فیمن قام فی لیلتی العیدی)

❖ حضرت معاذ بن جبل رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا: جس نے پانچ راتوں کو زندہ کیا اس کے لئے جنت واجب ہو جاتی ہے۔

عرویہ عرفہ اور قربانی کی رات (یعنی آٹھویں، نویں اور دسویں ذوالحجہ) اور عید

الفطر اور نصف شعبان کی رات۔

(الترغیب والترہیب، کتاب العیدین والاضحیۃ، الترغیب فی احیاء البیتی العیدین)

کیا نماز عید عید گاہ میں ادا کرنا ضروری ہے؟

❖ مشکوٰۃ کتاب الصلوٰۃ باب صلوٰۃ العیدین کی دوسری فصل میں ہے:

حضرت ابو ہریرہ رضی اللہ عنہ روایت کرتے ہیں کہ ایک مرتبہ عید کے دن بارش ہو گئی تو

سرکارِ دو عالم صلی اللہ علیہ وسلم نے لوگوں کے ساتھ نماز عید مسجد میں پڑھی۔ (ابوداؤد ابن ماجہ)

یہ حدیث ابن ماجہ ابواب اقامۃ الصلوٰۃ کے باب ما جاء فی صلوٰۃ العید

فی المسجد اذا کان مطر میں ہے۔

علامہ غلام رسول سعیدی حفظہ اللہ تعالیٰ شرح صحیح مسلم (ج ۲ ص ۶۵۶) "احناف

کے نزدیک عیدین کے احکام" میں لکھتے ہیں:

امام ابو حنیفہ رضی اللہ عنہ کے نزدیک شہر والوں پر عید کی نماز پڑھنا واجب ہے۔

امام محمد رضی اللہ عنہ فرماتے ہیں میں نے امام اعظم رضی اللہ عنہ سے پوچھا:

یہ بتلائیے کہ کیا بستیوں، پہاڑوں اور گاؤں والوں پر عیدین کی نماز پڑھنا واجب ہے؟

امام اعظم رضی اللہ عنہ نے فرمایا: نہیں عیدین کی نماز صرف شہر والوں پر پڑھنا واجب ہے۔

عیدین کے وجوب کی وہی شرائط ہیں جمعہ کے وجوب کی شرائط میں ہیں۔ البتہ

عیدین کی نماز کے لئے اذان اور اقامت نہیں ہوتی۔ عیدین کا خطبہ نماز کے بعد دیا

جاتا ہے۔ عیدین کی نماز شہر سے باہر کھلے میدان میں پڑھنا سنت اور فضیلت ہے

اگرچہ مسجد میں بھی پڑھنا جائز ہے نیز اب کراچی اور لاہور ایسے شہروں میں تمام آبادی

کا شہر سے نکل کر کسی میدان میں نماز پڑھنا مشکل ہے کیونکہ اتنے بڑے میدان ہی

نہیں ہیں جن میں دن میں لاکھ بالغ مردوں کی آبادی سما سکے۔

عیدین کی نماز سے پہلے غسل کرنا، اچھے کپڑے پہننا، خوشبو لگانا سنت اور مستحب ہے۔ رسول اللہ ﷺ عید الفطر کی نماز سے پہلے کچھ کھالیا کرتے تھے اور عید الاضحیٰ میں نماز کے بعد قربانی کر کے قربانی کے گوشت سے کچھ کھاتے تھے۔ عیدین کی نماز کو جاتے وقت با آواز بلند تکبیرات پڑھنا سنت ہے۔

اللَّهُ أَكْبَرُ، اللَّهُ أَكْبَرُ، لَا إِلَهَ إِلَّا اللَّهُ وَاللَّهُ أَكْبَرُ، اللَّهُ أَكْبَرُ وَ لِلَّهِ الْحَمْدُ
عید الفطر میں نماز سے پہلے صدقہ فطراوا کرنا اور عید الاضحیٰ میں نماز کے بعد قربانی کرنا ہر اس مسلمان پر واجب ہے جو اس دن صاحب نصاب ہو۔

(ہدایہ مع فتح القدر ج ۲ ص ۳۹۴)

اگر آخری روزہ رکھا ہو اور چاند نظر آنے کی شرعی گواہی مل جائے

❖ مشکوٰۃ کتاب الصلوٰۃ باب صلوٰۃ العیدین کی دوسری فصل میں ہے:

حضرت ابو عمر بن انس رضی اللہ عنہ اپنے چچاؤں سے جو رسول اللہ ﷺ کے صحابہ میں سے تھے روایت کرتے ہیں کہ ایک قافلہ رسول اللہ ﷺ کے پاس آیا اور گواہی دی کہ انہوں نے کل عید کا چاند دیکھا ہے۔ تب نبی کریم ﷺ نے حکم دیا کہ اب روزہ افطار کر لیں اور کل صبح نماز کے لئے عید گاہ جائیں گے۔ (ابوداؤد نسائی)

کھلی عید گاہ میں نماز عید کے لئے سترہ کا اہتمام کریں

❖ بخاری شریف کتاب العیدین کے باب الصلوٰۃ الی الحرۃ یوم العید میں ہے:

حضرت ابن عمر رضی اللہ عنہما سے روایت ہے کہ نبی کریم ﷺ کے سامنے عید الفطر اور عید الاضحیٰ کو برتھی گاڑی جاتی، پھر آپ نماز پڑھتے۔

❖ بخاری شریف کتاب العیدین کے باب حمل العذرة الحرۃ میں

یدی الامام یوم العید میں ہے:

حضرت نافع سے روایت ہے کہ حضرت ابن عمر رضی اللہ عنہما نے فرمایا: نبی کریم صلی اللہ علیہ وسلم صبح کے وقت عید گاہ تشریف لے جاتے اور آپ کے سامنے نیزہ اٹھایا ہوا ہوتا جو عید گاہ میں آپ کے سامنے نصب کر دیا جاتا، پس آپ اُس کی طرف نماز پڑھتے۔

❖ سنن ابن ماجہ ابواب اقامة الصلوة کے باب ما جاء في الحربة بيوم

العید میں حضرت ابن عمر رضی اللہ عنہما سے مروی حدیث کے آخر میں ہے:

اس کی وجہ یہ تھی کہ عید گاہ خالی ایک فضا تھی اُس میں کوئی شے سترہ کرنے والی نہ تھی۔

❖ سنن ابن ماجہ کے اس باب میں ہے:

حضرت انس رضی اللہ عنہ نے فرمایا کہ رسول اللہ صلی اللہ علیہ وسلم عید کے روز عید گاہ میں نیزہ سے

سترہ کر کے نماز پڑھتے۔

اگر جمعہ اور عید اکٹھے ایک دن آجائیں تو دونوں پڑھیں

❖ صحیح مسلم کتاب الجمعة میں ہے:

حضرت نعمان بن بشیر رضی اللہ عنہ بیان کرتے ہیں کہ رسول اللہ صلی اللہ علیہ وسلم جمعہ اور عیدین کی

نماز میں سورہ ”سَبِّحِ اسْمَ رَبِّكَ الْأَعْلَى“ اور سورہ ”هَلْ أَتَاكَ حَدِيثُ الْغَاشِيَةِ“

پڑھتے تھے اور اگر جمعہ اور عید ایک دن میں ہو جاتے تب بھی دونوں نمازوں میں انہیں

سورتوں کو پڑھتے تھے۔

❖ یہ حدیث سنن ابن ماجہ ابواب اقامة الصلوات والسنة فيها کے باب

ما جاء في صلوة العیدین میں اس طرح ہے۔

حضرت نعمان بن بشیر نے فرمایا کہ رسول اللہ صلی اللہ علیہ وسلم عیدین کی نماز میں ”سَبِّحِ

اسْمَ رَبِّكَ الْأَعْلَى“ اور ”هَلْ أَتَاكَ حَدِيثُ الْغَاشِيَةِ“ تلاوت فرماتے۔

❖ سنن ابن ماجہ ابواب اقامة الصلوة کے باب ما جاء في اذا اجتمع

العید ان فی یوم میں ہے:

حضرت ابن عباس رضی اللہ عنہما کا بیان ہے کہ رسول اللہ ﷺ نے فرمایا: آج تمہارے لئے دو عیدیں جمع ہو گئی ہیں جس کا جی چاہے جمعہ چھوڑ دے۔ لیکن ہم جمعہ ضرور پڑھیں گے، انشاء اللہ تعالیٰ

تکبیرات عیدین

عیدین کی تکبیرات کی روایات میں بہت اختلاف ہے۔ امام اعظم ابوحنیفہ نے چھ تکبیرات کو ترجیح دی ہے۔ آپ کے ترجیح کے دلائل حضرت علامہ غلام رسول سعیدی صاحب نے ”شرح صحیح مسلم“ (ج ۳ ص ۶۵۷) میں ”تکبیرات عیدین میں امام اعظم ابوحنیفہ رضی اللہ عنہ کا مسلک“ کے تحت بیان کئے ہیں۔ آپ کا یہ مضمون مطالعہ فرمائیں۔

تکبیرات عیدین میں امام ابوحنیفہ کا مسلک

امام محمد رضی اللہ عنہ کہتے ہیں میں نے امام اعظم ابوحنیفہ سے پوچھا: نماز عیدین میں تکبیرات کیسے پڑھے؟ امام اعظم نے فرمایا: امام کھڑا ہو کر ایک تکبیر کہہ کر نماز کا افتتاح کرے اس کے بعد تین تکبیریں کہے اس کے بعد سورہ فاتحہ اور کوئی سورت پڑھے قرأت سے فارغ ہو کر تکبیر کہہ کر رکوع کرے۔ رکوع سے فارغ ہو کر سجدہ کرے دوسری رکعت میں کھڑا ہو اور سورہ فاتحہ اور سورہ پڑھے قرأت سے فارغ ہو کر تین تکبیرات کہے پھر چوتھی تکبیر کہہ کر رکوع کرے پھر سجدہ کرے پھر تشهد کے بعد سلام پھیر دے۔

رسول اللہ ﷺ نے عیدین کی نماز میں کتنی تکبیرات پڑھی تھیں یہ امر کسی حدیث صحیح سے ثابت نہیں ہے۔

علامہ ابن جوزی کہتے ہیں:

ولیس یروی عن النبی ﷺ فی تکبیر العیدین حدیث صحیح۔

صحابہ کرام سے تکبیرات عیدین کے بارے میں متعدد آثار مروی ہیں جن میں تکبیرات کی تعداد میں اختلاف ہے۔ حضرت ابن عباس رضی اللہ عنہما سے تیرہ بارہ اور نو تکبیرات مروی ہیں۔ حضرت جابر بن عبد اللہ رضی اللہ عنہ سے سات تکبیرات مروی ہیں اور حضرت عبد اللہ بن مسعود رضی اللہ عنہ سے چھ تکبیرات مروی ہیں۔ امام اعظم ابو حنیفہ رضی اللہ عنہ نے حضرت ابن مسعود رضی اللہ عنہ کی روایت پر عمل کیا ہے کیونکہ نماز عید میں زائد تکبیرات اور زائد رفع یدین عام نمازوں کے طریقہ کے خلاف ہے۔ اور جو چیز امر معروف اور معہود کے خلاف ہو وہ جس قدر کم ہو اتنا بہتر ہے اور چونکہ حضرت عبد اللہ بن مسعود رضی اللہ عنہ کی روایت میں زائد تکبیرات سب سے کم مروی ہیں اس لئے ان کی روایت پر عمل کیا۔ دوسری وجہ ترجیح یہ ہے کہ حضرت ابن عباس رضی اللہ عنہما اور حضرت جابر رضی اللہ عنہ کی بہ نسبت حضرت ابن مسعود رضی اللہ عنہ زیادہ فقیہ صحابی ہیں۔ بلکہ خلفاء راشدین کے بعد حضرت عبد اللہ بن مسعود رضی اللہ عنہ صحابہ کرام میں سب سے عظیم فقیہ ہیں۔

امام اعظم ابو حنیفہ رضی اللہ عنہ حضرت عبد اللہ بن مسعود رضی اللہ عنہ کی جس روایت سے استدلال کرتے ہیں وہ یہ ہے۔

کروں بیان کرتے ہیں کہ ذوالحجہ میں سعید بن العاص آئے انہوں نے حضرت عبد اللہ بن مسعود حضرت حذیفہ حضرت ابو مسعود انصاری اور حضرت ابو موسیٰ اشعری رضی اللہ عنہم کے پاس ایک قاصد بھیج کر عیدین کی تکبیرات کے بارے میں سوال کیا تمام صحابہ نے حضرت ابن مسعود رضی اللہ عنہ سے کہا آپ اس سوال کا جواب دیں حضرت ابن مسعود نے فرمایا کہ (عید پڑھنے کے لئے) کھڑا ہو (اور تکبیر تحریمہ کے بعد) تکبیر کہے پھر تکبیر کہے۔ اس کے بعد قرأت شروع کرے پھر تکبیر کہے کر رکوع کرے پھر دوسری رکعت میں کھڑا ہو قرأت کرے پھر تکبیر کہے پھر تکبیر کہے پھر تکبیر کہے اور

چوتھی تکبیر پر رکوع کرے۔

امام عبداللہ الرزاق نے بھی روایت کیا ہے کہ علقمہ اور اسود بن یزید بیان کرتے ہیں کہ ان کے پاس حضرت عبداللہ ابن مسعود اور حضرت حذیفہ اور حضرت ابو موسیٰ اشعری بیٹھے ہوئے تھے ان دونوں سے سعید بن عاص نے عید الفطر اور عید الاضحیٰ میں نماز کا طریقہ پوچھا اور ان دونوں نے حضرت ابن مسعود رضی اللہ عنہ سے کہا کہ آپ اس سوال کا جواب دیجئے حضرت ابن مسعود نے فرمایا:

(بشمول تکبیر تحریمہ) چار تکبیرات کہے پھر قرأت کرے پھر تکبیر کہہ کر رکوع پھر دوسری رکعت میں کھڑا ہو پھر قرأت کرے پھر (بشمول تکبیر رکوع) چار تکبیرات کہے۔ شیخ ابن حزم نے بھی اپنی سند کے ساتھ اس روایت کو ذکر کیا ہے۔

ان دونوں حدیثوں میں عیدین کی چھ زائد تکبیرات کا واضح ثبوت ہے۔ ایک اور سند سے یہ بات زیادہ صراحت کے ساتھ ذکر ہے۔

اسود بن یزید بیان کرتے ہیں کہ حضرت ابن مسعود رضی اللہ عنہ پہلی رکعت میں تکبیر تحریمہ اور تکبیر رکوع سمیت پانچ تکبیرات کہتے تھے اور دوسری رکعت میں تکبیر رکوع سمیت چار تکبیرات کہتے تھے۔

جن بعض روایات میں مذکور ہے کہ حضرت ابن مسعود عیدین کی نماز میں نو تکبیرات پڑھتے تھے اس نو سے اسی تفصیل کے ساتھ مراد ہیں چھ زائد تکبیرات پہلی رکعت میں بشمول تکبیر تحریمہ و تکبیر رکوع پانچ تکبیریں اور دوسری رکعت میں بشمول تکبیر رکوع چار تکبیریں اس کی مزید وضاحت اس روایت سے ہو جاتی ہے۔

ابراہیم کہتے ہیں کہ ولید بن عقبہ حضرت ابن مسعود حضرت حذیفہ اور حضرت ابو موسیٰ رضی اللہ عنہم کے پاس گیا اور کہا کل تمہاری عید ہے میں کس طرح نماز پڑھاؤں حضرت ابو موسیٰ نے کہا اے ابو عبدالرحمن (حضرت ابن مسعود کی کنیت) اس کو مسئلہ بتلائیے

حضرت ابن مسعود رضی اللہ عنہ نے فرمایا: بغیر اذان اور اقامت کے نماز شروع کرو اور پہلی رکعت میں پانچ تکبیریں کہو۔ چار تکبیریں قرأت سے پہلے (ایک تکبیر تحریمہ اور تین عید کی تکبیرات) پھر قرأت کرو پھر پانچویں تکبیر کے ساتھ رکوع کرو پھر کھڑے ہو کر قرأت اور الحمد اور سورت کو ملاؤ پھر چار تکبیریں کہو اور چوتھی تکبیر کے ساتھ رکوع کر لو۔

عبداللہ بن حارث بیان کرتے ہیں کہ حضرت ابن عباس رضی اللہ عنہما نے عید کے دن پہلی رکعت میں (بشمول تحریمہ) چار تکبیرات کہیں پھر قرأت کی پھر رکوع کیا پھر کھڑے ہوئے پھر قرأت کی پھر نماز کی تکبیر کے علاوہ تین تکبیرات کہیں۔

حضرت ابن عباس رضی اللہ عنہما کی اس روایت کو اور حضرت ابن مسعود کی روایت کو (جس کو ہم پہلے ابن حزم کے حوالے کے ساتھ ذکر کر چکے ہیں) درج کرنے کے بعد شیخ ابن حزم لکھتے ہیں:

یہ دونوں سندیں انتہائی درجہ کی صحیح ہیں اور امام ابوحنیفہ نے انہی کے ساتھ استدلال کیا ہے۔

عیدین کے خطبہ کے دوران کثرت سے تکبیریں کہنا

❖ ابن ماجہ ابواب اقامة الصلوة والسنة فیہا کے باب ما جاء فی الخطبة

فی العیدین میں ہے:

حضرت سعد رضی اللہ عنہ نے فرمایا کہ رسول اللہ صلی اللہ علیہ وسلم عیدین کے خطبہ کے دوران کثرت سے تکبیریں پڑھتے۔

عیدین کے خطبوں کے درمیان بیٹھنا

❖ ابن ماجہ ابواب اقامة الصلوة کے باب ما جاء فی الخطبة فی العیدین میں ہے:

حضرت جابر رضی اللہ عنہ کا بیان ہے کہ نبی کریم صلی اللہ علیہ وسلم عید یا بقر عید کے دن کھڑے

کھڑے ہو کر خطبہ دیا، پھر تھوڑی دیر بیٹھے، پھر کھڑے ہو گئے۔

عید کے روز ہتھیار نہ پکڑے جائیں

سنن ابن ماجہ ابواب اقامۃ الصلوٰۃ کے باب ماجاء فی لبس السلاح فی یوم العید میں ہے:

حضرت ابن عباس رضی اللہ عنہما نے فرمایا کہ رسول اللہ صلی اللہ علیہ وسلم نے عید کے دنوں میں بلاؤ اسلام میں ہتھیار سجانے سے منع فرمایا ہے، مگر یہ کہ دشمن کے سامنے ہوں۔

عید قربان کے روز اگر عید سے پہلے کھالیں تو جائز ہے

بخاری شریف کتاب العیدین کے باب الاکل یوم النحر میں ہے:
شعسی، حضرت براء بن عازب رضی اللہ عنہ سے روایت کرتے ہیں کہ نبی کریم صلی اللہ علیہ وسلم نے عید الاضحیٰ کے روز نماز کے بعد خطبہ دیتے ہوئے فرمایا:

جس نے ہماری طرح نماز پڑھی اور ہماری طرح قربانی کی اس کی قربانی درست ہے اور جس نے نماز سے پہلے قربانی کی تو وہ نماز سے پہلے ہے لہذا اس کی قربانی نہیں ہوئی۔ حضرت براء کے ماموں حضرت ابو بردہ بن نیار عرض گزار ہوئے کہ یا رسول اللہ صلی اللہ علیہ وسلم! میں نے اپنی بکری نماز سے پہلے ذبح کر لی، یہ جانتے ہوئے کہ دن کھانے پینے کا ہے اور میں نے چاہا کہ میری بکری پہلی ہو جو میرے گھر میں ذبح کی جائے لہذا میں نے اپنی بکری ذبح کی اور نماز کے لئے حاضر ہونے سے پہلے اسے کھا بھی لیا۔ فرمایا کہ تمہاری بکری گوشت کھانے کے لئے ہوئی۔ عرض گزار ہوئے کہ یا رسول اللہ صلی اللہ علیہ وسلم! ہمارے پاس ایک سالہ بھیڑ کا بچہ ہے جو مجھے دو بکریوں سے پیارا ہے کیا وہ مجھے کفایت کریگا؟

آپ صلی اللہ علیہ وسلم نے فرمایا: ہاں! اور تمہارے بعد کسی کو کفایت نہیں کرے گا۔

اس حدیث سے واضح ہے کہ آپ ﷺ نے قربانی دوبارہ کرنے کے متعلق تو فرمایا لیکن نماز سے قبل کھانے کے متعلق کچھ نہ فرمایا، لہذا قربانی کرنے اور نماز پڑھنے سے قبل بھی کھایا پیاجا سکتا ہے۔

عیدین کے روز سمجھدار بچے عید گاہ جاسکتے ہیں

امام بخاری نے کتاب العیدین میں باب باندھا ہے۔

باب خروج العیدین الی المصلیٰ (بچوں کا عید گاہ کی طرف نکلنا) اور اس باب میں حضرت ابن عباس رضی اللہ عنہما سے روایت بیان کی ہے جو خود اس وقت ایک سمجھدار بچے تھے روایت یہ ہے:

عبدالرحمن بن عابس سے روایت ہے کہ میں نے حضرت ابن عباس رضی اللہ عنہما سے سنا: فرمایا کہ میں عید الفطر یا عبدالاضحیٰ کے روز نبی کریم ﷺ کے ساتھ نکلا، آپ ﷺ نے نماز پڑھی پھر خطبہ دیا، پھر عورتوں کے پاس تشریف لے گئے تو انہیں وعظ و نصیحت کی اور صدقہ دینے کا حکم فرمایا۔

رمضان کے روزے رکھنے

اور نماز عید پڑھنے والے کو انعام الہی

❖ حضرت عبداللہ ابن عباس رضی اللہ عنہما سے مروی ایک روایت میں ہے:

جب عید الفطر کی مبارک رات تشریف لاتی ہے تو اسے لیلۃ الجائزہ یعنی ”انعام کی رات“ کے نام سے پکارا جاتا ہے۔ جب عید کی صبح ہوتی ہے تو اللہ عزوجل اپنے معصوم فرشتوں کو تمام شہروں میں بھیجتا ہے، چنانچہ وہ فرشتے زمین پر تشریف لا کر سب گلیوں اور راہوں کے سروں پر کھڑے ہو جاتے ہیں اور اسی طرح بند ادیتے ہیں:

”اے امت محمد ﷺ! اُس رب کریم کی بارگاہ کی طرف چلو جو بہت ہی زیادہ عطا کرنے والا اور بڑے سے بڑا گناہ معاف فرمائے والا ہے۔“

پھر اللہ عزوجل اپنے بندوں سے یوں مخاطب ہوتا ہے:

اے میرے بندو! مانگو، کیا مانگتے ہو؟

میری عزت و جلال کی قسم! آج کے روز اس (اس نماز عید کے) اجتماع میں اپنی آخرت کے بارے میں جو کچھ سوال کرو گے وہ پورا کروں گا اور جو کچھ دنیا کے بارے میں مانگو گے اُس میں تمہاری بھلائی کی طرف نظر فرماؤں گا۔ میری عزت کی قسم! جب تم میرا لحاظ رکھو گے میں بھی تمہاری خطاؤں پر پردہ پوشی فرماتا رہوں گا۔

میری عزت و جلال کی قسم! میں تمہیں حد سے بڑھنے والوں (یعنی مجرموں) کے ساتھ رسوا نہ کروں گا۔

پس اپنے گھر کی طرف مغفرت یافتہ لوٹ جاؤ، تم نے مجھے راضی کر دیا اور میں بھی تم سے راضی ہو گیا۔ (التربیب والترہیب ص ۲ ص ۶۰ حدیث ۲۳)

حضرت وہب بن منبہ رضی اللہ عنہ فرماتے ہیں: جب بھی عید آتی ہے شیطان چلا چلا کر روتا ہے اس کی بدحواسی دیکھ کر تمام شیاطین اس کے گرد جمع ہو کر پوچھتے ہیں: اے میرے آقا! آپ کیوں غضبناک اور اُداس ہیں؟ وہ کہتا ہے: ہائے افسوس! اللہ عزوجل نے آج کے دن امت محمد ﷺ کو بخش دیا ہے، لہذا تم انہیں لذات اور نفسانی خواہشات میں مشغول کر دو۔ (مکاشفۃ القلوب ص ۸۰)

سیدنا عمر فاروق رضی اللہ عنہ کی عید

عید کے دن چند حضرات آپ کے پاس تشریف لائے تو دیکھا کہ آپ دروازہ بند کر کے زار و قطار رورہے ہیں۔ ان حضرات نے حیران ہو کر عرض کی: یا امیر المؤمنین رضی اللہ عنہ! آج تو عید کا دن ہے جو کہ خوشی منانے کا دن ہے۔ خوشی کی جگہ یہ رونا کیسا؟

آپ رضی اللہ عنہ نے آنسو پونپتے ہوئے فرمایا:

هَذَا يَوْمُ الْعِيدِ وَهَذَا يَوْمُ الْوَعِيدِ

یعنی آج عید کا دن بھی ہے اور وعید کا دن بھی۔

آج اس کے نماز و روزے مقبول ہو گئے بلاشبہ اس کے لئے آج عید کا دن ہے۔ لیکن جس کے نماز و روزے رد رکھ کر اس کے منہ پر مار دے گئے تو اس کے لئے آج وعید کا دن ہے۔ اور میں تو اس خوف سے رورہا ہوں کہ آہ!

أَنَا لَا أَدْرِي أَمِنَ الْمُقْبُولِينَ أَمْ مِنَ الْمَطْرُودِينَ

یعنی مجھے یہ معلوم نہیں کہ میں مقبول ہوا ہوں یا رد کر دیا گیا ہوں۔

سیدنا عمر فاروق رضی اللہ عنہ کے شہزادے کا واقعہ

امیر المؤمنین حضرت عمر فاروق رضی اللہ عنہ نے ایک مرتبہ عید کے دن اپنے شہزادے کو پرانی قمیض پہنے دیکھا تو رو پڑے۔

بیٹے نے عرض کی: پیارے ابا جان! کیوں رورہے ہیں؟

فرمایا: میرے عزیز ابا جان بیٹے! مجھے اندیشہ ہے کہ آج عید کے دن جب لڑکے

تجھے اس پرانی نمیض میں دیکھیں گے تو تیرا دل ٹوٹ جائے گا۔

بیٹے نے جو ابا عرض کی: دل تو اس کا ٹوٹے جو رضائے الہی کے کام میں ناکام رہا ہو یا جس نے ماں باپ کی نافرمانی کی ہو مجھے اُمید ہے کہ آپ کی رضا مندی کے طفیل اللہ عزوجل بھی مجھ سے راضی ہو جائے گا۔

یہ سن کر حضرت عمر فاروق نے شہزادے کو گلے لگا لیا اور اس کے لئے دُعا کی۔

(ملخصاً مکاشفۃ القلوب ص ۳۰۸)

یہ کتاب میں نے اپنے بزرگوں خصوصاً والدین کے ایصالِ ثواب کے لئے تصنیف کی ہے اور اس کے حقوق آزاد رکھے ہیں جس کا جی چاہے تبدیلی کے بغیر چھاپ سکتا ہے۔

شفاعتِ مصطفیٰ صلی اللہ علیہ وسلم کا اُمیدوار

محمد نعیم اللہ خاں قادری

کاموئی، گوجرانوالہ

علماء کرام، واعظین و دیگر اہل اسلام کے لیے نادر و نایاب تحفہ

فیضانِ فیضِ ملت

جلد نمبر 1

تحفظ عقائد و اعمال پر 16 رسائل کا مجموعہ

پروفیسر محمد رفیع صاحب مدظلہ العالی

مکتبہ اویسی رضویہ ہائل پاکستان
0300-6643281

اویسی

قانون شریعت

ہمسایہ، بیچ و کچھ، طلاق، خیر و فروخت، منکر و اہل کفر کے مسائل بیان کیے گئے ہیں

پروفیسر محمد رفیع صاحب مدظلہ العالی

اویسی

مسلمان بچے بچوں میں صحیح اسلامی لہجہ پڑھانے والی مستند کتاب

اسلامی تعلیم

منہج جلال الدین احمد مجیدی

اویسی ہائٹ سٹال اسلام آباد
0333-8173630

ماہنامہ رحمت شریعتی ہفت روزہ

سیر رسول عربی

پروفیسر محمد رفیع صاحب مدظلہ العالی

اویسی ہائٹ سٹال اسلام آباد
0333-8173630

Tayyab Graphics 03214761150

ملنے کا پتہ

اویسی ہائٹ سٹال اسلام آباد
پتہ: پورے بازار، گورنمنٹ کالج، اسلام آباد
0333-8173630